
ལམ་གཙོ་རྣམ་གསུམ་གྱི་ཟིན་བྲིས་ 
ལམ་བཟང་སྒོ་འབྱེད། 


མཛད་པཔ། 
༧སྐྱབས་རྗེ་ཕ་བོང་ཁ་བདེ་ཆེན་སྙིང་པོ། 


2009 
8©17131-0, 41 


འའ 


༈ ལམ་གཙོ་རྣམ་གསུམ་གྱི་ཟིན་བྲེས་ 
ལམ་བཟང་སྒོ་འབྱེད། 


མཛད་པ་པོ། 


༧སྐྱབ ས་རྡེ ་པ་བོང་ཁ་བདེ་ཆེན་སྙིང་པོ། 


2009 
8©1131 10. 41 


ཤི ༢ ༠ 


ར་ཐ 


དཔར་ཐེངས་དང་པོ་དེབ་གྲངས་ ༡༥༠༠ ཕྱི་ལོ་ ༡༩༩༩ 
དབར་ཐེངས་གཉིས་པ་དེབ་གྲངས་ ༥༠༠ ཕྱི་ལོ་ ༢༠༠༩ 


ཞུ་དག་འགན་འཛིན། དགེ་བཤེས་ཐུབ་བསྟན་ལེགས་སྨོན། 


དངོས་གཞི་ཞུ་དག་བ། སྤོ་འབོར་དགེ་ལེགས་འཕགས་མཆོག 
གཙང་མཁྲེན་རབ་སངས་རྒྱས། གཙང་བློ་བཟང་ཕུན་ཚོགས། 


དབར་གཞི། དེབ་གཟུགས་དང་དེབ་ཤུན་བཟོ་རིས་བཅས། 
སྤོ་འབོར་དགེ་བཤེས་བྱམས་པ་ཤེས་རབ། 


༦ 


དཀར་ཆག ཤྭགངས། 
བླེང་བརྗོད། """”"””༡༡༡༡༡༡༡༡༡༡༡༡༡༡༡༡༡༡ $ 


ལམ་གྱི་གཙོ་བོ་རྣམ་གསུམ། ༡༡༡༡༡༡༠༠༡༠༠༠༡༠༡༠༠༠༠༠༠༡༠༠༡༡༧༡༠༡༠༡༡ ༣ 


དང་པོ་བསྟན་བཅོས་རྩོམ་པ་ལ་འཇུག་པའི་ 
ཡན་ལག་བཤད་པ་ལ། 
མཆོད་པར་བརྗོད་པ། = 
ཅཿཁལ་བཅ་ག། ཅེ 
ཉན་ པར་བསྐུལ་བ། ་”་ 
གཉིས་ ་བ་བསྟན་; བཅོསསྱའ་ལུས ་ལུས་དངོས་བཤད་པ། 
ས ་ བཤད་པ་ལ། 
ངེས་ འབྱུང་ བསྐྱེད དགོས་པའི རྒྱུ་མཚན། """” 
ངེས་འབྱུང་ བསྐྱེད་ ་པའི་ ཚུལ་བཤད་ བ་ལ། 


ཨྲངཾ་། དཀར་ཆག ཤྲགངས། 
༩ ཕྱི་མའི་སྣང་ཤས་ལྡོག་ཚུལ། རེམབ་པཞེགགེས༡༡༡༡༢༧༡༦༦༡༩༠༡༦༦༩༡༩༠༠༠ ༦༢ 
ཁ བྱང་ཆུབ་ཀྱི་སེམས་བཤད་བ་ལ། 

༡༡ སེམས་བསྐྱེད་དགོས་པའི་རྒྱུ་མཚན། 

༡༢ སེམས་དེ་བསྐྱེད་པའི་ཚུལ། 

༡༣ སེམས་དེ་སྐྱེས་པའི་ཚད། ༠༠༠༠༠༡༠༧༠༡༠༧༠༧༡༡༦༠༠༠༦༠༠༡༠༠༩༡༦༠༠༩༠༠༠༠ 

ག ཡང་དག་པའི་ལྟ་བ་བཤད་པ་ལ། 

༡༤ ལྟ་བ་བསྒོམ་དགོས་པའི་; རྒྱུ་མཚན། ཤྲ 

༡༥ ལྟ་བ་གཏན་ལ་འབེབ་ཚུལ། 

༡༩ ལྟ་བའི་དཔྱད་པ་མ་རྫོགས་པའི་ཚད། 

༡༧ ལྟ་བའི་དཔྱད་པ་རྫོགས་པའི་ཚད། ཨལ ་ 

༡༨ ཐལ་འགྱུར་ཐོང་མ་ཡིན་པའི་ཁུད་ཆོས། ༡༡༡ ༡༡༩ 
༡༩ གྲསས་པ་གཞན་བ་མཐད་ིན་བ་ཁྲམ།་ གྱིབ་བ། ༡༣༧ 


གླེང་བརྗོད། 


༄༅། །དེ་ཡང་འཛམ་གླིང་འདིར་འདོད་རྔམ་དང་བློ་ཁ་གཞན་ 
སྐྱོན་འཚོལ་བའི་ཕྱོགས་སུ་ལྕུང་བའི་རྦ་རླབས་གཡོས་ཤིང་། སེམས་ 
ཉོན་མོངས་པའི་བྲན་དུ་བཀོལ་བའི་དབང་གིས་འབྱུང་བཞིའི་གནོད་ 
འཚེ་དང་། ཚབས་ཆེའི་ནད་ཡམས། རྡུལ་མཚོན་གྱི་དམག་ 
འཁྲུགས་བཅས་ལ་བརྟེན་པའི་ཉེན་ཁ་དང་ཛ་དྲག་ཆེ་བའི་གནས་ 
སྟངས་འདི་ཉིད་བཟློག་པའི་ཐབས་མཆོག་ཏུ་གྱུར་པ་ནི། ཆོས་ཟེར་བ་ 
བཤད་ཆོས་ཙམ་དུ་མ་སོང་བར་གཙོ་བོར་ཉམས་ལེན་དོན་འཁྱོལ་ 
དགོས་པ། བླ་མ་གོང་མ་རྣམས་ཀྱི་གདམས་པའི་སྙིང་བཅུད་ཡིན་པ་ 
ལྟར། ངེས་འབྱུང་བྱང་སེམས་ཡང་དག་པའི་ལྟ་བ་གསུམ་རང་གིས་ 
ཅི་ནུས་ཉམས་སུ་བླངས་ཤིང་གཞན་ལའང་ཚུལ་བཞིན་སྤེལ་བ་འདི་ 
ཉིད་ལགས་ན། ད་ལམ་བདག་སེར་སྨད་སྤོ་འབོར་དགེ་ལེགས་ 
འཕགས་མཆོག་གི་དགེ་བཤེས་ལྷ་རམས་པའི་རྟེན་འབྲེལ་མཛད་སྒོའི་ 
སྐབས་གྲྭ་ཚང་རིན་པོ་ཆེའི་བཀྲིན་ཅུང་ཟད་གསབ་པའི་ཕྱིར། འདུས་ 
ཚོགས་སུ་བསྙེན་བཀུར་གཟབ་རྒྱས་དང་སྤྱི་འབུལ་མཚོན་བྱེད་དུ། 
ལམ་རིམ་བློ་སྦྱོང་དང་མན་ངག་གདམས་པའི་གཏེར་མཛོད་༧སྐྱབས་ 


༥ གླེངབརྗད། 


རྗེ་ཕ་བོང་ཁ་པ་བདེ་ཆེན་སྙིང་པོ་མཆོག་གིས་མཛད་པའི་ལམ་གཙོའི་ 
ཟིན་བྲིས་འདི་ཉིད་ཚིག་ཉུང་ལ་དོན་རྒྱ་ཆེ་བ། བརྗོད་བྱ་ཟབ་ཀྱང་རྗོད་ 
བྱེད་གོ་སླ་བ་སོགས་ཁུད་ཆོས་དུ་མས་ཕྱུག་པ། ལས་དང་པོ་རྣམས་ 
ལ་ཉེ་བར་མཁོ་ཞིང་ཕན་པ་ཤིན་ཏུ་ཆེ་བས་ཕྱག་དེབ་གྲངས་༥༠༠ 
དཔེ་བ། ན་ཡོན་སྦྱར་གྱིས་སེར་སྨད་དཔེ་མཛོད་དུ་འབུལ་འཇོག་ཞུས་ 
པའི་དགེ་ཚོགས་ལ་བརྟེན་ནས། ༧སྤྱི་རྒོར་༧གོང་ས་སྐྱབས་མགོན་ 
ཆེན་པོ་མཆོག་གི་དབུས་རིས་མེད་བསྟན་འཛིན་གྱི་སྐྱེས་ཆེན་དམ་པ་ 
རྣམས་དང་ཆོས་འབྲེལ་དངོས་ཐོབ་ཀྱི་བླ་མ་དགེ་བའི་བཤེས་གཉེན་ 
རྣམས་སྐུ་ཚེ་བརྟན་ཅིང་མཛད་འཕྲིན་མཁའ་མཉམ་ལུས་ཅན་ཡོངས་ 
ལ་ཁུབ་པ་དང་། རྒྱལ་བསྟན་ཉིན་མོའི་དཔལ་ལྟར་གསལ་ཞིང་ 
དབྱར་མཚོ་ལྟར་རྒྱས་པ་དང་། ཉེ་འབྲེལ་ལྟོས་བཅས་རྣམས་ཀྱི་ 
གཙོས་མར་གྱུར་འགྲོ་བ་ཀུན་གྱི་འཕྲལ་ཡུན་འདི་ཕྱི་ལེགས་ཚོགས་ 
ལྷུན་གྱིས་འགྲུབ་སྟེ་འཛམ་གླིང་ཞི་བདེར་འཁོད་པའི་སྨོན་འདུན་ 
བཅས། 

གོང་མིང་པས་ཕྱི་ལོ་ ༢༠༠༩ ཟླ་ ༡༡ ཚེས་ ༣༠ ལ།། 


༄༅། །བཀའ་གདམས་བའི་དགེ་བཤེས་གླང་རི་ 


ཐང་པ་རྡོ་རྗེ་སེང་གེས་མཛད་པའི་བློ་སྦྱོང་ 
ཚིགས་བརྒྱད་མ་བཞུགས་སོ།། 


༈ གཞན་ཕན་བྱང་ཆུབ་སེམས་ལ་ཕྱག་འཚལ་ལོ། །བདག་ 
ནི་སེམས་ཅན་ཐམས་ཅད་ལ། །ཡིད་བཞིན་ནོར་བུ་ལས་ལྷག་ 
པའི། །དོན་མཆོག་སྒྲུབ་པའི་བསམ་པ་ཡིས། །རྟག་ཏུ་གཅེས་ 
པར་འཛིན་པར་ཤོག །གང་དུ་སུ་དང་འགྲོགས་པའི་ཚེ། ། 
བདག་ཉིད་ཀུན་ལས་དམན་ལྟ་ཞིང་། །གཞན་ལ་བསམ་པ་ཐག་ 
པ་ཡིས། །མཆོག་ཏུ་གཅེས་པར་འཛིན་པར་ཤོག །སྤྱོད་ལམ་ 
ཀུན་ཏུ་རང་རྒྱུད་ལ། །བརྟག་ཅིང་ཉོན་མོངས་སྐྱི་མ་ཐག ། 
བདག་གཞན་མ་རུངས་བྱེད་པས་ན། །བཙན་ཐབས་གདོད་ནས་ 
ཟློག་པར་ཤོག །རང་བཞིན་ངན་པའི་སེམས་ཅན་ལ། །སྡིག་ 
སྡུག་དྲག་པོས་ནོན་མཐོང་ཚེ། །རིན་ཆེན་གཏེར་དང་འཕྲད་པ་ 


2 བློ་སྦྱོང་ཚིགས་བརྒྱད་མ། 


བཞིན། །རྙེད་པར་དཀའ་བའི་གཅེས་འཛིན་ཤོག །བདག་ལ་ 
གཞན་གྱིས་ཕྲག་དོག་གིས། །གཤེ་བསྐུར་ལ་སོགས་མི་རིགས་ 
པའི། །གྱོང་ཁ་རང་གི་ལེན་པ་དང་། །རྒྱལ་ཁ་གཞན་ལ་འབུལ་ 
བར་ཤོག །གང་ལ་བདག་གིས་ཕན་བཏགས་པའང་། །རེ་བ་ 
ཆེ་བ་འགའ་ཞིག་གིས། །ཤིན་ཏུ་མི་རིགས་གནོད་བྱེད་ནའང་།། 
བཤེས་གཉེན་དམ་པར་ལྟ་བར་ཤོག །མདོར་ན་དངོས་དང་ 
བརྒྱུད་པ་ཡིས། །ཕན་བདེ་མ་རྣམས་ཀུན་ལ་འབུལ། །མ་ཡི་ 
གནོད་དང་སྡུག་བསྔལ་ཀུན། །གསང་བས་བདག་ལ་ལེན་པར་ 
ཤོག །དེ་དག་ཀུན་ཀྱང་ཆོས་བརྒྱད་ཀྱི། །རྟོག་པའི་དྲི་མས་མ་ 
སྤངས་ཤིང་། །ཆོས་ ཀུན་ སྒྱུ་མང་ཤེས་ པའི་བློས། །ཞེན་མེད་ 
འཆིང་བ་ལས་གྲོལ་ཤོག །དཔལ་ ལྡན་རྩ་བའི་བླ་མ་རིན་པོ་ཆེ།། 
བདག་གི་ སྤྱི་བོར་ པད་ཟླའི་སྟེང་བཞུགས་ལ། །བཀའ་དྲིན་ཆེན་ 
པོའི་སྒོ་ནས་རྗེས་བཟུང་སྟེ། །སྐུ་གསུང་ཐུགས་ཀྱི་དངོས་གྲུབ་ 
སྩལ་དུ་གསོལ། །དམིགས་མེད་བརྩེ་བའི་གཏེར་ཆེན་སྤྱན་རས་ 
གཟིགས། །དྲི་མེད་མཁྱེན་པའི་དབང་པོ་འཇམ་དཔལ་དབྱངས། 


ལམ་གྱི་གཙོ་བོ་རྣམ་གསུམ། 3 
བདུད་དཔུང་མ་ལུས་འཇོམས་མཛད་གསང་བའི་བདག ། 


གངས་ཅན་མཁས་པའི་གཙུག་རྒྱན་ཙོང་ཁ་པ། །བློ་བཟང་ 
གྲགས་པའི་ཞབས་ལ་གསོལ་བ་འདེབས། ། 


༄༅། །ལམ་གྱི་གཙོ་བོ་རྣམ་གསུམ། 
༈ རྗེ་བཙུན་བླ་མ་རྣམས་ལ་ཕྱག་འཚལ་ལོ། །རྒྱལ་བའི་གསུང་རབ་ 
ཀུན་གྱི་སྙིང་པོའི་དོན། །རྒྱལ་སྲས་དམ་པ་རྣམས་ཀྱིས་བསྔགས་པའི་ 
ལམ། །སྐལ་ལྡན་ཐར་འདོད་རྣམས་ཀྱི་འཇུག་ངོགས་དེ། །ཇི་ལྟར་ 
ནུས་བཞིན་བདག་གིས་བཤད་པར་བྱ། །གང་དག་སྲིད་པའི་བདེ་ལ་ 
མ་ཆགས་ཤིང་། །དལ་འབྱོ་དོནཡོད་བྱ་ཕྱར་བརྩོན་པ་ཡིས། ། 
རྒྱལ་བ་དགྱེས་པའི་ལམ་ལ་ཡིད་རྟོན་པའི། །སྐལ་ལྡན་དེ་དག་དང་ 
བའི་ཡིད་ཀྱིས་ཉོན། །རྣམ་དག་ངེས་འབྱུང་མེད་པར་སྲིད་མཚོ་ཡི། ། 
བདེ་འབྲས་དོན་གཉེར་ཞི་བའི་ཐབས་མེད་ལ། །སྲིད་ལ་བརྐམ་པ་ 
ཡིས་ཀྱང་ལུས་ཅན་རྣམས། །ཀུན་ནས་འཆིང་ཕྱིར་ཐོག་མར་ངེས་ 
འབྱུང་བཙལ། །དལ་འབྱོར་རྙེད་དཀའ་ཚེ་ལ་ལོང་མེད་པ། །ཡིད་ 


4 ལམ་གྱི་གཙོ་བོ་རྣམ་གསུམ། 
ལ་གོམས་པས་ཚེ་འདིའི་སྣང་ཤས་ལྡོག །ལས་འབྲས་མི་བསླུ་ 


འཁོར་བའི་སྡུག་བསྔལ་རྣམས། །ཡང་ཡང་བསམ་པས་ཕྱི་མའི་སྣང་ 
ཤས་ལྡོག །དེ་ལྟར་གོམས་པས་འཁོར་བའི་ཕུན་ཚོགས་ལ། །ཡིད་ 
སྨོན་སྐད་ཅིག་ཙམ་ཡང་མི་སྐྱེ་ཞིང་། །ཉིན་མཚན་ཀུན་ཏུ་ཐར་པ་དོན་ 
གཉེར་བློ། །བྱུང་ན་དེ་ཚེ་ངེས་འབྱུང་སྐྱེས་པ་ལགས། །ངེས་འབྱུང་ 
དེ་ཡང་རྣམ་དག་སེམས་བསྐྱེད་ཀྱིས། །ཟིན་པ་མེད་ན་བླ་མེད་བྱང་ 
ཆུབ་ཀྱི། །ཕུན་ཚོགས་བདེ་བའི་རྒྱུ་རུ་མི་འགྱུར་བས། །བློ་ལྡན་ 
རྣམས་ཀྱིས་བྱང་ཆུབ་སེམས་མཆོག་བསྐྱེད། །ཤུགས་དྲག་ཆུ་བོ་བཞི་ 
ཡི་རྒྱུན་གྱིས་ཁྱེར། །བཟློག་དཀའ་ལས་ཀྱི་འཆིང་བ་དམ་པོས་ 
བསྡམས། །བདག་འཛིན་ལྕགས་ཀྱི་དྲ་བའི་སྦུབས་སུ་ཚུད། །མ་རིག་ 
མུན་པའི་སྨག་ཆེན་ཀུན་ནས་འཐིབས། །མུ་མེད་སྲིད་པར་སྐྱེ་ཞིང་སྐྱེ་ 
བ་རུ། །སྡུག་བསྔལ་གསུམ་ གྱིས་; རྒྱུན་ཆད་མེད་པར་མནར། །གནས་ 
སྐབས་འདི་འདྲར་གྱུར་བའི་མ་རྣམས་ཀྱི། །ངང་ཚུལ་བསམས་ནས་ 
སེམས་མཆོག་བསྐྱེད་པར་མཛོད། །གནས་ལུགས་རྟོགས་པའི་ཤེས་ 
རབ་མི་ལྡན་ན། །ངེས་འབྱུང་བྱང་ཆུབ་སེམས་ལ་གོམས་བྱས་ཀྱང་།། 
སྲིད་པའི་རྩ་བ་གཅོད་པར་མི་ནུས་པས། །དེ་ཕྱིར་རྟེན་འབྲེལ་རྟོགས་ 


ལམ་གྱི་གཙོ་བོ་རྣམ་གསུམ། 5 


པའི་ཐབས་ལ་འབད། །གང་ཞིག་འཁོར་འདས་ཆོས་རྣམས་ཐམས་ 
ཅད་ཀྱི། །རྒྱུ་འབྲས་ནམ་ཡང་བསླུ་བ་མེད་མཐོང་ཞིང་། །དམིགས་ 
བའི་གཏད་སོ་གང་ཡིན་ཀུན་ཞིག་པ། །དེ་ནི་སངས་རྒྱས་དགྱེས་པའི་ 
ལམ་ལ་ཞུགས། །སྣང་བ་རྟེན་འབྲེལ་བསླུ་བ་མེད་པ་དང་། །སྟོང་པ་ 
ཁས་ལེན་བྲལ་བའི་གོ་བ་གཉིས། །ཇི་སྲིད་སོ་སོར་སྣང་བ་དེ་སྲིད་ 
དུ། ༈ད་དུང་ཐུབ་པའི་དགོངས་པ་རྟོགས་པ་མེད། །ནམ་ཞིག་རེས་ 
འཇོག་མེད་པར་ཅིག་ཅར་དུ། །རྟེན་འབྲེལ་མི་བསླུར་མཐོང་བ་ཙམ་ 
ཉིད་ནས། །ངེས་ཤེས་ཡུལ་གྱི་འཛིན་སྣངས་ཀུན་ཞིག་ན། །དེ་ཚེ་ལྟ་ 
བའི་དཔྱད་པ་རྫོགས་པ་ལགས། །གཞནལྔཡང་སྣང་བས་ཡོད་མཐའ་ 
སེལ་བ་དང་། །སྟོང་པས་མེད་མཐའ་སེལ་ཞིང་སྟོང་པ་ཉིད། རྒྱ 
དང་འབྲས་བུར་འཆར་བའི་ཚུལ་ཤེས་ན། །མཐར་འཛིན་ལྟ་བས་ 
འཕྲོག་པར་མི་འགྱུར་རོ། །དེ་ལྟར་ལམ་གྱི་གཙོ་བོ་རྣམ་གསུམ་གྱི། ། 
གནད་རྣམས་རང་གིས་ཇི་བཞིན་རྟོགས་པའི་ཚེ། །དབེན་པ་བསྙེན་ཏེ་ 
བརྩོན་འགྲུས་སྟོབས་བསྐྱེད་ནས། །གཏན་གྱི་འདུན་མ་མྱུར་དུ་སྒྲུབས་ 
ཤིག་བུ། ། 

ཞེས་པ་འདི་ནི་མང་ཏུ་ཐོས་པའི་དགེ་སློང་བློ་བཟང་གྲགས་པའི་དཔལ་གྱིས་ཚ་ཁོ་དཔོན་པོ་ 
ངག་དབང་གྲགས་པ་ལ་གདམས་པའོ།། ། 


༄༅། །རྡོ་རྗེ་འཆང་ཕ་བོང་ཁ་པ་དཔལ་བཟང་པོས་ 
ལམ་གཙོའི་ཟབ་ཁྲིད་སྩལ་སྐབས་ཀྱི་གསུང་ 
བཤད་ཟིན་བྲིས་ལམ་བཟང་སྒོ་འབྱེད་ 
ཅེས་བྱ་བ་བཞུགས་སོ།། 


གདམས་ངག་སོན་པའི་སྔོན་འགྲོ། 

༈ ན་མོ་གུ་རུ་མཉྫུ་གྷོ་ཏཱ་ཡ། རྒྱལ་ཀུན་གསང་གསུམ་གཅིག་ 
བསྡུས་ངུར་སྤྲིག་གར། །མཚུངས་མེད་དྲིན་ཅན་བླ་མ་ལ་བཏུད་ 
དེ། །འཇམ་དབྱངས་ཞལ་ལུང་ལམ་གཙོ་རྣམ་གསུམ་གྱི། ། 
ཟིན་ཐོ་ཉུང་ངུར་བྲི་ལ་འདིར་བརྩོན་བྱ། །རབ་འབྱམས་རྒྱལ་བ་ 
མ་ལུས་པའི་མཁྱེན་བརྩེ་ནུས་གསུམ་གཅིག་ཏུ་བསྡུས་པའི་རང་ 
གཟུགས། །བདག་ཅག་མཆོག་དམན་བར་མའི་འགྲོ་བ་ཡོངས་ 
ཀྱི་མ་འདྲིས་པའི་མཛའ་བཤེས་གཅིག་པུ། །སྙིགས་དུས་ཀྱི་ 


8 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


འཁོར་ལོའི་མགོན་གཅིག་རྗེ་བཙུན་བླ་མ་ཁུབ་བདག་ཕ་བོང་ཁའི་ 
རྡོ་རྗེ་འཆང་ཆེན་པོ་བཀའ་དྲིན་མཚུངས་ཟླ་མེད་པ་མཆོག་གི་ 
ཞལ་སྔ་ནས། །དུས་གསུམ་སངས་རྒྱས་ཐམས་ཅད་ཀྱི་བསྟན་ 
བའི་སྙིང་པོ་བྱང་ཆུབ་ལམ་གྱི་རིམ་པའི་ཡང་སྟིང་། །འཇམ་ 
དབྱངས་བླ་མའི་ལེགས་གསུང་གི་བདུད་རྩི་ལམ་གྱི་གཙོ་བོ་རྣམ་ 
གསུམ་གྱི་ཟབ་ཁྲིད་རྩ་ཚིག་གི་སྟེང་ནས་ཟབ་ཅིང་གནད་འདྲིལ་ 
བ་དགྱེས་པ་ཆེན་པོས་སྔ་ཕྱིར་སྩལ་བ་རྣམས་བརྗེད་པར་ཕངས་ 
ཏེ་དྲན་ཐོ་གང་ཟིན་ཐོར་བུ་འགའ་ཞིག་ཕྱོགས་གཅིག་ཏུ་དགོད་པ་ 
ལ། འོ་ལགས་སོ། དེ་ཡང་ནི་ཇི་སྐད་དུ། ཁམས་གསུམ་ཆོས་ 
ཀྱི་རྒྱལ་པོ་ཙོང་ཁ་པ་ཆེན་པོའི་གསུང་ལས། དལ་བའི་རྟེན་འདི་ 
ཡིད་བཞིན་ནོར་ལས་ལྷག །ཅེས་སོགས་ལས་བརྩམས་པའི་ 
སྔོན་འགྲོའི་གསུང་བཤད་ལམ་ཡོངས་རྫོགས་དང་འབྲེལ་བར་ 
ཀུན་སློང་བཅོས་ཚུལ་རྒྱུད་འཁུལ་ངེས་དང་། ལྷག་པར་སྣོད་ཀྱི་ 
སྐྱོན་གསུམ་སྤོང་། འདུ་ཤེས་དྲུག་བསྟེན་ཏེ་ཉན་ལུགས་དང་། ། 
སྣོད་ཀྱི་སྐྱོན་དྲི་མ་ཅན་ཐོག་མར་གསུངས་པ་འདི་ཆོས་ཉན་པ་ 


གདམས་ངག་སྟོན་པའི་སྔོན་འགྲོ། 9 
ཙམ་དུ་མ་ཟད་བསམ་སྒོམ་གཞན་ལའང་གལ་ཆེ་ཚུལ་སོགས་ 
མདོར་བསྡུས་རེ་སྱལ་ཏེ། དུས་གསུམ་གྱི་རྒྱལ་བ་ཐམས་ཅད་ 
ཀྱང་གང་ནས་གཤེགས་པའི་ལམ་པོ་ཆེ། ས་གསུམ་གྱི་སྒྲོན་མེ་ 
གཅག་པུནི་བང་ཆུབ་ལམགྱི་རིམ་པ་ཉིདཡིནཅིང་། དེའི་སྟང 
ཕོའམ་སྲོག་ལྟ་བུ་ནི་ལམ་གྱི་གཙོ་བོ་རྣམ་གསུམ་ཡིན་ལ། དེ་ 
ཡང་གཞན་དོན་དུ་འཚང་རྒྱ་བ་ལ་སངས་རྒྱས་ཀྱི་གོ་འཕང་དེ་ 
བསྒྲུབ་དགོས། དེ་བསྒྲུབ་པ་ལ་སྒྲུབ་ཚུལ་ཤེས་དགོས། དེ་ལ་ 
ཆོས་ཐོས་དགོས། ཐོས་པ་དེ་ཡང་ལམ་མ་ནོར་བ་ཞིག་ལ་བྱེད་ 
དགོས་པ་ཡིན་པས་ད་ལམ་འདིར་འཇམ་མགོན་ཙོང་ཁ་པ་ཆེན་ 
པོས་དྲང་དོན་དུ་གདུལ་བྱའི་སྣང་ངོར་ཤར་ཕྱོགས་རྒྱ་མོ་རོང་དུ་ 
ཚ་ཁོ་དབོན་པོ་ངག་དབང་གྲགས་པ་ལ་གནང་བའི་ལམ་གླི་གཙོ་ 
བོ་རྣམ་གསུམ་གྱི་རྩ་ཚིག་འདིའི་སྟེང་ནས་ཟབ་ཁྲིད་མདོར་ 
བསྡུས་ཙམ་འབུལ་བ་སྐབས་སུ་བབ་པ་ཡིན། ལམ་གཙོ་འདིེར་ 
ལམ་གྱི་གཙོ་བོ་རྣམ་གསུམ་དང་། ལམ་རིམ་ལ་སྐྱེས་བུ་གསུམ་ 
ཞེས་མཚན་འདོགས་ལུགས་དང་ས་བཅད་ཀྱི་ཁྱད་པར་ཙམ་ 


10 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


ལས་དོན་ལམ་རིམ་དང་འདྲ་ཡང་། ས་བཅད་ྱེ་ཚུལ་གླིས་ 
ཁྲིད་རྒྱུན་ཟུར་དུ་མཛད་པ་རེད། ལམ་གཙོ་གསུམ་ནི་མདོ་ 
སྔགས་ཀྱི་ཆོས་གང་བྱེད་ཀྱང་ལམ་གྱི་སྲོག་ཤིང་ལྟ་བུ་ཡིན་པས་ 
ངེས་པར་འདི་གསུམ་གྱི་རྩིས་ཟིན་པ་ཞིག་དགོས། དེ་ཡང་ངེས་ 
འབྱུང་གི་རྩིས་ཟིན་ན་ཐར་པའི་རྒྱུ་དང་། བྱང་ཆུབ་ཀྱི་སེམས་ཀྱི་ 
རྩིས་ཟིན་ན་ཐམས་ཅད་མཁྲེན་པའི་རྒྱུ་དང་། ཡང་དག་པའི་ལྟ་ 
བའི་རྩིས་ཟིན་ན་འཁོར་བའི་གཉེན་པོར་འགྲོ་བ་ཡིན། གཞན་དུ་ 
ན་བསོད་ནམས་མ་ཡིན་པའི་མི་དགེ་བའི་ལས་ཀྱིས་ངན་འགྲོ་ 
དང་། བསོད་ནམས་ཀྱི་ལས་ཀྱིས་འདོད་ཁམས་ཀྱི་ལྷ་མི། མི་ 
གཡོ་བའི་ལས་ཀྱིས་གཟུགས་གཟུགས་མེད་ཀྱི་ལྟར་སྐྱེ། ལམ་ 
གཙོ་གསུམ་གྱིས་མ་ཟིན་ན། རྩ་རླུང་ཐིག་ལེ། ཕྱག་ཆེན། 
རྫགསཆེན། བསྐྱེད་རྫགས་སོགས་ག་འདྲ་ཞིག་བསྒོམ་ལོ་བྱས་ 
ཀྱང་དེ་ཐམས་ཅད་འཁོར་བའི་རྒྱུ་ལས། ཐར་པ་དང་ཐམས་ཅད་ 
མཁྲེན་པའི་རྒྱུར་ཕྱོགས་ཙམ་དུ་ཡང་མི་འགྲོ་སྟེ། དགེ་བཤེས་ཕུ་ 
ཆུང་བས་སྤྱན་སྔ་བ་ལ། རིག་པའི་གནས་ལྔ་ལ་མཁས། ཏིང་ 


གདམས་ངགྟྒོན་པའི་སྔོན་འགྲོ། 11 


ངེ་འཛིན་བརྟན་པོ་ཐོབ། མངོན་ཤེས་ལྔ་དང་ལྡན། གྲུབ་ཆེན་ 
བརྒྱད་ཐོབ་པ་གཅིག་དང་། ཇོ་བོའི་མན་ངག་འདི་རྒྱུད་ལ་ཇི་ལྟ་ 
བ་བཞིན་མ་སྐྱེས་ཀྱང་། འདི་ལ་ངེས་ཤེས་བརྟན་པོ་གཞན་གྱིས་ 
བློ་བསྒྱུར་དུ་མི་བཏུབ་པ་གཉིས། ཁྱོད་གང་ལ་འདམ་ཞེས་ 
གསུང་བ་ལ། སྤྱན་སྔ་བའི་ཞལ་ནས། སློབ་དཔོན། ངས་ལམ་ 
གྱི་རིམ་པ་རྒྱུད་ལ་སྐྱེས་པ་ལྟ་ཞོག །ལམ་གྱི་རིམ་པ་འདི་ཙུག་ 
ཡིན་སྙམ་དུ་ཁ་ཕྱོགས་ཙམ་དུ་གོ་བ་ཡང་འདི་ལ་འདམ་སྟེ། 
རིག་པའི་གནས་ལྔ་ལ་མཁས་པ་དང་། ཏིང་ངེ་འཛིན་ལ་བསྐལ་ 
པའི་བར་དུ་མཉམ་པར་བཞག་ཐུབ་པ་དང་། མངོན་པར་ཤེས་ 
པ་ལྔ་དང་ལྡན་པ་དང་། གྲུབ་པ་ཆེན་པོ་བརྒྱད་ཐོབ་པ་དེ་རྣམས་ 
སྔོན་ཆད་གྲངས་མེད་པ་ཞིག་བྱས་ཀྱང་འཁོར་བ་ལས་མ་འདས་ 
མ་འཕགས། ཇོ་བོའི་བྱང་ཆུབ་ལམ་རིམ་ལ་ངེས་པ་རྙེད་ན་ངེས་ 
པར་འཁོར་བ་ལས་བཟློག་སྟེ་མཆི་ཞེས་གསུངས་པ་དང་། 
གཞན་ཡང་། བྲམ་ཟེའི་ཁྱེའུ་ཙ་ན་ཀྲ་དང་། ཀྱེ་རྡོ་རྗེའི་རྣལ་ 
འབྱོར་པ་སོགས་ཀྱི་སྔོན་བྱུང་ལོ་རྒྱུས་ལྟར་ཡིན། རྗེ་བཙུན་ 


12 ལམ་གཙོའི་ཟིན་བྲིས་ལམ་བཟང་སྒོ་འབྱེད། 

འཇམ་པའི་དབྱངས་ཀྱིས་འཇམ་མགོན་ཙོང་ཁ་པ་ཆེན་པོ་ལ། 
འཁོར་བའི་ཉེས་དམིགས་དང་ཐར་པའི་ཕན་ཡོན་མཐོང་བའི་ 
དྲན་ཤེས་ན་རེ་བསྟེན་ནས་སྣང་ཤས་བློ་འགྲོར་མི་སྟེར་བར་སྲིད་ 
པའི་མཚང་བཅར་ཞིང་། ཐར་པའི་ཕན་ཡོན་ལ་སེམས་འཛིན་ 
པའི་དམིགས་རྣམ་གོམས་ནས་ངེས་འབྱུང་ལ་མྱོང་བ་མ་བཏོན་ 
པར་སྦྱིན་པ། ཚུལ་ཁྲིམས། བཟོད་པ། བརྩོན་འགྲུས། བསམ་ 
གཏན་གྱི་དགེ་རྩ་གང་གོམས་ཀྱང་ཐར་པའི་རྒྱུར་གཏན་ནས་མི་ 
འགྲོ་བས་ཐར་འདོད་ཀྱིས་ཐོག་མར་གདམས་ངག་གང་ཟབ་ཟེར་ 
བ་གཞན་ཐམས་ཅད་བཞག་ནས་ངེས་འབྱུང་ལ་རྟོག་བསྒོམ་བྱ་ 
དགོས།ཟེག་ཆེན་སྒྲུབ་པཔོསརང་དོནཡིད་བྱེད་ཀྱི་སྐནདང་ 
གཞན་དོན་གྱི་ཕན་ཡོན་ལ་དྲན་ཤེས་ཐུན་རེ་བསྟེན་ནས་སེམས་ 
བསྐྱེད་ལ་མྱོང་བ་འདོན་པའི་དམིགས་རྣམ་ནས་གོམས་པར་མ་ 
བྱས་ན་གཞན་གང་བྱས་ཀྱང་ལམ་དུ་མི་འགྱུར་ཏེ། གཞན་དུ་ན་ 
དགེ་རྩ་རྣམས་རང་དོན་ཡིད་བྱེད་ཀྱིས་དབང་བྱས་ནས་དམན་ 
པའི་བྱང་ཆུབ་ཀྱི་རྒྱུ་འབའ་ཞིག་ཏུ་འགྱུར་བའི་ཕྱིར་ཏེ། དཔེར་ 

ན་ངེས་འབྱུང་ལ་དྲན་ཤེས་བསྟེན་པའི་དམིགས་རྣམ་གོམས་པར་ 
མ་བྱས་ན་དགེ་བ་ཐམས་ཅད་སྣང་ཤས་ཀྱིས་དབང་བྱས་ནས་ 
འཁོར་བ་འབའ་ཞིག་གི་རྒྱུ་བྱེད་པ་བཞིན་ནོ། །དེས་ན་སྔགས་ལ་ 
སོགས་པའི་གདམས་ངག་གང་ཟབ་ཟེར་བ་རྣམས་བཞག་ནས་ 
ཐོག་མར་ངེས་འབྱུང་དང་བྱང་སེམས་ལ་མྱོང་བ་ཐོན་པ་རེ་ངེས་ 
པར་བྱ་དགོས། དེ་སྐྱེས་པ་དང་དེ་ནས་དགེ་བ་ཐམས་ཅད་ཐར་ 
པ་དང་ཐམས་ཅད་མཁྱེན་པའི་རྒྱུར་དབང་མེད་དུ་འགྲོ་བས། 
དེས་ན་འདི་ལ་སྒོམ་རིན་མི་ཆོག་པར་བྱེད་པ་ནི་ལམ་གྱི་གནད་ 
གཏན་ནས་མ་ཤེས་པ་ཡིན་གསུངས། ཏོག་སྒོམ་ཞེས་དཔྱད་ 
སྒོམ་བྱེད་པ་ལ་བྱ། ལམ་གྱི་གཙོ་བོ་རྣམ་གསུམ་འདི་ནི་རྒྱལ་ 
བའི་གསུང་རབ་ཐམས་ཅད་ཀྱི་སྙིང་པོའི་བཅུད་ཕྱུང་བ་སྟེ། དེ་ 
ཡང་གསུང་རབ་དགོངས་འགྲེལ་དང་བཅས་པའི་དོན་སྐྱེས་བུ་ 
གསུམ་གྱི་ལམ་རིམ་དུ་འདུ། དེ་བྱང་ཆུབ་ལམ་གྱི་རིམ་པར་ 
འདུ། དེ་ལམ་གཙོ་གསུམ་དུ་འདུས་པ་ཡིན། འོ་ན་དེ་འདུ་ 
ལུགས་ཇི་ལྟར་ཡིན་སྙམ་ན། གསུང་རབ་དགོངས་འགྲེལ་དང་ 


14 ལམ་གཙོའི་ཟིན་བྲིས་ལམ་བཟང་སྒོ་འབྱེད། 

བཅས་པའི་དོན་མཐའ་དག་གདུལ་བྱ་རྣམས་སངས་རྒྱས་ཐོབ་ 
བའི་ཐབས་འབའ་ཞིག་ཏུ་གསུངས་ཤིང་། དེ་ཐོབ་པར་བྱེད་པ་ 
ལ་རྒྱུ་ཐབས་ཤེས་གཉིས་ལ་བསླབ་དགོས་པས། དེ་གཉིས་ཀྱི་ 
གཙོ་བོ་ནི། བྱང་ཆུབ་ཀྱི་སེམས་དང་ཡང་དག་པའི་ལྟ་བ་གཉིས་ 
ཡིན། དེ་གཉིས་རྒྱུད་ལ་སྐྱེ་བ་ལ་ཐོག་མར་རང་ཉིད་འཁོར་བའི་ 
ཕུན་ཚོགས་ལ་ཡང་ཞེན་པ་གཏིང་ནས་ལོག་སྟེ་རང་འཁོར་བ་ 
ལས་ཐར་འདོད་ཀྱི་ངེས་འབྲུང་གི་བསམ་པ་མཚན་ཉིད་ཚང་བ་ 
ཞིག་མ་སྐྱེས་ན། སེམས་ཅན་གཞན་འཁོར་བ་ལས་སྒྲོལ་འདོད་ 
ཀྱི་སྙིང་རྗེ་ཆེན་པོ་སྐྱེ་མི་སྲིད་པས་ངེས་འབྱུང་འདི་མེད་ཐབས་ 
མེད། གཟུགས་སྐུ་སྒྲུབ་བྱེད་བསོད་ནམས་ཀྱི་ཚོགས་གསོག་པ་ 
གཙོ་བོ་བྱང་ཆུབ་ཀྱི་སེམས་དང་། ཆོས་སྐུ་སྒྲུབ་བྱེད་ཡེ་ཤེས་ཀྱི་ 
ཚོགས་ཀྱི་གནད་ཆེ་ཤོས་ནི་ཡང་དག་པའི་ལྟ་བ་ལ་ཐུག་པས་ན་ 
ལམ་གྱི་གནད་ཐམས་ཅད་ལམ་གཙོ་གསུམ་དུ་བསྡུས་ནས་ 
ཉམས་སུ་ལེན་པ་འདི་འཇམ་དབྱངས་ཀྱིས་རྗེ་རིན་པོ་ཆེ་ལ་ 
དངོས་སུ་སུལ་བའི་གདམས་པ་ཁྱད་པར་ཅན་ཡིན། དེ་ཡང་ 

ཐོག་མར་བློ་ཆོས་སུ་འགྲོ་བ་ལ་ངེས་འབྱུང་། ཆོས་ཐེག་པ་ཆེན་ 
པོའི་ལམ་དུ་འགྲོ་བ་ལ་བྱང་ཆུབ་ཀྱི་སེམས། སྒྲིབ་པ་གཉིས་ 
ཡོངས་སུ་སྤོང་བ་ལ་ཡང་དག་པའི་ལྟ་བ་མེད་ཐབས་མེད་པས་ 
དེ་གསུམ་ལ་ལམ་གྱི་གཙོ་བོ་རྣམ་གསུམ་ཞེས་གསུངས། ལམ་ 
གཙོ་གསམ་པོ་འདིལ་སྱོངབཞིག་ཐོན་ཕྱན་ཆད་བྱས་ཚད་ཆོས་ 
སུ་འགྲོ་བ་ཞིག་འོང་། འདི་གསུམ་གྱིས་མ་ཟིན་ན་ཅི་བྱས་ 
འཁོར་བའི་རྒྱུ་ལས་མ་འདས་པ་ཡིན་ཏེ། ལམ་རིམ་ཆེན་མོ་ 
ལས། དེ་ལྟར་ན་འཁོར་བ་ལ་རྣམ་གྲངས་དུ་མར་ཉེས་དམིགས་ 
སུ་བརྟགས་ཏེ་བསྒོམས་པས་འཁོར་བའི་ཕུན་ཚོགས་ལ་སྲེད་པ་ 
སུན་འབྱིན་པའི་གཉེན་པོ་ཡང་མ་རྙེད། བདག་མེད་པའི་དོན་ལ་ 
སོ་སོར་རྟོག་པའི་ཤེས་རབ་ཀྱིས་ཚུལ་བཞིན་དུ་ཡང་མ་དཔྱད། 
བྱང་ཆུབ་ཀྱི་སེམས་གཉིས་ལ་གོམས་པར་བྱེད་པ་དང་བྲལ་བའི་ 
དགེ་སྦྱོར་རྣམས་ནི་ཞིང་གི་མཐུ་ལ་བརྟེན་པ་འགའ་རེ་མ་གཏོཊ་ 
པ་ཀུན་འབྱུང་རང་དགའ་བར་འགྲོ་བས་འཁོར་བའི་འཁོར་ལོ་ 


= 


བསྐོར་བ་ཡིན་ནོ། །ཞེས་གསུངས་པ་ཡིན། དོན་འདི་ལ་ 


16 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


དགོངས་ནས་བཀའ་གདམས་གོང་མས་ཀྱང་། བསྒོམ་རྒྱུའི་ལྷ་ 
གཟུགས་རེ་དང་འདྲེན་རྒྱུའི་སྔགས་རེ་ཏེ་ཀུན་ལ་འོང་སྟེ་བསམ་ 
རྒྱུའི་ཆོས་ཤིག་མེད་པས་ལན་པ་ཡིན། ཞེས་གསུངས་སོ། ། 
དེའི་ཕྱིར་རང་ཅག་རྣམས་ཀྱང་ཆོས་གཤའ་མ་ཞིག་བྱེད་བསམ་ 
ན་ཅི་བྱས་ཐར་པ་དང་ཐམས་ཅད་མཁྱེན་པའི་རྒྱུར་འགྲོ་བ་ཞིག་ 
དགོས། དེ་འོང་བ་ལ་ལམ་གཙོ་གསུམ་ལ་མྱོང་བ་ཐོན་པ་ཞིག་ 
དགོས། འདི་གསུམ་ནེ་བྱང་ཆུབ་ལམ་གྱི་རིམ་པའི་སྙིང་པོའམ་ 
སྲོག་ལྟ་བུ་ཡིན་ཏེ། རྗེ་ཐམས་ཅད་མཁྱེན་པས། ལམ་སྒྲོན་ 
བཤད་བྱ་རྩ་བའི་གཞུང་དང་། འདི་གསུམ་ལམ་གྱི་སྲོག་ཏུ་ 
བྱས་ནས་བཤད་པ་ཡིན་གསུངས། དེས་ན་ད་ལམ་འདིར་ཡང་ 
རྗེའི་གསུང་ལམ་གཙོ་རྣམ་གསུམ་གྱི་རྩ་ཚིག་གི་སྟེང་ནས་འཁྲིད་ 
མདོར་བསྡུས་ཙམ་འབུལ་བ་ལ། ཐོག་མར་ས་བཅད་ཀྱི་དབང་ 
དུ་བྱས་ན། ལམ་གྱི་གཙོ་བོ་རྣམ་གསུམ་གྱི་འཁྲིད་ལ་གསུམ། 
བསྟན་བཅོས་བརྩོམ་པ་ལ་འཇུག་པའི་ཡན་ལག་དང་། བསྟན་ 
བཅོས་སྤྱིའི་ལུས་དངོས། བཤད་པ་མཐར་ཕྲིན་པའི་བྱ་བའོ།། 


མཆོད་པར་བརྗོད་པ། 
༈ དང་པོ་ལ་གསུམ། མཆོད་པར་བརྗོད་པ། རྩོམ་པར་ 
དམ་བཅའ་བ། ཉན་པར་བསྐུལ་བའོ། །དང་པོ་ནི། རྗེ་བཙུན་བླ་ 
མ་རྣམས་ལ་ཕྱག་འཚལ་ལོ། །ཞེས་པས་བསྟན། དེ་ཡང་ 
བསྟན་བཅོས་རྩོམ་པའི་ཐོག་མར་རང་གི་ལྷག་པའི་ལྷ་ལ་ཕྱག་བྱ་ 
དགོས་ཏེ། སློབ་དཔོན་དངྗེས། ཤིས་བརྗོདབྱག་བྱ་ང་བ་ནི། 
ངེས་པར་བསྟན་པའང་དེ་ཡི་སྒོ། །ཞེས་དང་། རང་ཉིད་འདོད་ 
པའི་ལྷ་ལ་ཕྱག་བྱའོ། །ཞེས་གསུངས། འདི་ནི་བསྟན་བཅོས་ 
རྩོམ་པའི་བྱ་བ་མཐར་ཕྱིན་པ་དང་། བར་ཆད་མི་འབྲུང་བའི་ 
ཕྱིར་ཡིན། འདིར་བླ་མ་རྣམས་ཞེས་པའི་རྣམས་སྒྲས་སྤྱིར་རྒྱ་ 
ཆེན་སྤྱོད་བརྒྱུད་དང་། ཟབ་མོ་ལྟ་བརྒྱུད་སོགས་དངོས་བརྒྱུད་ 
ཀྱི་བླ་མ་རྣམས་དང་། ཟུན་མོང་མ་ཡིན་པ་ནི་མཁྱེན་སྲིད་མ་ལྟར་ 
རྒྱལ་བ་རྡོ་རྗེ་འཆང་། རྗེ་བཙུན་འཇམ་དཔལ་དབྱངས། དཔའ་ 
བོ་རྡོ་རྗེ་རྣམས་ཡིན། རྗེ་བཙུན་འཇམ་པའི་དབྱངས་ནི་རྗེ་ཙོང་ཁ་ 


18 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


པ་ཆེན་པོ་ལ་རྟག་ཏུ་ཞལ་གཟིགས་པ་ཡིན། ཞལ་གཟིགས་ཚུལ་ 
ལའང་རྨི་ལམ་དུ་གཟིགས་པ་དང་། ཉམས་ལ་གཟིགས་པ། 
དངོས་སུ་གཟིགས་པ་གསུམ་ཡོད། དངོས་ལའང་དབང་ཤེས་ 
ལ་གཟིགས་པ་དང་། ཡིད་ཤེས་ལ་གཟིགས་པ་གཉིས་ལས། 
འཇམ་མགོན་ཙོང་ཁ་པ་ཆེན་པོ་ལ་ནི་བླ་མ་དང་སློབ་མའི་ཚུལ་དུ་ 
དབང་ཤེས་ལ་གཟིགས་ནས་མདོ་སྔགས་ཀྱི་ཆོས་ཐམས་ཅད་ 
གསན་པ་རེད། གཞན་འགའ་ཤས་ཀྱིས་རྗེ་བླ་མས་མཁས་པ་ 
དང་བཙུན་པ་ཙམ་གྱིས་བསྟན་བཅོས་མཛད་པ་རེད་བསམ་པ་ 
ཡོད་ཀྱང་། རྗེ་ཙོང་ཁ་པ་ཆེན་པོའི་གསུང་ནི་བསྟན་བཅོས་ཆེ་ 
ཆུང་ག་འདྲ་ཞིག་ཡིན་ཡང་རྗེ་བཙུན་འཇམ་པའི་དབྱངས་ཀྱིས་མ་ 
གསུངས་པ་གཅིག་ཀྱང་མེད། མ་མཐར་བཞུགས་གནས་དང་ 
ཞབས་ཕྱི་དུ་ཙམ་འཁྲིད་ཚུན་ཆད་ཀྱང་རྗེ་བཙུན་ལ་ཞུ་གནང་གིས་ 
བཀའ་ལྟར་མཛད་པ་རེད། མདོ་སྔགས་ཀྱི་ཟབ་གནད་ཁྱད་པར་ 
ཅན་སྔར་གྱི་མཁས་པ་ཀུན་གྱིས་མ་རྟོགས་པ་ཐམས་ཅད་ཀྱང་རྗེ་ 
བླ་མས་གཏན་ལ་ཕབ་ནས་གསུངས། དེ་ཡང་རྗེ་བཙུན་གྱི་ 

གསུང་ལས་རྗེ་བླ་མ་རང་ཉིད་ཀྱིས་འོལ་ཚོད་དུ་གསུངས་པ་ 
གཏན་ནས་མེད། སྤྱིར་བསྟན་བཅོས་རྣམས་སུ་མཆོད་བརྗོད་ 
མཛད་ཡུལ་སྙིང་རྗེ་དང་། མཁྱེན་གསུམ་སོགས་མང་ཡང་། 
འདིར་བླ་མ་ལ་བསྟོད་ཕྱག་མཛད་པ་ནི་སྤྱིར་ལམ་རིམ། ཁུད་ 
པར་ལམ་གཙོ་རྣམ་གསུམ་རྒྱུད་ལ་སྐྱེ་བ་བཤེས་གཉེན་བསྟེན་ 
ཚུལ་ལ་རག་ལས་པར་གོ་བའི་ཆེད་དུ་བླ་མ་ལ་བསྟོད་ཕྱག་ 
མཛད་པ་ཡིན། དེ་ཡང་ཆོས་བྱེད་པའི་ཐོག་མར་བླ་མ་གལ་ཆེ་ 
སྟེ། དགེ་བཤེས་པོ་ཏོབས། རྣམ་གྲོལ་བསྒྲུབ་པ་ལ་བླ་མ་ལས་ 
གལ་ཆེ་བ་མེད་དེ། ཚེ་འདིའི་བྱ་བ་བལྟས་ནས་བྱས་པས་ཆོག་ 
པ་ལའང་སློབ་མཁན་མེད་པར་མི་འོང་ན། ངན་སོང་ནས་འོངས་ 
མ་ཐག་པ་འགྲོ་མ་མྱོང་བའི་སར་འགྲོ་བ་ལ་བླ་མ་མེད་པར་ག་ན་ 
འོང་གསུངས། དེས་ན་དཔེ་ཆ་བལྟ་ཤེས་པ་ཙམ་གླིས་མི་འོང་ 
བསླ་བ་མ་ཞིག་ངེས་པར་བསྟེན་དགོས། བླ་མ་མེད་པར་དཔེ་ཆ་ 
བལྟས་པ་ཙམ་གྱིས་གྲུབ་པ་ཐོབ་པ་སྔོན་ཡང་གཅིག་ཀྱང་མ་བྱུང་ 
ཞིང་། ཕྱིས་ཀྱང་འབྱུང་བ་མི་སྲིད་པ་ཡིན། བླ་མ་དེ་ཡང་དཔེར་ 


20 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


ན་ཉིན་གཅིག་གི་འགྲོ་: སའི་ལམ་ 'སྟོན་མཁན་ཀྱང་ལམ་ རྒྱུས་ལ་ 
མཁས་པ་ཞིག་དགོས་པ་ལྟར་ཐར་པ་དང་ཐམས་ཅད་མཁྱེན་པའི་ 
གོ་འཕང་དུ་འཁྲིད་པའི་བླ་མ་དེ་ཡང་མཚན་ཉིད་དང་ལྡན་པ་ 
ཞིག་དགོས། དེ་མེད་ན་བླ་མ་བཟང་ངན་ཇི་འདྲ་ཞིག་ཡོད་ན་ 
སློབ་མ་ཡང་དེ་དང་འདྲ་བར་སྭྩྩ་བརྐོས་ཕོར་ནས་བཏོན་པ་ 
ལྟར་འོང་བས་བླ་མ་མཚན་ལྡན་གལ་ཆེ། བླ་མའི་མཚན་ཉིད་ 
ཀྱང་འདུལ་བ་ལ། ཡོན་ཏན་འབྱུང་གནས་སོགས་ལྟར་བརྟན་ 
མཁས་ཀྱི་ཡོན་ཏན་གཉིས་དང་ལྡན་པ་ཞིག་དང་། སྔགས་ལ། 
སྒོ་གསུམ་ལེགས་བསྡམས་སོགས་ལྟར་དང་། མདོ་སྔགས་ 
སྦྱིར་བཏང་ལ། གང་དང་ལྡན་ན་སོགས་ལྟར་ཡོན་ཏན་བཅུ་དང་ 
ལྡན་པ། མ་མཐའང་བསླབ་པ་གསུམ་གྱིས་ཐུགས་ རྒྱུད་དུལ་ 
བ། ལུང་དང་ལྡན་པ། རྟོགས་པ་དང་ལྡན་པ་ཞིག་ངེས་པར་ 
དགོས་ཏེ། མདོ་སྡེ་རྒྱན་ལས། བཤེས་གཉེན་དུལ་བ་ཞི་བ་ཉེར་ 
ཞི་བ། ཡོན་ཏན་ལྷག་པ་བརྩོན་བཅས་ལུང་གིས་ཕྱུག །དེ་ཉིད་ 
རབ་ཏུ་རྟོགས་པ་སྨྲ་མཁས་ལྡན། །བརྩེ་བའི་བདག་ཉིད་སྐྱོ་བ་ 

སྤངས་ལ་བརྟེན། །ཞེས་གསུངས། བླ་མའི་མཚན་ཉིད་དེ་དག་ 
ཞི་སློབ་མས་ཀྱང་ཤེས་པར་བྱས་ཏེ་དེ་དང་ལྡན་པའི་བླ་མ་བཙལ་ 
དགོས། བླ་མ་ཡོན་ཏན་ཆེ་ཆུང་སོགས་ཇི་འདྲ་ཞིག་ཡོད་ཀྱང་ 
སློབ་མ་ཡང་སྐལ་བ་བཟང་ཞན་དེ་དང་མཐུན་པ་ཞིག་ཡོང་སྟེ། 
བླ་མ་མདོ་སྔགས་ཀྱི་ལམ་ཡོངས་རྫོགས་ལ་འཁྲིད་ཐུབ་པ་ཞིག་ 
བསྟེན་ན་སློབ་མ་དེ་ཡང་ལམ་ཡོངས་རྫོགས་ཐོས་པ་དང་། གོ་ 
བ་ཆགས་པའི་སྐལ་ལྡན་ཞིག་འབྲུང་། ལམ་ཡོངས་རྫོགས་ལ་ 
གོ་བ་ཙམ་ཆགས་ནའང་ཡོན་ཏན་གཞན་དང་གཞན་ཡོད་པ་ལས་ 
བསོད་ནམས་ཆེ། དེ་ལྟ་བུའི་བླ་མ་རྙེད་ནས་ཚུལ་བཞིན་དུ་ 
བསྟེན་དགོས། དེ་ལ་སངས་རྒྱས་ཀྱི་གོ་འཕང་ལ་ཉེ་བ་སོགས་ 
བསྟེན་པའི་ཕན་ཡོན་བརྒྱད་དང་། དེ་ལས་ལྡོག་པ་མ་བསྟེན་ 
པའི་ཉེས་དམིགས་བརྒྱད་ཡོད། རྗེ་ཙོང་ཁ་པ་ཆེན་པོས་ཀྱང་། 
དེ་ནས་འདི་ཕྱིའི་ལེགས་ཚོགས་ཇི་སྟེད་པའི། །རྟེན་འབྲེལ་ 
ལེགས་པར་འགྲིགས་པའི་རྩ་བ་ནི། །ལམ་སྟོན་བཤེས་གཉེན་ 
དམ་པ་འབད་པ་ཡིས། །བསམ་དང་སྦྱོར་བས་ཚུལ་བཞིན་ 


22 ལམ་གཙོའི་ཟིན་བྲིས་ལམ་བཟང་སྒོ་འབྱེད། 

བསྟེན་པ་རུ། །མཐོང་ནས་སྲོག་གི་ཕྱིར་ཡང་མི་གཏོང་བར། ། 
བཀའ་བཞིན་སྒྲུབ་པའི་མཆོད་པས་མཉེས་པར་བྱེད། །རྣལ་ 
འབྱོར་ངས་ཀྱང་ཉམས་ལེན་དེ་ལྟར་བྱས། །ཐར་འདོད་ཁྱེད་ 
ཀྱང་དེ་བཞིན་བསྐྱང་འཚལ་ལོ། །ཞེས་གསུངས། སྔང་གྱི་ཇོ་ 
འབྲོམ་སོགས་ཀྱང་རྟོགས་པ་དང་མཛད་འཕྲིན་འགྲན་ཟླ་མེད་པ་ 
བྲུང་བ་དེ་རང་རང་གི་བླ་མ་རྣམས་ལ་བཤེས་གཉེན་བསྟེན་ཚུལ་ 
ཚུལ་བཞིན་མཛད་པ་ལས་བྱུང་བ་རེད། དེར་མ་ཟད་སྔར་གྱི་རྗེ་ 
མིད་ལ་སོགས་ཀྱང་དེ་ལྟར་ཡིན། བཤེས་གཉེན་བསྟེན་ཚུལ་ 
འདི་ནས་རྟེན་འབྲེལ་ལེགས་ཉེས་ཀྱི་ཁེ་ཉེན་ཆེ། ནཱ་རོ་པའི་དྲུང་ 
ནས་མར་པ་ཡང་རྟེན་འབྲེལ་འཕྲུགས། མིད་ལས་མར་པར་ 
ཟངས་སྟོང་པ་དྲི་མེད་ཅིག་ཕུལ་བས་རྟེན་འབྲེལ་ལེགས་ཉེས་དེ་ 
བཞིན་དུ་མ་འཆོལ་བར་བྱུང་། ཁྲི་ཆེན་བསྟན་པ་རབ་རྒྱས་ཀྱིས་ 
ཡོངས་འཛིན་ངག་དབང་ཆོས་འབྱོར་ལ་སྙུན་གཡོག་རླབས་ཆེན་ 
མཛད་པས་དབུ་མའི་ལྟ་བ་རྟོགས། ས་པའ་གྱིས་རྗེ་བཙུན་ 
གྲགས་རྒྱན་གྱི་སྐུན་གཡོག་ཚུལ་བཞིན་བསྒྲུབས་པས་བླ་མ་ 

འཇམ་པའི་དབྱངས་སུ་མཐོང་། རིག་གནས་ལྔ་ཐོགས་མེད་ 


༨ ~~ .༨༼ 


མཁྱེན། རྒྱ་བོད་ཧོར་སོགས་ཀྱི་ཆེ་རྒུ་དུ་མས་གཙུག་ཏུ་བཀུར་བ་ 
སོགས་བྱུང་བ་ཡིན། བསྙེན་ཚུལ་ལོག་པའི་ཉེས་དམིགས་ཀྱང་། 
དགྲ་ནག་གི་དཀའ་འགྲེལ་དུ་དྲངས་པ་ལས། ཚིགས་བཅད་ 
གཅིག་ཙམ་མཉན་པ་ལ། །གང་གིས་བླ་མར་མི་འཛིན་པ། ཁྱི་ 
ཡི་སྐྱེ་གནས་བརྒྱར་སྐྱེས་ནས། །སྨེ་ཤ་ཅན་དུ་སྐྱེ་བར་འགྱུར། ། 
ཞེས་དང་། དུས་འཁོར་རྩ་རྒྱུད་ལས། བླ་མ་ལ་ཁྲོས་སྐད་ཅིག་ 
གྲངས། །བསྐལ་པར་བསགས་པའི་དགེ་བཅོམ་ནས། །དེ་སྙེད་ 
བསྐལ་པར་དམྱལ་སོགས་ཀྱི། །སྡུག་བསྔལ་ཚོར་བ་དྲག་པོ་ 
སྱོང་། །ཞེས་གསུངས་པ་ལྟར་སྐྱེས་ བུས་སེ་གོལ་གཅིག་གཏོག་ 
པའི་ཡུན་ལ་བྱ་རྫོགས་ཀྱི་སྐད་ཅིག་མ་དྲུག་ཅུ་རེ་ལྔ་ཡོད་པས། 
བྱ་རྫོགས་ཀྱི་སྐད་ཅིག་མ་དྲུག་ཅུ་རྩ་ལྔའི་རིང་བླ་མ་ལ་ཁྲོ་སེམས་ 
སྐྱེས་ན་བསྐལ་པ་དྲུག་ཅུ་རྩ་ ལྔའི་ཡུན་ལ་དམྱལ་བར་གནས་ 
དགོས། འདི་ཐེག་པ་འོག་མའི་ལུགས་ལྟར་ཡིན། ཐེག་ཆེན་གྱི་ 
ལུགས་ལ་དེ་ལས་ཀྱང་ཡུན་རིང་བ་ཡོད། དེར་མ་ཟད་བཤེས་ 


24 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


གཉེན་བསྟེན་ཚུལ་ལོག་ན་བླ་མ་ལྔ་བཅུ་པ་ ལས་གསུངས་ཁ་ལྟན་ 
ཚེ་འདིར་ཡང་ནད་གདོན་སོགས་ཀྱིས་གཙེས་པ་དང་། འཆི་ 
ཁར་གནད་གཅོད་འཇིགས་སྐྲག་ཚད་མེད་པས་མནར་བ་དང་། 
དུས་མིན་འཆི་རྐྱེན་བཅུ་གསུམ་གང་རུང་གིས་འཆི་བ་སོགས། 
གཞན་ཡང་། སློབ་དཔོན་སངས་རྒྱས་ཡེ་ཤེས་ཀྱི་སྤྱན་ལྕུང་བ་ 
དང་། དགེ་བཤེས་སྣེའུ་ཟུར་པའི་སློབ་མ་ལ་འཆི་རྐྱེན་བྱུང་བ་ 
སོགས་ལྟར། མདོར་ན་བླ་མ་ལ་བརྙས་སྨོད་བྱས་པའི་རྣམ་སྨིན་ 
ཞི་སངས་རྒྱས་ཀྱིས་ཀྱང་གསུང་པར་མི་ནུས་པའི་ཚུལ་ཙམ་གྱིས་ 
ཚེ་ཕྱི་མང་དམྱལ་བ་མནར་མེད་དུ་སྐྱེ་བར་གསུངས། བླ་མ་ 
བསྟེན་ཚུལ་ཡང་བཀའ་ཆོས་གནང་མཁན་དང་། ཀ་ཁ་སློབ་ 
མཁན་གཉིས་ལ་ཁྱད་མེད་དགོས། བླ་མ་བསྟེན་པའི་རིང་རང་ 
དོན་དུ་ཁ་ཏོན་བྱས་པ་ལྟ་བུ་མ་གཏོགས་པ་སྲི་ཞུ་བཀུར་སྟི་སོཊ་ 
ཞབས་ཏོག་ བ་ཚད་བླ་མའི་རྣལ་འབྱོར་ཡིན་པས་བླ་མའི་རྣལ་ 
འབྱོར་གྱི་དམིགས་པ་གཞན་ནས་ཚོལ་མི་དགོས། བླ་མ་དེ་ 
བསྟེན་ཚུལ་ལེགས་ཉེས་ཇི་ལྟར་བྱས་པ་བཞིན་ཕན་ཡོན་བརྒྱད་ 

དང་ཉེས་དམིགས་རྣམས་སོ་སོར་འབྲུང་། བསྟེན་པའི་ཚེ་ཡང་ 
བླ་མ་སངས་རྒྱས་ཡིན་པར་རྡོ་རྗེ་འཆང་གིས་བཞེད་པ་སོགས་ 
ས་བཅད་རྣམས་བཀྲམ་ནས་དཔྱད་སྒོམ་བྱས་ཏེ་ལུང་རིགས་ 
ཀྱིས་བསྒྲུབ་དགོས། དཔྱད་སྒོམ་འདི་མེད་ཐབས་མེད་ཀྱང་བོད་ 
འདིར་དཔྱད་སྒོམ་སྒོམ་དུ་མཁྱེན་པ་རྗེ་ཙོང་ཁ་པ་ཙམ་ཡིན། 
ཚིག་གི་སྟེང་ནས་ཡིད་བཤར་བྱེད་པ་བཤར་སྒོམ་དང་། ས་ 
བཅད་རྣམས་འདི་དང་འདིའོ་སྙམ་ནས་འདྲེན་པ་ལྟ་བུ་ནི་གྲངས་ 
འདྲེན་བྱས་པ་ཡིན། དཔྱད་སྒོམ་ནི་བསྒྲུབ་བྱ་རེ་ཞེ་ཕུགས་སུ་རྩ་ 
བར་བཞག་སྟེ་དེ་ལ་ལུང་རིགས་མང་པོས་དཔྱད་པ་བྱས་པ་དེ་ 
དཔྱད་སྒོམ་ཡིན། དེ་ཡང་དཔེར་ན་རང་ཅག་གིས་ཆགས་ཡུལ་ 
སོགས་ཡང་ཡང་ཡིད་ལ་བྱེད་པ་དེ་དཔྱད་སྒོམ་དང་། དེ་ལ་ 
བརྟེན་ནས་ཆགས་སོགས་ཉོན་མོངས་པ་ཤུགས་ཅན་སྐྱེས་པ་དེ་ 
མྱོང་བ་ཐོན་པ་རེད། དེ་ཁ་ཕར་བསློག་ནས་བླ་མ་སངས་རྒྱས་ 
ཡིན་པར་རྡོ་རྗེ་འཆང་གིས་བཞེད་པ་སོགས་ལ་རིམ་གླིས་དཔྱད་ 
སྒོམ་བྱས་ན་རྟོགས་པའི་ཉམས་སྱོང་སྱུར་དུ་སྐྱེ་བ་འོང་། ལམ་ 


26 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


གཙོའི་སྐབས་འདིར་བཤེས་གཉེན་བསྟེན་ཚུལ་ཚིག་འདིས་ 
བསྟན་པ་ཡིན། རྗེ། བཙུན། བླ་མ་ཞེས་པ་གསུས་སྐྱེས་བུ་ཆུང་། 
འབྲིང་། ཆེན་པོ་གསུམ་ལ་སྦྱར་ཚུལ་ཡང་ཡོད། 

༈ གཉིས་པ་རྩོམ་པར་དམ་བཅའ་བ་ནི། རྒྱལ་བའི་གསུང་ 
རབ་ཀུན་གྱི་སྙིང་པོའི་དོན། །རྒྱལ་སྲས་དམ་པ་རྣམས་ཀྱིས་ 
བསྔགས་པའི་ལམ། སྐལ་ལྡན་ཐར་འདོད་རྣམས་ཀྱི་འཇུག་ 
ངོགས་དེ། །ཇི་ལྟར་ནུས་བཞིན་བདག་གིས་བཤད་པར་བྱ། 
ཞེས་པས་བསྟན་ཏེ། རྒྱལ་བའི་གསུང་རབ་ཀུན་གྱི་སྙིང་ཕོའི་ 
དོན་གྱི་གཙོ་བོ་ཉམས་སུ་ལེན་བྱ་དེ་ལམ་གཙོ་རྣམ་གསུམ་མམ་ 
ལམ་གྱི་རིམ་པ་འདི་ཡིན། རྒྱལ་བའི་གསུང་རབ་ཐམས་ཅད་ 
ལམ་གྱི་རིམ་པ་གཅིག་ཏུ་དྲིལ་ཏེ་གང་ཟག་གཅིག་གིས་ཉམས་ 
སུ་ལེན་བྱར་ཡོད་པ་ནི་བྱང་ཆུབ་ལམ་རིམ་འདི་ཁོ་ན་ལས། 
གཞན་ས་དགེ་རྙིང་གསུམ་སོགས་ཀྱི་མདོ་སྔགས་ཟུར་པ་གང་ 

ལའང་མེད་དེ། གུང་ཐང་འཇམ་པའི་དབྱངས་ཀྱིས། དྲང་ངེས་ 
གསུང་རབ་མ་ལུས་འགལ་མེད་དུ། །ཞེས་སོགས་དང་། རྗེ་ 
ཐམས་ཅད་མཁྱེན་པས་བླ་མ་དབུ་མ་པར་ཕུལ་བའི་ཆབ་ཤོག་ 
ལས་ཀྱང་། སེམས་དཔའ་ཆེན་པོ་དཔལ་མར་མེ་མཛད་ཡེ་ཤེས་ 
ཀྱི་གདམས་པ་བྱང་ཆུབ་ལམ་གླི་རིམ་པའི་མཚན་ཉིད་དང་ 
སྔགས་ཀྱི་ཐེག་པའི་ལམ་གྱི་རིམ་པ་ཕྱིན་ཅི་མ་ལོག་པར་གཏན་ 
ལ་ཕབ་པ་ཉིད་ཡ་མཚན་པར་མཐོང་ནས་སློབ་མ་བཀྲི་བའི་རིམ་ 
པ་རྣམས་དེ་ཁོ་ནའི་སྟེང་ནས་བྱེད་ཀྱིན་ཡོད། གདམས་ངག་དེ་ 
ཡང་གསུང་རབ་དགོངས་འགྲེལ་གྱི་བསྟན་བཅོས་མན་ངག་ 
མཐའ་དག་ལམ་གྱི་རིམ་པ་གཅིག་ཏུ་དྲིལ་ནས་སྟོན་པར་སྣང་ 
བས་འཆད་ཤེས་པ་དང་། ཉན་ཤེས་པ་གཉིས་ཀྱིས་བཤད་ཅིང་ 
ཉམས་སུ་བླངས་ན་མན་ངག་ཆང་ཆུང་དུ་མ་ཟད་གསུང་རབ་ 
མཐའ་དག་གི་གུང་འགྲིག་ནས་འོང་བར་སྣང་བས་འཁྲིད་ཀྱི་ 
རྣམ་གྲངས་མང་པོ་སྟོན་པ་མ་བྱས། ཞེས་གསུངས་པ་རེད། 
དེའི་ཕྱིར་ལམ་རིམ་འདི་འཆད་ཉན་ཚར་གཅིག་བྱས་པས་ཀྱང་ 

འཛམ་གླིང་ན་ཡོད་པའི་གསུང་རབ་པོ་ཏི་ཡོངས་རྫོགས་ཀྱི་སྟིང་ 
པོ་བཏོན་ནས་འཆད་ཉན་བྱས་པ་ཡིན། དེ་ཡང་རྒྱལ་བའི་ 
གསུང་རབ་ཐམས་ཅད་སྡེ་སྣོད་གསུམ་དུ་འདུ། དེ་ལམ་རིམ་གྱི་ 
སྐྱེས་བུ་གསུམ་གྱི་ལམ་དུ་འདུ། དེ་ལམ་རིམ་མདོར་བསྡུས་ 
རེའི་ནང་དུའང་ཆ་ཚང་འདུ་བས་ན་འཇམ་མགོན་ཙོང་ཁ་པས་ 
ཀྱང་། གསུང་རབ་ཀུན་གྱི་སྙིང་པོ་བསྡུ་བསྡུ་བ། །ཞེས་སོགས་ 
དང་། བཤེས་གཉེན་འབྲོམ་སྟོན་པས། ངོ་མཚར་བཀའ་ནི་སྡེ་ 
སྣོད་གསུམ་པོ་སྟེ། །གདམས་པ་སྐྱེས་བུ་གསུམ་གྱིས་མཛེས་པ་ 
ཡི། ༈བཀའ་གདམས་རིན་ཆེན་གསེང་གླི་ཕྲེང་བ་ནི། །འགྲོ་བ་ 
གང་གིས་བགྲངས་ཀྱང་དོན་ཡོད་ཡིན། །ཞེས་གསུངས། དེས་ 
ན་ལམ་རིམ་འདི་ནི་གསུང་རབ་གཞན་དང་གཞན་ལས་ཁྱད་ 
ཆོས་གསུམ་དང་ཆེ་བ་བཞིའི་སྒོ་ནས་ཁུད་པར་དུ་འཕགས་པ་ 
ཡིན་པས་ཁྱད་ཆོས་འདི་ལྟ་བུ་ནི་དཔལ་གསང་བ་འདུས་པ་དང་ 
བསྟན་བཅོས་མངོན་རྟོགས་རྒྱན་སོགས་ལའང་མེད། འདི་ལ་གོ་ 
བ་ལེགས་པོ་ཞིག་ཆགས་ན་ཚཱ་ཁང་ནང་གི་ཡི་གེ་ཤོག་གྱར་ 


རྩོམ་པར་དམ་བཅའ་བ། 29 


གཅིག་ཚུན་ཀྱང་ཉམས་སུ་ལེན་བྱར་གོ་ནུས་པས་ཕར་གསུང་ 
རབ་སྒོ་བརྒྱ་འབྱེད་པའི་འཕྲུལ་གྱི་ལྡེ་མིག་ལྟ་བུ་དང་། ཚུར་ 
གསུང་རབ་ཐམས་ཅད་འདིར་འདུས་པ་ཡིན། བསྟན་པ་ཡོངས་ 
རྫོགས་ལ་གོ་བ་ཆགས་པའང་དེ་ལྟ་བུ་ལ་བྱ་བ་ཡིན་པས་ཐུབ་ 
བསྟན་ཡོངས་རྫོགས་ཀྱི་བདག་པོ་ཞེས་པ་ཡང་གསར་རྙིང་བན་ 
བོན་གྱི་གྲུབ་མཐའ་ཡོངས་རྫོགས་བསྲེས་ནས་ཉམས་སུ་ལེན་པ་ 
ཞིག་ལ་མི་བྱ། དེ་ཡིན་ཏེ། ཐུའུ་བཀྭན་དྷརྨ་བཛྲ་པའི་ཞལ་ནས་ 
ཀྱང་། གསར་རྙིང་ཐམས་ཅད་གཅིག་ཏུ་བསྲེས་པས་གཉིས་ 
ཀའི་གྲལ་དུ་མི་ཆུད་པ་དང་། ཞེས་གསུངས་པས་ཀྱང་ཤེས་པ་ 
ཡིན། ལམ་གྱི་རིམ་པ་འདིར་གསུང་རབ་ཐམས་ཅད་འདུ་ 
ལུགས་ཀྱང་སྡེ་སྣོད་གསུམ་གྱི་བརྗོད་བྱ་བསྡུས་ནས་བསྟན་པས་ 
གསུང་རབ་ཐམས་ཅད་ཀྱི་གནད་འདུས་པ་ཡིན། ལམ་རིམ་ 
འདི་ལྷ་བླ་མ་བྱང་ཆུབ་འོད་ཀྱིས་ཇྔོ་བོ་ལ་བསྟན་པ་སྤྱི་ལ་ཕན་ 
པའི་ཆོས་ཤིག་གནང་བར་གསོལ་བ་བཏབ་པ་ན་ཇོ་བོས་བྱང་ 
ཆུབ་ལམ་སྒྲོན་གསུངས་ཏེ་དེ་ནས་བཟུང་ལམ་གྱི་རིམ་པའི་ 

མཚན་གྱི་ཐ་སྟད་གནང་སྟེ་དར་རྒྱས་སུ་བྱུང་བ་ལས། ཇོ་བོ་དང་ 
རྗེ་ཙོང་ཁ་པས་གསར་བཟོ་མཛད་པ་གཏན་མིན་པར་དུས་གསུམ་ 
གྱི་སངས་རྒྱས་ཐམས་ཅད་གཤེགས་པའི་གཞུང་ལམ་ཡིན་ཏེ། 
ཤེར་ཕྱིན་མདོ་སྡུད་པ་ལས། རྒྱལ་བ་འདས་དང་མ་བྱོན་ད་ལྟར་ 
གང་བཞུགས་པ། །ཀུན་ལམ་པ་རོལ་ཕྱིན་པ་འདི་ཡིན་གཞན་མ་ 
ཡིན། །ཞེས་གསུངས། ལམ་རིམ་ཞེས་པའི་མཚན་གྱི་ཁུངས་ 
ཀྱང་འདི་ཡིན། དེ་ལྟར་ན་ལམ་རིམ་འདི་བོད་སྤྱིའི་ཆོས་ཡིན་ 
ཡང་། ཁ་ཅིག་དགེ་ལྡན་པའི་སྒེར་ཆོས་སུ་འདོད་དེ་འདི་ལ་མི་ 
མོས་པ་ནི་རང་རང་བསོད་ནམས་ཀྱི་བསགས་རྒྱབ་ཆུང་བས་ 
ལན་པ་རེད། དེར་མ་ཟད་སངས་རྒྱས་ཐམས་ཅད་གཤེགས་ 
སའི་ཤུལ་ལམ་དེ་ལ་ཞུགས་ན་སངས་རྒྱས་ཐམས་ཅད་ཀྱིས་ 
བརྙེས་པའི་གོ་འཕང་དེར་སླེབས་ཏེ་འོང་། གཞན་དུ་ན་སངས་ 
རྒྱས་སོགས་སྔར་དམ་པ་རྣམས་ཀྱིས་མ་ཐོབ་པའི་ས་ལམ་ཁྱད་ 
མཚར་ཞིག་ཏུ་སླེབས་པ་ལས་འོས་མེད། རང་ཅག་ལ་དེ་ལྟ་ 
བུའི་གོལ་སར་ཤོར་དོགས་མེད་པར་ལམ་གྱི་རིམ་པ་འདི་ལྟ་བུ་ 

ཉམས་སུ་ལེན་བྱར་ཡོད་པ་ནི་ཇོ་བོ་དང་རྗེ་ཙོང་ཁ་པ་ཆེན་པོའི་ 
བཀའ་དྲིན་ཡིན། ཆོས་ཤིག་བྱེད་བསམ་པ་ཚོས་ལམ་མ་ནོར་བ་ 
འདི་ལྟ་བུ་ལ་སློབ་དགོས་པ་ལས་ཁྱིའི་ཁ་ཟས་བཞིན་དུ་གང་ 
བྲུང་བྱུང་བྱ་བ་མི་རིགས་ཏེ། འཇམ་མགོན་ས་པྲའི་ཏས། རྟ་ 
དང་ནོར་བུ་ལ་སོགས་པའི། །ཅུང་ཟད་ཙམ་གྱི་ཉོ་ཚོང་ལ། ། 
ཀུན་ལ་འདྲི་ཞིང་བརྟག་ནས་དཔྱོད། །ཚེ་འདིའི་བྱ་བ་ཅུང་ཟད་ 
ལའང་། །དེ་འདྲའི་འབད་པ་བྱེད་པར་མཐོང་། །སྐྱེ་བ་གཏན་གྱི་ 
འདུན་མ་ནི། །དམ་པའི་ཆོས་ལ་རག་ལས་ཀྱང་། །ཆོས་ནི་ཁྱི་ 
ཡི་ཟས་བཞིན་དུ། །བཟང་ངན་གང་དུའང་མི་དཔྱོད་པར། ། 
གང་འཕྲད་དེ་ལ་གུས་པར་འཛིན། །ཞེས་གསུངས། དེ་ཡང་ 
དཔེར་ན་ཚེ་འདིའི་བྱ་བ་ཉོ་ཚོང་ལྟ་བུ་ཅུང་ཟད་རེ་ལའང་ཐབས་ 
སྣ་ཚོགས་ཀྱིས་གཞན་ལའང་དྲིས། རང་གིས་ཀྱང་བརྟག་དཔྱད་ 
ནན་ཏན་བྱེད་ཀྱང་། དེ་ཇི་ཙམ་འཕྱུག་ནའང་ཚེ་ཕྱི་མར་ཕན་ 
གནོད་གང་ཡང་མི་འབྲུང་། ཆོས་ནོར་བ་ཞིག་དང་འཕྲད་ན་སྐྱེ་ 
བ་གཏན་གྱི་འདུན་མ་འཕྲུག་འགྲོ །སྤྱིར་དབེན་པའི་གནས་སུ་ 

བ་པ་བྱེད་ལོ་བྲས་ཀྱང་གདམས་ངག་ཚང་ལ་མ་ནོར་བ་ལ་ 
ཉམས་ལེན་རྡོ་རུས་ཐུག་པ་ཞིག་བྱེད་པ་མེད་ན། ཕལ་ཆེར་ངལ་ 
བ་དོན་མེད་ཉིད་ལས་མ་འདས་པ་ཡིན་ཏེ། རྗེ་མིད་ལས་ཀྱང་། 
དོན་སྙན་བརྒྱུད་ཀྱི་གདམས་པ་མི་བསྒོམས་ན། །གནས་རི་ཁྲོད་ 
བཟུང་ཡང་རང་སྡུག་ཡིན། །ཞེས་གསུངས། སྔར་གྱི་ལོ་ཙཱ་བ་ 
ཆེན་པོ་དག་གིས་ཀྱང་དཀའ་སྤྱད་དུ་མས་ཐག་རིང་རྒྱ་གར་གྱི་ 
ཡུལ་ནས་ཆོས་ཚད་ལྡན་བོད་འདིར་གདན་དྲངས་པ་ཡང་བོད་ 
ྱིཆོས་ལོག་དེ་ཚོས་གོ་མ་ཆོད་པ་རེད། དེས་ན་ཆུ་འགོའི་ 
ཕུགས་གངས་ལ་ཐུག་དགོས་པ་བཞིན་དུ་རང་གི་ཉམས་སུ་ལེན་ 
བྱའི་ཆོས་ཀྱི་ཐུག་ས་དེ་ཡང་མ་ནོར་བ་བསྟན་པའི་བདག་པོ་སྟོན་ 
པ་སངས་རྒྱས་ལ་ཐུག་པ་ཞིག་དགོས། ཆོས་ཁུངས་མེད་ལ་ལོ་ 
སྟོང་དུ་སྒྲུབ་པ་བྱས་ཀྱང་རྟོགས་པ་ཚད་ལྡན་སྣེ་གཅིག་མི་སྐྱེ་སྟེ 
མར་འདོད་ནས་ཆུ་བསྲུབ་པ་དང་འདྲ་བ་ཡིན། དེ་ལྟར་ན་ 
ཉམས་སུ་ལེན་བྱའི་ཆོས་དེ་སྟོན་པ་སངས་རྒྱས་ཀྱིས་གསུངས། 
པཏྟི་ཏས་བར་དུ་ལོག་ཆོས་ཀྱི་སྐྱོན་ཞུགས་མ་ཞུགས་རྩོད་པས་ 

གཏན་ལ་ཕབ་སྟེ་སྐྱོན་བསལ་བ། གྲུབ་པའི་དབང་ཕྱུག་རྣམས་ 
ཀྱིས་ཐོས་བསམ་སྒོམ་གསུམ་མཛད་དེ་རྟོགས་པ་ཐུགས་རྒྱུད་ལ་ 
འཁྲུངས། དེ་ནས་རིམ་གྱིས་བརྒྱུད་པ་བཅས་ཁྱད་ཆོས་དེ་ 
གསུམ་དང་ལྡན་པ་ཞིག་དགོས། དེ་བྱུང་ན་ཆོས་ཚད་ལྡན་ཡིན་ 
པས་རང་གི་སྙིང་རུས་དང་ཉམས་ལེན་གྱིས་ཕར་མ་བསླུས་ན་ 
ཆོས་ཀྱིས་ཚུར་བསླུ་དོགས་མི་དགོས། དེ་ནི་ལམ་རིམ་འདི་ 
ཡིན་ཏེ། སངས་རྒྱས་ཀྱི་གསུང་རབ་ཀུན་གྱི་རབ་དང་མཆོག་ 
ཤེར་ཕྱིན་ གྱི་མདོ་སྡེ་རིན་པོ་ཆེ་ཡིན་ ་ལ། དེའི་དངོས་ 'བསྟན་ཟབ་ 
མོའི་དོན་རྣམས་ལམ་རིམ་དུ་ཟབ་མོའི་ལམ་གྱི་རིམ་པར་ བསྡུས། 
འཤེད་སའོང་ར་ཆ་བའེངོཏ་ནབས་ུ་ཆེ་བའེ་མས་རིས་ཞུ་བཟུས་ 
ནས་བསྟན་པས་ཉམས་སུ་ལེན་བྱའི་ཆོས་ཚང་ལ་མ་ནོར་བ་ནི་ 
བྱང་ཆུབ་ལམ་གླི་རིམ་པ་འདི་ཁོ་ན་ཡིན་པས་ཆོས་ཉམས་ལེན་ 
ཞིག་འོང་དུ་རེ་བ་རྣམས་ཀྱིས་ནི་ངེས་པར་ལམ་རིམ་འདི་ལ་ 
འཇུག་དགོས། འགའ་ཞིག་ཕ་མ་རིགས་རུས་སོགས་ཀྱི་ཞེན་ 


- 7 .¬ོ ¬ ཕོ འ..27༼༢་ = 
ཁོག་བློས་མ་ཐོངས་པས་བོན་ལ་སོགས་པའི་ལོག་ཆོས་ཀྱིས་ 


34 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


བསླུས་པ་ནི་འདི་ཕྱིའི་དོན་ཆེན་པོ་རླུང་ལ་བསྐུར་བ་རེད། 
མཁས་གྲུབ་ཁྱུང་པོ་རྣལ་འབྱོར་ཡང་དང་པོ་བོན་ཡིན། རྗེས་སུ 
བོནཆོསཀྱི་ཁུངས་ཕྱིནཅི་ལོགཏུ་གཟགས་ཏེ་སྔགས་རྙིང་མ་ལ་ 
ཞུགས། དེ་ལ་ཡང་སྐྱོན་ཡོད་པར་མཁྱེན་ནས་རྒྱ་གར་དུ་ཕེབས། 
སྔགས་གསར་མ་ལ་སྦྱངས་པ་མཐར་ཕྱིན་པ་མཛད་དེ་གྲུབ་པ་ 
ཐོབ་པ་རེད། ས་ཆེན་ཀུན་སྙིང་སོགས་གཞན་ཡང་དེ་ལྟར་མཛད་ 
པ་མང་དུ་ཡོད། རྒྱལ་སྲས་དམ་པ་ཐམས་ཅད་ཀྱིས་བསྔགས་པ་ 
བརྗོད་ཅིང་དེ་རྣམས་གང་ནས་གཤེགས་པའི་ལམ་བཟང་པོ་མ་ 
ནོར་བ། མ་འཁྲུལ་བ། སྐལ་བ་དང་ལྡན་པའི་གང་ཟག་ཐར་པ་ 
འདོད་པ་རྣམས་ཀྱི་འཇུག་ངོགས་ཏེ་འཇུག་པའི་སྒོ་དམ་པ། དེ་ 
ལྟ་བུའི་ལམ་གྱི་གཙོ་བོ་རྣམ་པ་གསུམ་པོ་དེ་ཇི་ལྟར་ནུས་བཞིན་ 
བདག་གིས་བཤད་པར་བྱ་ཞེས་གསུངས། ཇི་ལྟར་ནུས་བཞིན་ 
ཞེས་པ་ནི་སྤྱིར་བཏང་ལ་རྗེ་རང་ཉིད་ཀྱིས་ཁེངས་ ངས་པའི་ 
ཚིག་དང་། དོན་དུ་འདིར་ཚིག་ཉུང་ངུ་ཞིག་གི་ནང་དུ་དོན་རྒྱ་ 
གང་ཆེ་ཞིག་འཆད་གང་ཐུབ་མཛད་ཅེས་གསུངས་པ་ཡིན། 


རྩོམ་པར་དམ་བཅའ་བ། ཤྱ 


ཡང་ན་དེའི་འགྲེལ་ལུགས་གཅིག་ལ་རྒྱལ་བའི་གསུང་རབ་ཅེས་ 
སེོགས་ཚིག་རྐང་དང་པོས་ནི་མཚན་བརྗོད་ལས། །ཐེག་པ་ 
གསུམ་གྱིས་ངེས་འབྱུང་ལ། །ཐེག་པ་གཅིག་གིས་འབྲས་བུར་ 
གནས། །ཞེས་པ་ལྟར་སངས་རྒྱས་ཀྱིས་དྲང་དོན་དུ་ཐེག་པ་ 
གསུམ་གསུངས་པ་དེ་ངེས་དོན་མཐར་ཐུག་ལ་ལྟོས་ཏེ་ཐེག་པ་ 
གཅིག་ཏུ་གནས་ཤིང་། དེ་བཞིན་དུ་རྒྱལ་བའི་གསུང་རབ་ 
ཐམས་ཅད་གདུལ་བྱའི་རྒྱུད་ལ་མཐར་ཐུག་གི་ངེས་འབྱུང་སྐྱེད་ 
པའི་ཐབས་སུ་གསུངས་པས། ཐོག་མར་འཁོར་བ་ལས་ཡིད་ 
འབྱུང་ནས་ཐར་པ་ཐོབ་འདོད་ཀྱི་བློ་སྐྱེ་བ་ཡང་ངེས་འབྱུང་གིས་ 
བསྒུལ་ཏེ་སྐྱེ་བས་ན་འདིར་ཡང་ཐོག་མར་ངེས་འབྱུང་གི་བསམ་ 
པ་བསྟན། རྒྱལ་སྲས་དམ་པ་སོགས་ཚིག་རྐང་གཉིས་པས་ནི། 
རྒྱལ་དང་རྒྱལ་སྲས་རྣམས་ཀྱིས་ཐུགས་དམ་གྱི་མཐིལ་དུ་མཛད་ 
ཅིང་བསྔགས་པ་བརྗོད་པ། ཐེག་པ་ཆེན་པོའི་ལམ་གྱི་སྲོག་ཤིང་ 
ལྟ་བུ་བྱང་ཆུབ་ཀྱི་སེམས་བསྟན། སྐལ་ལྡན་ཐར་འདོད་སོགས་ 
ཚིག་རྐང་གསུམ་པས་ནི་ཐར་འདོད་ཀྱི་གདུལ་བྱ་རྣམས་ཀྱི་ 


36 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


འཇུག་ངོགས་གཅིག་པུ་ཡང་དག་པའི་ལྟ་བ་བསྟན། དེ་ཡང་ 
ཐར་པ་ཐོབ་པ་ལ་འཁོར་བའི་རྩ་བ་མ་རིག་པ་གཅོད་དགོས། དེ་ 
གཅོད་པ་ལ་བདག་མེད་རྟོགས་པའི་ཤེསརབ་སྐྱེདགོས།དེ་སྐྱ་ 
བ་ལ་ཡང་དག་པའི་ལྟ་བ་མ་ནོར་བ་ཞིག་དགོས། ཡང་དག་ 
པའི་ལྟ་བ་ནི་ཞི་བ་མྱང་འདས་ཐོབ་པའི་སྒོ་གཅིག་པུ་ཡིན། དེ་ 
ཡན་གྱིས་ཡང་དག་པའི་ལྟ་བ་བཅས་ལམ་གཙོ་གསུམ་བཤད་ 
པར་དམ་བཅའ་མཛད་པ་ཡིན། བཤད་པར་དམ་བཅའ་བ་ 
འདིས་སློབ་དཔོན་དདྡཱིའི་དགོངས་པ་ལྟར། གཞུང་དངོས་ཀྱི་ 
བརྗོད་བྱའམ་བཤད་བྱའི་ལམ་གྱི་ལུས་ཡོངས་སུ་རྫོགས་པའི་ངོ་ 
བོ་ཚང་མ་འདིའི་ནང་དུ་བསྡུས་ནས་གསུངས་པས་ན་ངོ་བོ་ངེས་ 
པར་བསྟན་པའང་ཡིན་གསུངས། 


ཉན་པར་བསྐུལ་བ། 
༈ གསུམ་པ་ཉན་པར་བསྐུལ་བ་ནི། གང་དག་སྲིད་པའི་ 
བདེ་ལ་མ་ཆགས་ཤིང་། །དལ་འབྱོར་དོན་ཡོད་བྱ་ཕྱིར་བརྩོན་པ་ 


ཉན་པར་བསྐུལ་བ། 37 


ཡིས། །རྒྱལ་བ་དགྱེས་པའི་ལམ་ལ་ཡིད་རྟོན་པའི། །སྐལ་ལྡན་ 
དེ་དག་དྭང་བའི་ཡིད་ཀྱིས་ཉོན། །ཞེས་པས་བསྟན། དེ་ཡང་ 
གང་དག་སྲིད་པའི་བདེ་བ་ལ་ཡིད་སྐད་ཅིག་ཀྱང་མ་ཆགས་པར་ 
ཐར་པ་ཐོབ་འདོད་ཅན་དལ་འབྱོར་ཐོབ་པ་དོན་ཡོད་བྱ་ཕྱིར་རྟེན་ 
ལས་སྙིང་པོ་ལེན་པར་འདོད་པ་རྣམས་ཀྱིས་ནི་ལམ་ལོག་དང་། 
ལམ་གོལ་དང་། ལམ་གྱི་ཡན་ལག་གམ་ཆ་ཤས་ཙམ་མ་ཡིན་ 
པར་སངས་རྒྱས་ཀྱང་ཐུགས་དགྱེས་པའི་བཞེད་པ་མཐར་ཐུག་ 
ལམ་མ་ནོར་བ། མ་གོལ་བ། ཆ་ཚང་བ་ཞིག་ལ་སློབ་དགོས། 
དེ་ལྟ་བུའི་ལམ་ལ་སློབ་པར་འདོད་པའི་སློབ་མ་དེ་ཡང་བཞི་ 
བརྒྱ་པ་ལས། གཟུར་གནས་ཟློ་ལྡན་དོན་གཉེར་བ། །ཉན་པོ་ 
སྣོད་ཅེས་བྱ་བར་བཤད། །ཅེས་གསུངས་པ་ལྟར་གྱི་མཚན་ཉིད་ 
དང་ལྡན་པའི་སློབ་མ་ཆོས་ལ་ཡིད་རབ་ཀཏུ་རྟོན་པའི་སྐལ་ལྡན་གྱི་ 
གདུལ་བྱ་རྣམས་ཀྱིས་ཉན་ཚུལ་འགལ་རྐྱེན་སྣོད་ཀྱི་སྐྱོན་གསུམ་ 
དང་བྲལ་ཞིང་། མཐུན་རྐྱེན་འདུ་ཤེས་དྲུག་བསྟེན་པའི་སྒོ་ ནས་ 


དྭང་བའི་ཡིད་ཀྱིས་ཉོན་ཞེས་ཉན་པར་བསྐུལ་བའོ། །ཡང་ 


38 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


འདིའི་དོན་འགྲེལ་ཚུལ་གཅིག་ལ། གང་དག་སྲིད་པའི་བདེ་ལ་ 
མ་ཆགས་ཤིང་། །ཞེས་པ་ངེས་འབྱུང་དང་། དལ་འབྱོར་དོན་ 
ཡོད་སོགས་ནི་བྱང་སེམས་ཏེ་བྱང་ཆུབ་ཀྱི་སེམས་ལ་བློ་སྦྱངས་ 
ན་དལ་འབྱོར་ལ་སྙིང་པོ་རབ་ཅིག་ལོན་པ་ཡིན། །རྒྱལ་བ་ 
དགྱེས་པའི་སོགས་ནི་ལྟ་བ་ལ་སྦྱར་དགོས་པ་ལམ་གཙོའི་ 
གཞུང་ཉིད་ལས། གང་ཞིག་འཁོར་འདས་ཆོས་རྣམས་ཐམས་ 
ཅད་ཀྱི། །རྒྱུ་འབྲས་ནམ་ཡང་བསླུ་བ་མེད་མཐོང་ཞིང་། ། 
དམིགས་པའི་གཏད་སོ་གང་ཡིན་ཀུན་ཞིག་པ། །དེ་ནི་སངས་ 
རྒྱས་དགྱེས་པའི་ལམ་ལ་ཞུགས། །ཞེས་གསུངས་སོ། །དེ་ 
དག་གིས་ནི་མཆོད་བརྗོད་དང་། །རྩོམ་པར་དམ་བཅའ། ཉན་ 
པར་བསྐུལ་བ་རྣམས་སོང་། ལམ་རིམ་ཆེ་འབྲིང་སོགས་ལྟར་ན་ 
རྗེ་བཙུན་བླ་མ་རྣམས་ལ་ཕྱག་འཚལ་ལོ། །ཞེས་པས་ཆོས་ 
ཁུངས་བཙུན་པར་བསྟན་པའི་ཕྱིར་མཛད་པ་པོའི་ཆེ་བ་དང་། 
རྒྱལ་བའི་གསུང་རབ་ནས། བཤད་པར་བྲ། །བར་གྱིས་ཆོས་ 
ཀྱི་ཆེ་བ་དང་། གང་དག་སྲིད་པའི་ནས། ཡིད་ཀྱིས་ཉོན། བར་ 


ངེས་འབྱུང་བསྐྱེད་དགོས་པའི་རྒྱུ་མཚན། 39 
གྱིས་ཉན་བཤད་ཇི་ལྟར་བྱ་བའི་ཚུལ་རྣམས་བསྟན་པ་ཡིན། 
བསྟན་བཅོས་སྤྱིའི་ལུས་དངོས་ཀྱིས་གདམས་པ་དངོས་ཀྱིས་ 
སློབ་མ་ཇི་ལྟར་བཀྲི་བའི་རིམ་པ་བསྟན་པས། གཉིས་པ་བསྟན་ 
བཅོས་སྤྱིའི་ལུས་དངོས་བཤད་པ་ལ་བཞི། ངེས་འབྱུང་བཤད་ 
པ། བྱང་ཆུབ་ཀྱི་སེམས་བཤད་པ། ཡང་དག་པའི་ལྟ་བ་བཤད་ 
པ། ངེས་པ་རྙེད་ནས་སྒྲུབ་པ་ལ་བསྐུལ་བར་གདམས་པའོ། ། 

དང་པོ་ལ་གསུམ། ངེས་འབྱུང་བསྐྱེད་དགོས་པའི་རྒྱུ་ 
མཚན། ངེས་འབྱུང་བསྐྱེད་པའི་ཚུལ། དེ་སྐྱེས་པའི་ཚད་དོ།། 


ངེས་འབྱུང་བསྐྱེད་དགོས་པའི་རྒྱུ་མཚན། 


༈ དང་པོ་ནི། རྣམ་དག་ངེས་འབྱུང་མེད་པར་སྲིད་མཚོ་ 
ཡི། །བདེ་འབྲས་དོན་གཉེར་ཞི་བའི་ཐབས་མེད་ལ། །སྲིད་ལ་ 
བརྐམ་པ་ཡིས་ཀྱང་ལུས་ཅན་རྣམས། །ཀུན་ནས་འཆིང་ཕྱིར་ 
ཐོག་མར་ངེས་འབྱུང་བཙལ། །ཞེས་པས་བསྟན་ཏེ། རང་ཅག་ 


40 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


འཁོར་བ་ལས་ཐར་བར་བྱེད་པ་ལ་ཐར་འདོད་ཀྱི་བློ་སྐྱེ་དགོས། 
དེ་མ་སྐྱེས་པར་འཁོར་བའི་ཕུན་ཚོགས་ལ་ཆགས་ན་འཁོར་བ་ 
ལས་ཐར་ཐབས་མི་འབྱུང་བ། དཔེར་ན་བཙོན་པ་བཙོན་ཁང་ 
ནས་ཐར་འདོད་དང་ཐར་པའི་ཐབས་ལ་མ་འབད་ན་བཙོན་ལས་ 
མི་ཐར་བ་བཞིན་དུ་འཁོར་བ་ལས་ཐར་པའི་ཐབས་ལ་མ་འབད་ 
ན་འཁོར་བ་ལས་ཐར་པའི་དུས་མི་འབྱུང་ཞིང་། དེ་ལས་ཐར་ 
དོདཀྱིབླ་སྱསན་ནསཞིག་འཁོང་བ་འདི་ལས་ཐང་བ་ཞིག་ 
འོང་། དེ་ལ་སྔོན་དུ་འཁོར་བར་འཁོར་ཚུལ་ཤེས་དགོས་པས། 
ཟག་བཅས་ཉེར་ལེན་གྱི་ཕུང་པོའི་རྒྱུན་ཡང་ནས་ཡང་དུ་ལེན་པ་ 
ནི་འཁོར་བ་ཡིན། འཁོར་བ་དེར་གང་གིས་བཅིངས་ན་ལས་ཉོན་ 
གྱིས་བཅིངས། གང་དུ་བཅིངས་ན་ཉེར་ལེན་གྱི་ཕུང་པོར་ 
བཅིངས་པ་ཡིན། དེ་ལས་ཐར་བར་བྱེད་པ་ལ་འཁོར་བ་མཐའ་ 
དག་སྡུག་བསྔལ་གྱི་རང་བཞིན་ཅན་དུ་མཐོང་ནས་དེ་ལ་སྐྱོ་ཤས་ 
དང་ཞེན་ལོག་དྲག་བོས་ངེས་འབྲུང་སྐྱེ་དགོས། ངེས་འབྱུང་ 
རྣམ་དག་ཅིག་མེད་ན་སྲིད་པའི་བདེ་འབྲས་དོན་དུ་གཉེར་བའི་བློ་ 


ངེས་འབྱུང་བསྐྱེད་དགོས་པའི་རྒྱུ་མཚན། 41 


མི་ལྡོག་པའི་སྟེང་དུ། འདིར་བརྐམ་པ་ཞེས་པ་སྲེད་པའི་མིང་སྟེ་ 
སྲིད་པའི་བདེ་བ་ལ་སྲེད་ཞེན་གྱི་བློ་སྐྱེས་པའི་དབང་གིས་ལུས་ 
ཅན་ཐམས་ཅད་བཅིངས་ན། རང་ཅིའི་ཕྱིར་མི་བཅིང་སྟེ་འཆིང་ 
བར་བྱེད་པས་ན་ཕྱིན་ཆད་འཁོར་བ་ལས་ཐར་བར་བྱེད་པ་ལ་ 
ཟོག་མར་ངེས་འབྱུང་རྣམ་པར་དག་པ་ཞིག་བཙལ་དགོས་པ་ 
ཡིན། འདི་ལ་སྐྱེས་བུ་ཆུང་འབྲིང་གཉིས་ཀྱི་ལམ་འདུ། འགའ་ 
ཞིག་གི་སེམས་ལ་འཚང་རྒྱ་བ་ལ་བྱང་ཆུབ་ཀྱི་སེམས་མ་གཏོཌ་ 
ངེས་འབྱུང་བསྒོམ་པ་མི་དགོས་བསམ་མཁན་ཡོད་ཀྱང་། ངེས་ 
འབྱུང་ནི་ཐར་པ་ཙམ་ཐོབ་པ་ལ་ཡང་ངེས་པར་དགོས་པར་མ་ 
ཟད། དེ་ཡང་ཤུགས་དྲག་པོ་དགོས་ཏེ། འཇམ་མགོན་ཙོང་ཁ་ 
ཆེན་པོས། བསམ་པ་འདི་ཤ་ར་བས་གསུངས་པ་ལྟར། སིང་ 
ྐྱུར་ལ་བཏབ་བའི་ཕྱེ་བཞིན་་ན་ཕར་ཡམ་མེ་བ་ཞིག་ལས་མི་ 
འདུག་ན། འཁོར་བའི་རྒྱུ་ཀུན་འབྱུང་ལ་མི་འདོད་པ་བལྟ་བ་ 
ཡང་དེ་འདྲ་ཞིག་ལས་མི་འོང་། དེ་ལྟར་ན་སྡུག་ཀུན་འགོག་པའི་ 
འགོག་པ་ཐར་པ་དོན་དུ་གཉེར་བ་ཡང་དེ་དང་འདྲ། དེའི་ཕྱིར་ 


42 ལམ་གཙོའི་ཟིན་བྲིས་ལམ་བཟང་སྒོ་འབྱེད། 
ཐར་པའི་ལམ་ལ་སྒྲུབ་པ་བྱེད་པར་འདོད་པ་ཡང་ཚིག་ཙམ་དུ་ 
འགྲོ་ཞིང་། སེམས་ཅན་གཞན་འཁོར་བར་འཁུམས་པའི་སྡུག་ 
བསྔལ་མི་བཟོད་པའི་སྙིང་རྗེ་ཡང་འོང་ས་མེད་ལ། བླ་ན་མེད་ 
པའི་བྱང་ཆུབ་ཀྱི་སེམས་མ་བཅོས་པ་ཡིད་སྐུལ་བར་བྱེད་ནུས་ 
པའི་ཤུགས་ཅན་ཡང་མི་སྐྱེ་བས། ཐེག་པ་ཆེན་པོ་ཡང་ཚིག་རྗེས་ 
འབྲངས་པའི་གོ་བ་ཙམ་དུ་འགྱུར་བ་ཡིན་ནོ། །ཞེས་གསུངས་པ་ 
ལྟར་བྱང་ཆུབ་ཀྱི་སེམས་རྒྱུད་ལ་སྐྱེ་བ་ལ་སྔོན་དུ་སེམས་ཅན་ 
སྡུག་བསྔལ་གྱིས་མནར་བ་ལ་མི་བཟོད་པའི་སྟིང་རྗེ་སྐྱེ་དགོས། 
དེ་སྐྱེ་བ་ལ་རང་སྟེང་དུ་སྦྱར་ནས་ངེས་འབྲུང་མ་སྐྱེས་ན་གཞན་ 
སྙེང་དུ་བསྒོམ་པའི་སྟིང་རྗེ་སྐྱེ་ཐབས་མེད། ཇོ་བོ་ཆེན་པོས་ཀྱང་། 
བྱམས་པ་དང་སྟིང་རྗེ་སྦྱོང་མི་ཤེས་པའི་བྱང་ཆུབ་སེམས་དཔའ་ 
བོད་ཀྱིས་ཤེས་གསུངས་ནས་བཀའ་བཀྤོན་པའི་ཚུལ་མཛད་པ་ 
ཡང་དོན་འདི་ལ་དགོངས་པ་ཡིན་གསུངས། གཉིས་པ་ངེས་ 
འབྱུང་བསྐྱེད་པའི་ཚུལ་ལ་གཉིས། 


ཚེ་འདིའི་སྣང་ཤས་ལྡོག་ཚུལ། 


༈ ཚེ་འདིའི་སྣང་ཤས་ལྡོག་ཚུལ་དང་། ཕྱི་མའི་སྣང་ཤས་ 
ལྡོག་ཚུལ་ལོ། །དང་པོ་ནི། དལ་འབྱོར་རྙེད་དཀའ་ཚེ་ལ་ལོང་ 
མེད་པ། །ཡིད་ལ་གོམས་པས་ཚེ་འདིའི་སྣང་ཤས་ལྡོག །ཅེས་ 
བས་བསྟན། རང་ཚེ་འདི་ལ་སུ་ལས་ལྷག་པའི་ལྟོ་གོས་སྙན་ 
གྲགས་སོགས་ཕུན་སུམ་ཚོགས་པ་ཞིག་བྱུང་ན་སྙམ་དུ་ཚེ་འདིའི་ 
ད་སྐྱིདདངཁེ་གགས་འདོད་པ་འདི་ཆེ་འདིའི་སྣང་ཤས་རེད། 
ཆོས་བྱེད་པ་ལ་ཚེ་འདིའི་སྣང་ཤས་ལྡོག་པ་ཞིག་དགོས། དེ་ 
ལྡོག་པ་ལ་དལ་འབྱོར་དོན་ཆེ་རྙེད་དཀའ་དང་འཆི་བ་མི་རྟག་པ་ 
གཉིས་བསམ་ན་ཚེ་འདིའི་སྣང་ཤས་ལོག་སྟེ་ཚེ་འདི་བློས་ཐོངས་ 
པ་ཞིག་འོང་། རང་རེས་ད་ལྟ་ཆོས་མ་བས་ན་ལྟ་ཅི། བྲས་ཀྱང་ 
ཆོས་སུ་མི་འགྲོ་བ་འདི་ཚེ་འདིའི་སྣང་ཤས་མ་ལྡོག་པས་ལན་པ་ 
ཡིན། བློ་སྦྱོང་ཞེན་པ་བཞི་བྲལ་ལས་ཀྱང་། ཚེ་འདི་ལ་ཞེན་ན་ 
ཆོས་པ་མིན། །འཁོར་བ་ལ་ཞེན་ན་ངེས་འབྲུང་མིན། །ཞེས་ 
གསུངས་པ་རེད། ཆོས་དང་ཆོས་མ་ཡིན་པའི་ས་མཚམས་ 


44 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


དང་། ཆོས་གཤའ་མ་ཡིན་མིན་ཚེ་འདི་བློས་ཐོངས་མ་ཐོངས་ལ་ 
བྱེད། ཆོས་ཁ་ཏོན་བྱེད་པ་དང་འཇིག་རྟེན་གཉིས་མཉམ་དུ་འོང་ 
ཡང་། ཆོས་ཚེ་འདི་བློས་བཏང་བ་དང་འཇིག་རྟེན་ཚེ་འདི་ལྷུར་ 
ལེན་པ་གཉིས་མཉམ་དུ་མི་འོང་བས་ཆོས་དང་འཇིག་རྟེན་ 
གཉིས་ཟུང་འབྲེལ་དུ་འོང་ཐབས་མེད་པ་ཡིན། དེ་ལ་དགོངས་ 
ནས་དགེ་བཤེས་འབྲོམ་རིན་པོ་ཆེས་ཀྱང་བཙུན་པ་ཞིག་ལ། ཇོ་ 
བོ་བསྐོར་བ་བྱེད་པ་ཡང་གློ་བ་དགའ་སྟེ། དེ་བས་ཀྱང་ཆོས་ 
ཤིག་རང་བྱས་ན་དགའ་ཞེས་སོགས་ཕྱག་དང་ཁ་ཏོན་བསྒོམ་པ་ 
ཐམས་ཅད་ལ་དེ་ལྟར་གསུངས་པ་ན་དེས་ཆོས་ཇི་ལྟར་ཡིན་མ་ 
ཤེས་པར་འོ་ན་ཆོས་ཇི་ལྟར་བྱ་བ་ཞུས་པས། ཚེ་འདི་བློས་ 
ཟོངས་ཤིག་ཅེས་ལན་གསུམ་གྱི་བར་ནན་ཏན་དུ་གསུངས་པ་ 
ཡིན། བཀའ་གདམས་པའི་དགེ་བཤེས་ཞང་སྣ་ཆུང་སྟོན་པས། 
ཇོ་བོ་ལ་ཆོས་ཞུས་ཀྱང་ཚེ་འདི་བློས་ཐོངས། བྱམས་སྙིང་རྗེ་བྱང་ 
ཆུབ་ཀྱི་སེམས་བསྒོམ་བྱ་བ་རེ་ལས་མི་གསུངས་བྱས་པས། དེ་ 


འབྲོམ་གྱིས་གསན་ནས་དེ་ག་ཇྔོ་བོའི་གདམས་ངག་གི་མཐིལ་ 

ཕྱུང་བ་ཡིན་པ་ལ། ཞང་ལྟ་བུས་ཀྱང་ཆོས་ཞུ་མི་མཁྱེན་པ་ 
གསུངས། རྗེས་སུ་ཁོང་གིས་ཀྱང་ཆོས་བྱེད་པ་ལ་ཚེ་འདི་བློས་ 
གཏོང་བ་འདི་རང་གལ་ཆེ་གསུངས་པ་ཡིན། དེ་ལྦ་གས་པར་ན་ 
འཇིག་རྟེན་ཆོས་བརྒྱད་དང་། དེ་དག་ཚུར་བསྡུ་ན་ཚེ་འདིར་ཞེན་ 
པའི་ལྟོ་གོས་གཏམ་གསུམ་དུ་འདུ་བས་འདི་གསུམ་བློས་བཏང་ 
དགོས། འདི་གསུམ་གྱི་ནང་ནས་ཀྱང་གཏམ་འདི་སྡུག་ཤོས་ 
ཡིན་ཏེ། མཁས་པ་དང་བཙུན་པ་དང་སྒོམ་ཆེན་ཕལ་ཆེ་བས་ 
ཀྱང་ལྟོ་ལ་གྱོང་བསྐུར་ནས་མེ་ཏོག་བཅུད་ལེན་དང་རྡེའུ་བཅུད་ 
ལེན་ཙམ་གླིས་འཚོ་བར་བྱེད། གོས་ལ་གྱོང་བསྐུར་ནས་སྡུག་ 
ཚལ་བེམ་པོ་གྱོན། སྒལ་པ་བྲག་ལ་སྦྱར། བུག་སྒོ་འདག་སྦྱར་ 
བྱས་ཏེ་མཚམས་བསྟེན་སྒྲུབ་ལ་བཞུགས་ཀྱང་། སེམས་ཀྱི་ 
གཏིང་དེ་ནས་ལུང་པའི་མི་ཀུན་གླིས་ང་མཚམས་པ་སྒོམ་ཆེན་ 
བཟང་པོ་ཞིག་རེད་ཟེར་དུ་རེ་བའི་གཏམ་སྙན་གྲགས་འདོད། 
མཁས་པ་པའྲི་ཏ་དང་དགེ་སློང་ཚུལ་ཁྲིམས་རྣམ་དག་ཀྱང་དེ་ 


བའི་འ 


བཞིན་དུ་བསླུ་བ་མང་སྟེ། རྗེ་འགྲོ་བའི་མགོན་པོས། མཚམས་ 


46 ལམ་གཙོའི་ཟིན་བྲིས་ལམ་བཟང་སྒོ་འབྱེད། 

བཅད་ཡ་ཐེམ་ཡི་གེ་བྲིས། །མི་དང་མི་འཕྲད་སྒོམ་ཆེན་ཡང་། ། 
ཚེ་འདིའི་སྒོམ་ཆེན་བཟང་ལོ་འདོད། །ཅེས་དང་། རྣམ་རྟོག་མི་ 
དྲན་དགུ་དྲན་འདིས། །ཅི་བྱེད་རྣམས་ལ་འདིས་སླེབས་པས། ། 
དགེ་སྦྱོར་ཅི་བྱས་ལོ་ལོར་འཆོར། །ཐམས་ཅད་ལོ་པའི་རྟ་པས་ 
ཁྱེར། །དེས་ན་ཚེ་འདིའི་རྣམ་རྟོག་ལ། །མདུང་རེ་འདེབས་ 
དགོས་སྐྱེས་བུ་ཀུན། །འདི་ལ་མདུང་རེ་མ་ཐེབས་ན། །མཁས་ 
བཙུན་སྟོན་སྒོམ་ཐམས་ཅད་ཀྱིས། །ངན་སོང་གསུམ་གྱི་སྒོ་མི་ 
ཁེགས། །ཞེས་དང་། མངའ་རིས་པ་ཆེན་པོས། རང་གིས་ 
བྱས་པས་ཆོས་ཐམས་ཅད་ཚེ་འདིའི་ཆེ་ཐབས་འདི་དོན་དུ་གཉེར་ 
བར་སོང་སྟེ། དེས་རང་གི་ང་རྒྱལ་ཕྲག་དོག་ཞེ་སྡང་འདོད་པ་ 
རྒྱས་པར་བྱེད་པའི་ཀུན་འབྲུང་འཁོར་བའི་རྒྱུར་སོང་བས། 
ཆོས་བྱས་སྟམ་ཙ་ན་དེས་ངན་སོང་དུ་བསྒྱུར་བས། སྡིག་པས་ 
ངན་སོང་དུ་སོང་བ་དང་ཁུད་མེད། ཅེས་གསུངས་པ་རེད། 
དེས་ན་བཤེས་སྦྲིངས་ལས། འཇིག་རྟེན་མཁྱེན་པ་རྙེད་དང་མ་ 
རྙེད་དང་། །བདེ་དང་མི་བདེ་སྙན་དང་མི་སྙན་དང་། །བསྟོད་ 

སྨད་ཅེས་བགྱི་འཇིག་རྟེན་ཆོས་བརྒྱད་པོ། །བདག་གི་ཡིད་ཡུལ་ 
མིན་པར་མགོ་སྟོམས་མཛོད། །ཅེས་དང་། གླུབ་རེན ཀྱེང་ཆས་ 
པས་ཀྱང་། འཁོར་བ་རྣམ་རྟོག་གི་གྲོང་ཁྱེར་ན། །འཇིག་རྟེན་ 
ཆོས་བརྒྱད་ཀྱི་རོ་ལངས་ རྒྱུ། །དུར་ ཁྲོད་འཇིགས་སུ་རུང་བ་ 
ཞིག་དེ་ན་གདའ། །བླ་མ་རོ་སྟོམས་ཤིག་མཛད་ན་དེ་རུ་མཛོད།། 
ཅེས་གསུངས་པ་ལྟར་རྙེད་བཀུར་བྱུང་ན་དགའ། མ་བྱུང་ན་མི་ 
དགའ་བ་དང་། བདེ་བ་བྱུང་ན་དགའ། མ་བྱུང་ན་མི་དགའ་བ། 
སྙན་གྲགས་བྱུང་ན་དགའ། མ་བྱུང་ན་མི་དགའ་བ། བསྟོད་ར་ 
གཏོང་མཁན་བྱུང་ན་དགའ། སྨད་ར་བྱེད་མཁན་བྱུང་ན་མི་ 
དགའ་བ་སྟེ་འདི་བརྒྱད་ལ་འཇིག་རྟེན་ཆོས་བརྒྱད་ཅེས་ཟེར་བ་ 
ཡིན། ཆོས་བྱེད་པ་ལ་འཇིག་རྟེན་ཆོས་བརྒྱད་འདི་མགོ་སྟོམས་ 
པ་དགོས། མཁས་བཙུན་སྟོན་སྒོམ་སུ་ཡིན་ཡང་འཇིག་རྟེན་ 
ཆོས་བརྒྱད་དང་འདྲེས་ཏེ་ཆོས་ཟབ་ཟབ་མོ་ཇི་འདྲ་ཞིག་བྱེད་ 
ཁུལ་བྱས་ཀྱང་སྙིང་པོ་མེད་དེ། རྒྱལ་བ་རྒོད་ཚང་བའི་སློབ་མ་ 
ཡང་དགོན་པའི་ཞལ་ནས། ཆོས་རྫོགས་པ་ཆེན་པོ་ཡིན་པས་མི་ 

ཕན། གང་ཟག་རྫོགས་པ་ཆེན་པོར་འགྲོ་དགོས། ཆོས་སྐད་ལ་ 
རྟ་རི་བ་མང་པོ་བྱས་ནས་གང་ཟག་ལ་ཁྱི་མི་རི་བ་མང་པོ་མཐོང་། 
ཆོས་ཚིག་རྐྱང་དུ་སོང་ནས་ལག་ལེན་ལ་མི་འདེབས་པ་དེ་ནེ་ 
ཙོའི་འདོན་པ་དང་ཁྱད་མེད། སེམས་དང་ཆོས་ཀྱི་ཐྲེ་ཆུ་མ་ 
འདྲེས་པར་ཆོས་དང་གང་ཟག་གི་བར་ན་ཧར་བ་མི་ཤོང་བ་ཙམ་ 
བྱས། ཆོས་གློ་བའི་ཚོད་མ་བཞིན་ཁ་ལ་ཅ་ལེ་བྱས་པ་དེས་ཆོས་ 
ཀྱི་དགོས་དོན་མ་འགྲུབ་པ་ལགས་མོད། ངས་ནི་ཚེ་བློས་གཏོང་ 
བ་ལ་སྒྲུབ་པའི་མཐེལ་དུ་བྱས་པ་ཡིན་ནོ་སྐྱེས་བུ་ཀུན། །ཞེས་ 
གསུངས་པ་ལྟར་ཡིན། དེའི་ཕྱིར་ཚེའི་འདིའི་ཆོས་བརྒྱད་ཟློས་ 
མ་ཐོངས་ན་ཆོས་འོང་རྒྱུ་ཕར་བཞག །ངན་སོང་གི་སྐྱེ་སྒོ་ཙམ་ 
ཡང་ཁེགས་པར་དཀའ། ཆོས་བྱེད་པ་ལ་འཇིག་རྟེན་ཆོས་ 
བརྒྱད་མགོ་སྟོམས། ཚེ་བློས་གཏོང་བའི་མན་ངག་བཀའ་ 
གདམས་ཕུགས་ནོར་བཅུ་ཉམས་སུ་ལེན་དགོས། ཕུགས་ནོར་ 
བཅུ་ཞེས་པ་གཏད་པ་བཞི། རྡོ་རྗེ་གསུམ། བུད་སྟེགས་ཐོབ་ 


= 


གསུམ་སྟེ་བཅུ་ཡིན། གཏད་པ་བཞི་ནི། བློ་ཕུགས་ཆོས་ལ་ 

གཏད། ཆོས་ཕུགས་སྤྲང་ལ་གཏད། །སྤྲང་ཕུགས་ཤི་ལ་གཏད། 
ཤི་ཕུགས་གྲོག་པོ་སྐམ་པོ་ལ་གཏད་པ་དང་བཞི། རྡོ་རྗེ་གསུམ་ 
ནི། ཐེབས་མེད་རྡོ་རྗེ་སྔོན་ལ་བཏང་། ཁྲེལ་མེད་རྡོ་རྗེ་རྗེས་ལ་ 
བཞག །ཡེ་ཤེས་རྡོ་རྗེ་རང་དང་འགྲོགས་པ་དང་གསུམ། བུད་ 
སྟེགས་ཐོབ་གསུམ་ནི། མི་གྲལ་ནས་བུད། ཁྱི་གྲལ་བསྟེགས། 
ལྷ་གྲས་ཐོབ་པ་སྟེ་གསུམ་མོ། །དེ་ཡང་བློ་ཕུགས་ཆོས་ལ་ 
གཏད་པ་ནི། ད་རེས་རྙེད་དཀའ་དོན་ཆེའི་དལ་འབྱོར་གྱི་རྟེན་ 
བཟང་པོ་ལན་གཅིག་ཙམ་རྙེད་པ་འདི་ཡུན་རིང་པོར་མི་གནས་ 
པར་འཆི་བར་ངེས་ཤིང་ནམ་འཆི་ཆ་མེད་པ་དང་། འཆི་བའི་ཚེ་ 
ཡང་དམ་པའི་ཆོས་ཁོ་ན་མ་གཏོགས་ཚེ་འདིའི་རྙེད་བཀུར་སྙན་ 
གྲགས་སོགས་དཔལ་འབྱོར་ལོངས་སྤྱོད་ཇི་ཙམ་ཡོད་ཀྱང་ཅུང་ 
ཟད་ཙམ་ཡང་མི་ཕན་པར་བསམས་ནས་ཆོས་བྱེད་པ་ཡིན། 
ཆོས་ཕུགས་སྤྲང་ལ་གཏད་པ་ནི། འོ་ན་ཚེ་འདིའི་བདེ་ཐབས་མ་ 
བསྒྲུབས་པ་ཆོས་བྱས་ན་ཆོས་ཀྱི་མཐུན་རྐྱེན་ཙམ་ཡང་མེད་པར་ 
སྤྲང་པོ་བྱས་མི་ཡོང་ངམ་སྙམ་ན། ངས་ཆོས་ཀྱི་ཕྱིར་དུ་དཀའ་ 

བ་སྤྱད་ནས་སྦྲང་པོ་བྱས་ནའང་བྱས། ཟས་གོས་ངན་ངོན་སློང་ 
མོ་བརྒྱབ་པ་ཙམ་གྱིས་འཚོ་བར་བྱས་ནས་ཆོས་སྒྲུབ་ནུས་པར་ 
བྱེད་སྙམ་པའོ། །སྤྲང་ཕུགས་ཤི་ལ་གཏད་པ་ནི། ངས་ཅ་ལག་ 
ཕྲན་བུ་མ་བསགས་པར་དེ་ལྟར་སྤྲང་པོ་བྱས་ཏེ་ཆོས་སྒྲུབ་ཁུལ་ 
བགྱིས་ན་མི་ཚེ་ཡང་འཁྱོལ་ཐབས་མི་འདུག །ལྟོ་གོས་མེད་ 
པར་ཤི་ཡོང་སྟམ་པ་བྱུང་ན། ངས་ཚེ་རབས་སྔ་མ་མང་པོར་ 
ཆོས་ཀྱི་དོན་དུ་སྲོག་གཏོང་མ་མྱོང་པ་ལ། ད་རེས་ཆོས་ 
བསྒྲུབས་ནས་ཤི་ཐུབ་ན་གོ་བཅད། ལར་ནས་ཕྱུག་པོ་དང་སྤྲང་ 
པོ་ཚང་མ་འཆི་རྒྱུ་ཡིན་པ་འདྲ་བ་ལ། ཕྱུག་པོ་ཡོང་རྒྱུའི་དོན་དུ་ 
སྡིག་བསགས་ནས་འཆི་བ་ལས། ཆོས་ལ་དཀའ་བ་སྦྱད་ནས་ 
འཆི་རྒྱ་བྱུང་ན་དོན་ཆེན་པོ་གྲུབ་པས་ན། ཆོས་ཀྱི་ཕྱིར་དུ་འཁྱག་ 
རིས་ཤི་ནའང་ཤི །ལྟོགས་རིས་ཤི་ནའང་ཤི་སྟམ་དུ་ཆོས་བློས་ 
མི་གཏོང་བ་ཡིན། ཤི་ཕུགས་གྲོག་པོ་སྐམ་པོ་ལ་གཏད་པ་ནི། 
རང་ལ་ཡོ་བྱད་གཏན་ནས་མེད་ན། རང་ན་བ་དང་། རྒས་པ་ 
དང་། འཆི་དུས་ཚུན་ཆད་ལ་གཡོག་བྱེད་མཁན་དང་། རོ་སྐྱེལ་ 


ཚེ་འདིའི་སྣང་ཤས་ལྡོག་ཚུལ། 51 
བྱེད་ཚུན་ཆད་དགོས་སྟམ་པ་ཡང་ཚེ་འདིའི་ཕུན་ཚོགས་ལ་ཞེན་ 
པ་ཡིན། རང་ཉིད་ལོ་རྒས་རྒས་བར་དུ་ཚེ་རིང་པོར་སྡོད་པའི་ 
ངེས་པ་གཏད་ནས་མེད་པས། དེ་བས་ཆོས་བསྒྲུབས་ནས་རང་ 
ལ་བལྟ་མཁན་མེད་པར་གྲོག་པོ་སྐམ་པོའི་ནང་དུ་ཁྱི་ཤི་བ་ལྟར་ 
རོ་ལ་འབུ་བརྒྱབ་ཀྱང་རུང་སྙམ་དུ་གང་ལའང་མ་ཆགས་པར་ 
དབེན་པའི་རི་ཁློད་དུ་ཆོས་སྒྲུབ་པ་ཡིན། ཐེབས་མེད་རྡོ་རྗེ་སྔོན་ 
ལ་བཏང་བ་ནི། རང་གིས་དེ་ལྟར་བློས་བཏང་ནས་ཆོས་སྒྲུབ་པ་ 
ལ། ཕ་མ་ཉེ་འབྲེལ་མཛའ་གྲོགས་ལ་སོགས་པས་ཇི་ཙམ་ 
བཤོལ་བཏབ་ཀྱང་བཤོལ་ཐེབས་མི་ཐུབ་པར་གཉེན་བཤེས་བརྩེ་ 
གདུང་ཆེ་བ་སྟིང་དང་འདྲ་བ་རྣམས་མྱ་ངན་དང་བཅས་བཞིན་ 
མིག་མཆི་མ་ཙ་རེ་ལུས་ཀྱང་ཡིད་རྡོ་རྗེ་ལྟར་མི་འགྱུར་བས་ 
གདུང་སེམས་དང་ཆགས་སེམས་མེད་པར་དབེན་པའི་རི་ཁྲོད་ 
དུ་སོང་ནས་ཆོས་རྣམ་དག་བྱེད་པ་ཞིག་དགོས། ཁྲེལ་མེད་རྡོ་རྗེ 
རྗེས་ལ་བཞག་པ་ནི། ཚེ་བློས་བཏང་ནས་འགྲོ་བ་ན། མི་ཚོས་ 
ཁོ་སྤྲང་འཁྱམས་ཐ་ཆད་རེད་ཟེར་བ་སོགས་ཞེ་ཁྲེལ་འཕྱ་སྨོད་ 


52 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


གང་འདྲ་ཞིག་བྱས་ཀྱང་། བཟང་པོ་ལྷ་ལྟ་བུ་རེད་ཟེར་ནའང་ 
ཟེར། ངན་པ་འདྲེ་ལྟ་བུ་རེད་ཟེར་ནའང་ཟེར། ང་ལ་ཁྱད་མེད། 
ཚེ་འདི་པའི་མཛའ་བཤེས་ཀྱི་ངོ་བསྲུང་བྱེད་པ་ནི་ཉེས་པ་མང་ 
པོའི་འབྱུང་གནས། ཆོག་སྒྲུབ་ཐཿི་ཁུན་ཆན་ཡིན་རུམ་དུ་ཌཝ་ 
བཏང་བ་ཞིག་དགོས། ཡེ་ཤེསརྡོ་རེ་རང་དང་འགྲོགས་པ་ནི། 
ཇི་ལྟར་བརྩམས་པའི་དམ་བཅའ་ལས་ནམ་ཡང་མི་འདའ་བར་ 
སྙིང་པོ་མེད་པའི་འདི་སྣང་གི་བྱ་བཞག་ཐམས་ཅད་གཏན་དུ་ 
སྤངས་ཏེ། ཆོས་ཀྱི་བསམ་པ་བརྟན་བོས་ཚེ་དང་སྒྲུབ་པ་སྟོམས་ 
པར་བྱེད་པ་ཡིན། མི་གྲལ་ནས་བུད་པ་ནི། འདི་སྣང་གི་ཕུན་ 
ཚོགས་ལ་དགྲར་བལྟས་ནས་ཚེ་འདི་དོན་གཉེར་ཅན་གྱི་མཐོ་ 
དམན་སུ་དང་ཡང་སྣང་བ་མི་བསྟུན་པར་སྤྱོན་པའི་སྤྱོད་པ་ལྟར་ 
ཚེ་འདི་པའི་མིའི་གྲལ་ནས་བུད་པ་ཡིན། ཁྱི་གྲལ་སྟེགས་པ་ནི། 
ལྟོ་གོས་གཏམ་གསུམ་ལ་གྱོང་བསྐུར། ཆོས་ཀྱི་ཕྱིར་དུ་བཀྲེས་ 
སྐོམ་ངལ་དུབ་ཇི་ཙམ་བྱུང་ཡང་བསྲན་བཟོད་པར་བྱེད་པ་དེ་ 
རེད། ལྷ་གྲས་ཐོབ་པ་ནི། དབེན་པའི་གནས་སུ་འཇིག་རྟེན་གྱི་ 


ཚེ་འདིའི་སྣང་ཤས་ལྡོག་ཚུལ། 53 
བྱ་བཞག་ཐམས་ཅད་ཟློས་བཏང་སྟེ་སྒྲུབ་པ་མཐར་བསྐྱེལ་བ་ན་ 
ལྷ་ཡི་ཡང་ལྟ་སངས་རྒྱས་ཀྱི་གོ་འཕང་ཚེ་འདི་ལ་ཐོབ་པ་ཡིན། 
དེ་ལྟར་བློས་བཏང་ནས་ཆོས་སྒྲུབ་ན་སྤྲང་པོར་སོང་སྟེ་མུ་གེས་ 
ཤི་ཡོང་བའི་དོགས་པ་བྱ་མི་དགོས། འཇིག་རྟེན་པ་ལྟོགས་ནས་ 
ཤི་སྲིད་ཀྱང་ཆོས་པ་ལྟོགས་རིས་ཤི་བ་གཏན་ནས་མི་སྲིད་དེ། 
སྙོན་པ་ཐུགས་རྗེ་ཅན་མངོན་པར་རྫོགས་པར་སངས་རྒྱས་པའི་ཚེ་ 
འོར་སྒྱུར་དྲུག་ཁིའི་སྐེ་བ་བཞེས་རྒྱུའི་བསོད་ནམས་ལྷག་བོར་ 
ལུས་པ་རྣམས་སྟོན་པའི་རྗེས་འཇུག་རྣམས་ཀྱི་འཚོ་བའི་མཐུན་ 
རྐྱེན་དུ་བསྔོས་པ་དང་། སྙིང་རྗེ་པད་དཀར་དུ། སངས་རྒྱས་ 
ཀྱིས་ཐུགས་བསྐྱེད་པའི་སྐབས་སུ། ངའི་བསྟན་པ་ལ་ཆོས་གོས་ 
ངུར་སྤྲིག་སོང་བཞི་འཆང་བ་ལ་ཡང་བཟའ་བཏུང་བསམ་པ་ 
བཞིན་མ་བྱུང་ན། བདག་གིས་སངས་རྒྱས་བསླུས་པས་སངས་ 
རྒྱས་མི་ཐོབ་པར་གྱུར་ཅིག །ཅེས་གསུངས་པ་དང་། མ་འོངས་ 
པ་ན་འཇིག་རྟེན་ན་མུ་གེ་བྱུང་སྟེ་མུ་ཏིག་བྲེ་གང་དང་རྩམ་པ་བྲེ་ 
གང་བརྗེ་དགོས་པའི་དུས་བྱུང་ཡང་སྟོན་པའི་རྗེས་འཇུག་རྣམས་ 


54 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


འཚོ་བས་མི་ཕོངས་པར་གསུངས་པ་དང་། ཁྱིམ་པའི་སྐྱེ་བོ་ 
ཐམས་ཅད་ཀུན། །སེན་མོའི་སྟེང་དུ་ཞིང་རྨོས་ཀྱང་། །ང་ཡི་ 
རབ་ཏུ་བྱུང་བ་རྣམས། །འཚོ་བས་ཕོངས་པར་མི་འགྱུར་རོ། ། 
ཞེས་ཚད་མའི་བཀའ་སླུ་བ་མེད་པས་མདོ་སྡེ་སོགས་ལས་ 
གསུངས། ཚེ་ཟློས་གཏོང་ཞེས་པའི་བློས་གཏོང་རྒྱུའི་གཙོ་བོ་ 
འདི་སྣངཆོས་བརྒྱད་ཀྱི་ཞནཔ་དེཟློས་ཐོང་བ་དགོས། དེ་ 
ཐོངས་ན་ཡོ་བྱད་ཐམས་ཅད་གཏོང་ནས་སྤང་པོ་བྱེད་པ་ཞིག་ངེས་ 
པར་མི་དགོས་ཏེ། དམ་པ་ཚོས་ཚེ་བློས་ཐོངས་པའི་ཚད་ལ་ 
རྒྱལ་མཆོག་བསྐལ་བཟང་རྒྱ་མཚོ་དང་། པཊཌ་ཆེན་བློ་བཟང་ཡེ་ 
ཤེས་སོགས་འཇོག་པར་མཛད་པ་ཡིན། གཞན་ཡང་བདག་ཅག་ 
གི་སྟོནཔཐགསརྗེ་ཅན་གྱིསའཁརརྱུརགྱི་རྱལསྲདསྦངསཏེ་ 
རབ་ཏུ་བྱུང་བ་དང་། རྒྱལ་སྲས་ཞི་བ་ལྷ་དང་། ཇོ་བོ་ཆེན་པོ་ 
དཔལ་ལྡན་ཨ་ཏི་ཤ་སོགས་ཀྱང་རྒྱལ་སྲིད་སྤངས་ཏེ་རབ་ཏུ་ 
བྲུང་། རྗེ་ཙོང་ཁ་པ་ཆེན་པོས་ཀྱང་སློབ་མ་སྡེ་སྣོད་འཛིན་པ་སྟོང་ 
ཕྲག་ལ་ཉེ་བ་སོགས་མིག་མཆི་མ་ཛར་རེ་བཞག་སྟེ་འཇམ་ 


ཚེ་འདིའི་སྣང་ཤས་ལྡོག་ཚུལ། པེ 


དབྱངས་ཀྱི་བཀའ་བཞིན་འཁོར་དག་པ་རྣམ་བརྒྱད་ཙམ་ལས་ 
མེད་པར་བྱ་བྲལ་ལ་གཤེགས་པ་དང་། དེ་དུས་ཀྱི་རྒྱ་ནག་གོང་ 
མས་གསེར་ཡིག་པ་དང་ཏུ་ཞིན་སོགས་ཆེད་དུ་བརྫངས་ཏེ་ 
གདན་འདྲེན་ཞུས་ཀྱང་གདན་མ་འདྲོངས་པ་དང་། དམ་པ་དེ་ 
དག་གིས་འཚོ་བ་དཀའ་ཐུབ་དང་བསོད་སྟོམས་ཙམ་ལ་བརྟེན། 
སྒྲུབ་པ་ལྷུར་མཛད་པ་སོགས་ཀྱང་ཇྔོ་བོ་བཀའ་གདམས་པའི་ 
ཕུགས་ནོར་བཅུའི་དོན་ཕྱག་བཞེས་སུ་མཛད་པ་རེད། དེར་མ་ 
ཟད། ཚེ་གཅིག་ལུས་གཅིག་ལ་སངས་རྒྱས་པ་རྒྱལ་བ་དབེན་ 
ས་པ་ཆེན་པོའི་ཞལ་ནས། སྔོན་དུས་ཀྱི་མིད་ལ་རས་པ་དང་། ། 
ད་དུས་ཀྱི་བློ་བཟང་དོན་གྲུབ་ལ། །འཕྲལ་ཆས་ཀྱི་ཟས་གོས་མ་ 
གཏོགས་པ། །ནོར་དངོས་པོ་འཛིན་པས་དགོས་པ་མེད། །ཚེ་ 
གཅིག་ལ་སངས་རྒྱས་བསྒྲུབ་པ་ལ། །དེ་འདྲའི་སྤྱོད་ལ་ལེགས་ 
གནས་ནས། །ཆགས་སྡང་སྤངས་པའི་དབེན་གནས་སུ། །དལ་ 
འབྱོར་ལ་སྙིང་པོ་ལེན་པར་ཤོག །ཅེས་དང་། རྣལ་འབྱོར་གླི་ 
དབང་ཕྱུག་མིད་ལའི་ཞལ་ནས་ཀྱང་། བུ་སྙིང་ནས་ལྟ་ཆོས་བྱ་ 


56 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


བསམས་ན། །དད་པ་ཞིག་གཏིང་ནས་སྐྱེས་པ་ན། །ཚེ་འདི་ལ་ 
ཕྱི་མིག་མི་ལྟ་ན། །བདེན་པར་ང་ཕྱིར་འབྲང་བ་ན། །གཉེན་ 
འདུན་བདུད་ཀྱི་བཤོལ་འདེབས་ཡིན། །བདེན་ནོ་མ་སྟམ་འཁྲི་བ་ 
ཆོད། །ཟས་ནོར་བདུད་ཀྱི་སོ་པ་ཡིན། །འདྲིས་ཤིང་ངན་ནོ་ 
འཛིན་ཆགས་སྤོངས། །འདོད་ཡོན་བདུད་ཀྱི་ཞགས་པ་ཡིན། ། 
འཆིང་བར་ངེས་སོ་ཞེན་པ་ཐོངས། །གཞོན་གྲོགས་བདུད་ཀྱི་བུ་ 
མོ་ཡིན། །སླུ་བར་ངེས་སོ་ཁོང་ཟོན་གྱིས། །ཕ་ཡུལ་བདུད་ཀྱི་ 
བཙོན་ར་ཡིན། །ཐར་བར་དཀའ་ཡིས་སྱུར་དུ་བྲོས། །ལར་ 
ཐམས་ཅད་བཞག་ནས་འགྲོ་དགོས་ན། །དུས་ད་ལྟ་བཞག་ན་ 
དོན་ཅན་ལགས། །སྒྲ་ལུས་ ཐོ་ཡོར་ཅིས་ཀྱང་འགྱེལ། །དུས་ 
ད་ལྟ་རྟེན་འབྲེལ་བསྒྲིགས་ན་ལེགས། །སེམས་ཀྱི་བྲ་རྒོད་ཅིས་ 
ཀྱང་འཕུར། །དུས་ད་ལྟ་ནམ་དཔངས་བཅད་ན་ལེགས། །མི་ང་ 
ཟེར་དེ་ཚོ་ཉན་སྤྱོད་ན། །བུ་ཁྱོད་ལ་ལྷ་ཆོས་ཀྱི་སྐལ་བ་ཡོད། ། 
ཅེས་དང་། ང་སྐྱིད་པ་གཉེན་གྱིས་མ་ཚོར་ཞིང་། །སྡུག་པ་དགྲ་ 
ཡིས་མ་ཚོར་བར། །རི་ཁྲོད་འདི་རུ་འཆི་ནུས་ན། །རྣལ་འབྱོར་ 

བསམ་པ་རྫོགས་པ་ཡིན། །རྒས་པ་གྲོགས་ཀྱིས་མ་ཚོར་ཞིང་།། 
ན་བ་སྲིང་མོས་མ་ཚོར་བར། །རི་ཁྲོད་འདི་རུ་འཆི་ནུས་ན། ། 
རྣལ་འབྱོར་བསམ་པ་རྫོགས་པ་ཡིན། །ཤི་བ་མི་ཡིས་མ་ཚོར་ 
ཞིང་། །རོ་རུལ་བྱ་ཡིས་མ་མཐོང་བར། །རི་ཁྲོད་འདི་རུ་འཆི་ 
ནུས་ན། །རྣལ་འབྱོར་བསམ་པ་རྫོགས་པ་ཡིན། །ཤ་རུས་སྦྲང་ 
མས་འཇིབ་པ་དང་། །རྩ་རྒྱུད་འབུ་ཡིས་ཟ་བ་རུ། །རི་ཁྲོད་འདི་ 
རུ་འཆི་ནུས་ན། །རྣལ་འབྱོར་བསམ་པ་རྫོགས་པ་ཡིན། །ང་སྒོ་ 
ན་མི་རྗེས་མེད་པ་དང་། །ནང་ན་ཁྲག་རྗེས་མེད་པ་དུ། །རི་ཁློད་ 
འདི་རུ་འཆི་ནུས་ན། །རྣལ་འབྱོར་བསམ་པ་རྫོགས་པ་ཡིན། ། 
རོ་ལ་འཁོར་མི་མེད་པ་དང་། །ཞི་ན་ངུ་མི་མེད་པ་རུ། །རི་ཁྲོད་ 
འདི་རུ་འཆི་ནུས་ན། །རྣལ་འབྱོར་བསམ་པ་རྫོགས་པ་ཡིན། | 
ང་གར་སོང་འདྲི་མི་མེད་པ་དང་། །འདིར་སོང་གཏད་སོ་མེད་ 
པ་རུ། །རི་ཁྲོད་འདི་རུ་འཆི་ནུས་ན། །རྣལ་འབྱོར་བསམ་པ་ 
རྫོགས་པ་ཡིན། །མི་མེད་ལུང་པའི་བྲག་ཕུག་ཏུ། །སྤྲང་པོ་ཤི་ 
བའི་སྨོན་ལམ་འདི། །འགྲོ་བའི་དོན་དུ་ཐེབས་པར་ཤོག ། 

ཐེབས་ན་བསམ་པ་རྫོགས་པ་ཡིན། །ཞེས་གསུངས་པ་རེད། 
འདི་དག་ཀྱང་ཚེ་བློས་བཏང་བའི་གསུང་མགུར་ཡིན། འདི་ 
ྣང་གིཆོས་བརྒྱདཟླས་གཏོངབའི་མན་ངག་གིསྙིངཔ་ལྟབུ་ནི 
འཆི་བ་མི་རྟག་པ་བསྒོམ་པ་ཉིད་ཡིན་ཀྱང་། རང་ཅག་གིས་དང་ 
པོར་དལ་འབྱོར་དོན་ཆེན་རྙེད་དཀའ་ནས་རིམ་གྱིས་བློ་སྦྱང་ན་ 
གནད་དུ་སྨིན་པ་ཡོང་། རྗེ་ཐམས་ཅད་མཁྱེན་པའི་ཞལ་ནས 
དལ་བའི་རྟེན་འདི་ཡིད་བཞིན་ནོར་ལས་ལྷག །འདི་འདྲ་རྙེད་པ་ 
ད་རེས་ཙམ་ཞིག་ཡིན། །རྙེད་དཀའ་འཇིག་སླ་ནམ་མཁའི་གློག་ 
དང་འདྲ། །ཚུལ་འདི་བསམས་ནས་འཇིག་རྟེན་བྱ་བ་ཀུན། 
སྦུན་པ་འཕྱར་བ་བཞིན་དུ་རྟོགས་གྱུར་ནས། །ཉིན་མཚན་ཀུན་ཏུ་ 
སྙིང་པོ་ལེན་པ་དགོས། །རྣལ་འབྱོར་ངས་ཀྱང་ཉམས་ལེན་དེ་ 
ལྟར་བྱས། །ཐར་འདོད་ཁྱེད་ཀྱང་དེ་བཞིན་བསྐྱང་འཚལ་ལོ། 
ཞེས་གསུངས་པ་ལྟར་འཇིག་རྟེན་ཆོས་བརྒྱད་བློས་བཏང་སྟེ་ 
སྒྲུབ་པ་ཉམས་ལེན་གཤའ་མ་ཞིག་ཡོང་བ་ལ་དལ་འབྱོར་དོན་ཆེ་ 
རྙེད་དཀའ་དང་། འཆི་བ་མི་རྟག་པ་གཉིས་ཀྱི་རྟོགས་པ་སྐྱེ་བ་ 

ཞིག་དགོས། དེ་སྐྱེས་ན་རི་ཐམས་ཅད་གསེར་དང་། ཆུ་ཐམས་ 
ཅད་འོ་མ། མི་ཐམས་ཅད་རང་གི་བྲན་དུ་གྱུར་ཀྱང་མི་མཁོ་བ་ 
` 'ལྟར་ཞེན་པ་གཏིང་ནས་ལོག་པ་ 
ག་ཡོང་། རྟོགས་པ་དེ་ཡང་ཐོས་བྱུང་གཞན་སྟོབས་ཀྱིས་སྐྱེས་ 
པས་མི་ཆོག་པར། བསམ་བྱུང་རང་སྟོབས་ཀྱིས་སྐྱེས་ན་གཞན་ 
དུ་མི་འགྱུར་བར་བརྟན་པོ་འོང་བ་ཡིན། དེ་ཡང་གཞུང་དུ། 
དལ་འབྱོར་རྙེད་དཀའ་ཞེས་པས་དལ་འབྱོར་ངོས་བཟུང་བ་ 
དང་། དོན་ཆེ་བ་བསམ་པ། རྙེད་དཀའ་བ་བསམ་པ་རྣམས་ 
བསྟན། དལ་བ་ནི་མི་ཁོམ་པ་བརྒྱད་དང་བྲལ་ཞིང་ཆོས་བྱེད་པ་ 
ལ་ཁོམ་པ་དང་། འབྱོར་བ་ནི་རང་མིར་སྐྱེས་ཤིང་སངས་རྒྱས་ 
ཀི་ཐསྟན་པའི་སྒར་ཞུགས་བསོགས་ཆེབ་སྒྲུབ་བའི་བྱི་ནང་གི་ 
མཐུན་རྐྱེན་རང་ལ་ཚང་བའམ་ལྡན་པ། ལུས་རྟེན་འདིར་ཕྱི་མའི་ 
དོན་སྒྲུབ་པ་ནས་སངས་རྒྱས་ཀྱི་གོ་འཕང་སྒྲུབ་པ་མན་ཆད་རང་ 
ལག་ན་ཡོད་པས་དོན་ཆེ་བ། རྙེད་དཀའ་བ་ལ་གསུམ་ལས་ 


¬ ‰--2. 


རྒྱུའི་སྒོ་ནས་དལ་འབྱོར་ཐོབ་པའི་རྒྱུ་ཚུལ་ཁྲིམས་རྣམ་པར་དག་ 

པ་བསྲུང་བ་སོགས་དཀོན་པས་འབྲས་བུ་དལ་འབྱོར་གྱི་རྟེན་ 
རྙེད་དཀའ། ངོ་བོའི་སྒོ་ནས་སྦྱིར་ངན་འགྲོ་ལས་བདེ་འགྲོ་ཉུང་། 
འགྲོ་བ་གཞན་ལས་སམི་ཉུང་། མིའི་ནང་ནས་འཛམ་བུའི་གླིང་པ་ 
ཉུང་། འཛམ་བུ་གླིང་པའི་ནང་ནས་ཀྱང་དལ་འབྱོར་ཐོབ་པ་ཤིན་ 
ཏུ་ཉུང་བས་རྙེད་དཀའ། དཔེའི་སྒོ་ནས་གསེར་གྱི་གཉའ་ཤིང་ 
བུ་ག་གཅིག་པ་ཞིག་རྒྱ་མཚོ་ཆེན་པོའི་ཁར་རྒྱ་མཚོའི་རླབས་ 
ཀྱིས་ཕྱོགས་ཀུན་ཏུ་ཁྱེར་བ་ལ། རུས་སྦལ་ལོང་བ་གཅིག་རྒྱ་ 
མཚོའི་གཏིང་དུ་གནས་པ་ལོ་བརྒྱ་རེའི་མཚམས་ནས་རྒྱ་མཚོའི་ 
ཁར་མགོ་རྡོག་ཙམ་དུ་ལན་རེ་འོང་བའི་མགྲིན་པ་གཉའ་ཤིང་གི་ 
བུ་ག་དང་འཕྲད་པ་སྲིད་མཐའ་ཙམ་ཡིན་པ་བཞིན་དུ་སངས་ 
རྒྱས་ཀྱི་བསྟན་པ་འཇིག་རྟེན་གྱི་ཁམས་གཞན་དང་གཞན་དུ་ངེས་ 
ཀྱིས་དར་བ་ལ། རང་མ་རིག་པས་མིག་ལྡོང་སྟེ་འཁོར་བའི་རྒྱ་ 
མཚོའི་གཏིང་དུ་གཏན་སྡོད་བྱས་ཀྱང་ད་རེས་དལ་འབྱོར་གྱི་མི་ 
ལུས་ཐོབ་པ་ནི་ཆེས་རྙེད་པར་དཀའ་བ་སྲིད་མཐའ་ཙམ་ཞིག་ 
རྙེད་པ་ཡིན། དེ་ལྟར་དལ་འབྱོར་དོན་ཆེ་ཞིང་རྙེད་པར་དཀའ་བ་ 

ལན་ཅིག་ཙམ་རྙེད་པའི་སྐབས་འདིར་སྙིང་པོ་ཁྱད་པར་ཅན་ཞིག་ 
ངེས་པར་ལེན་དགོས་པས་དེ་ནི་ཐེག་པ་ཆེན་པོའི་ཆོས་ཉམས་སུ་ 
ལེན་པ་ཁོ་ན་ཡིན། དེ་ཡང་ད་ལྟ་ཉིད་ནས་མ་བླངས་ན་རིང་པོར་ 
མི་ཐོགས་པར་འཆི་བ་མི་རྟག་པ་འོང་། འཆི་བ་དྲན་པའི་བློ་དེ་ 
ཡང་རང་གར་འཆི་བ་འོང་ལུགས་ཤེས་པ་ཙམ་དང་བསམ་པ་ 
ཙམ་གྱིས་འཆི་བ་གཤའ་མ་དྲན་པ་ཞིག་འོང་དཀའ་བས་བློ་ཞིབ་ 
ཏུ་སྦྱོང་བ་དགོས། གཞུང་འདིར་ཡང་ཚེ་ལ་ལོང་མེད་ཅེས་པས་ 
འཆི་བ་དྲན་ཚུལ་བསྟན་པ་ཡིན། དེ་ལ་འཆི་བ་དྲན་པའི་ཕན་ 
ཡོན། མ་དྲན་པའི་ཉེས་དམིགས། འཆི་བ་དྲན་ཚུལ་དངོས་ཀྱི་ 
རྩ་བ་གསུམ་དང་། རྒྱུ་མཚན་དགུ །ཐག་བཅད་པ་གསུམ། 
འཆི་བའི་རྣམ་པ་བསྒོམ་པ་རྣམས་ཡུན་བསྲིང་སྟེ་སྦྱང་ན་འཆི་བ་ 
འབྱུང་། འཆི་བ་མི་རྟག་པ་དྲན་པའི་བསམ་བྱུང་གི་བློ་ནམ་རྒྱུད་ 
ལ་སྐྱེས་པ་ན་ཆོས་དགེ་སྦྱོར་གྱི་རྐང་ཚུགས་ཞེས་པ་དེ་བྱུང་བ་ 
ཡིན། འཆི་བ་སྒོམ་ཚུལ་དང་། འོག་ནས་འབྲུང་བའི་སྐྱབས་ 

འགྲོ་ལས་འབྲས་ལ་སོགས་པའི་རྣམ་གཞག་རྒྱས་པ་ནི་བྱང་ 
ཆུབ་ལམ་གྱི་རིམ་པའི་ཁྲིད་ལས་བྱུང་བ་ལྟར་ཤེས་དགོས། 
གཞུང་འདིར་ངན་སོང་གི་སྡུག་བསྔལ་བསམ་པ་དང་། སྐྱབས་ 
འགྲོའི་ཆོས་སྐོར་རྣམས་ཚིག་ཟིན་ལ་དངོས་སུ་མ་གསུངས་ 
ཀྱང་། ཤུགས་ལ་བསྟན་པ་ཡིན་གསུངས། 


ཕྱི་མའི་སྣང་ཤས་ལྡོག་ཚུལ། 
༈ གཉིས་པ་ཕྱི་མའི་སྣངཤས་ལྡོག་ཚུལ་ནི། ལས་འབྲས་ 
མི་བསྒྲུ་འཁོར་བའི་སྡུག་བསྔལ་རྣམས། །ཡང་ཡང་བསམས་ 
པས་ཕྱི་མའི་སྣང་ཤས་ལྡོག །ཅེས་པས་བསྟན་ཏེ། རང་ཕྱི་མར་ 
ཚངས་པ་བརྒྱན་བྱིན་དང་འཁོར་ ར་ལྟ་བུའི་ལུས་ལོངས་སྤྱོད་ 
སོགས་གནས་དང་ཡོ་བྱད་ཕུན་སུམ་ཚོགས་པའི་བདེ་སྐྱིད་ 
བཟང་པོ་ ག་བྱུང་ན་སྙམ་པ་ནི་ཕྱི་མའི་སྣང་ཤས་ཡིན། ཀུན་ 
སློང་སེམས་ཅན་གྱི་དོན་བྱ་རྒྱུའི་བསམ་བློ་ མེད་པར། དག་ཞིང་ 
དུ་སྐྱེས་ན་སྡུག་བསྔལ་མི་སྱོང་བས་རང་སྐྱིད་པ་འོང་སྙམ་པ་ཚོ་ 


ཕྱི་མའི་སྣང་ཤས་ལྡོག་ཚུལ། ༠ 
ཡང་ཕར་དེད་ན་ཕལ་ཆེར་ཕྱི་མའི་སྣང་ཤས་ཀྱི་དབང་དུ་འགྲོ་ 
ཚོད་སྣང་། ལམ་རིམ་དུ་སྐྱེས་བུ་ཆུང་ངུའི་ལས་འབྲས་ཀྱིས་ཚེ་ 
འདི་དང་། འབྲིང་གིས་ཕྱི་མའི་སྣང་ཤས་ལྡོག་ཚུལ་གསུངས་ 
ཀྱང་། ལམ་གཙོ་འདིར་དལ་འབྱོར་དང་མི་རྟག་པས་ཚེ་འདི་ 
དང་། ལས་འབྲས་དང་འཁོར་བའི་སྡུག་བསྔལ་བསམ་པ་ 
གཉིས་ཟུང་འབྲེལ་གྱིས་ཕྱི་མའི་སྣང་ཤས་ལྡོག་ཐབས་སུ་ 
གསུངས་པའི་གནད་གཅིག་ནི་ལས་འབྲས་ཕྲ་ཞིང་ཕྲ་བ་ཡིན་ 
པས་འཁོར་བ་ལས་གཏན་ནས་མ་ཐར་ན་སླར་ཡང་སྡིག་པའི་ 
འབྲས་བུས་འཁོར་བར་འཁོར་བས་དང་། གཅིག་ནི་འཁོར་བ་ 
ལས་ལྡོག་པ་ལ་མ་རིག་པས་ཀུན་ནས་བསླངས་པའི་ལས་ཀྱི་ 
རིགས་མཐའ་དག་ལྡོག་དགོས་པས་དེའི་དོན་དུ་མཛད་པ་ཡིན། 
དེས་ན་འཁོར་བ་ལས་ཐར་བ་ལ་དཀར་ནག་གི་ལས་འབྲས་ལ་ 
བླང་དོར་དགོས། དེ་ལ་དང་པོར་ལས་འབྲས་ལ་ཡིད་ཆེས་ 
དགོས། དེ་ལ་ལས་འབྲས་བསམ་དགོས། བསམ་ཚུལ་ཡང་ 
སངས་རྒྱས་ཀྱིས་ལས་ངེས་པའི་ཚུལ། ལས་འཕེལ་ཆེ་བ། 

ལས་མ་བས་པ་དང་མི་འཕྲད་པ། བྱས་པ་ཆུད་མི་ཟ་བ་སྟེ་ལས་ 
ཀྱི་ཚུལ་བཞིའི་སྒོ་ནས་གསུངས་པ་རྣམས་ཞིབ་ཏུ་བསམ་ན་ལས་ 
འབྲས་ལ་ཡིད་ཆེས་ཀྱི་དད་པ་སྐྱེས་ཏེ་བླང་དོར་ལག་ལེན་བྱེད་ 
པ་རང་ཤུགས་ཀྱིས་འོང་བ་ཡིན། ལམ་རིམ་དུ་མི་རྟག་པའི་རྗེས་ 
སུ་ངན་སོང་གསུམ་དང་སྐྱབས་འགྲོ་སྐོར་གསུངས་ཤིང་། 
གཞུང་འདིའི་ཡང་དགོངས་པ་ལྟར་ད་རེས་ལམ་རིམ་ནས་ཁ་ 
བསྐང་སྟེ་ཅུང་ཟད་ཞུ་ན། འཆི་བའི་འོག་ཏུ་རྣམ་ཤེས་མར་མེ་ཤི་ 
ཚྭ་ཚུམ་ཡེན། མི་ནང་ཐན་ བཞྲཀ་ཝན་ནཊ སྒི་ས་དེ 
ཡང་ངན་བླགོ་དང་ཐདི་བློ་གཉིས་ཡིན། དེ་གཉིས་གང་དུ་ྱེ 
རང་ལ་རང་དབང་མེད་པར་ལས་ཀྱི་རྗེས་སུ་འགྲོ་དགོས་པས་ 
དགེ་བས་བདེ་འགྲོ་དང་མི་དགེ་བས་ངན་འགྲོར་འཕེན། དེ་ 
ཡང་ལས་མི་དགེ་བ་ཆེན་པོས་དམྱལ་བ། འབྲིང་གིས་ཡི་ 
དྭྭགས། ཆུང་ངུས་དུད་འགྲོར་སྐྱེ། ལས་དགེ་བ་ཆེན་པོས་ 
ཁམས་གོང་མ་གཉིས་ཀྱི་ལྟ། འབྲིང་གིས་འདོད་པའི་ལྷ། ཆུང་ 
ངུས་འདོད་ཁམས་ཀྱི་མིར་སྐྱེ་བ་ཡིན། དེ་ལྟར་ཡང་དཔལ་ 


ཕྱི་མའི་སྣང་ཤས་ལྡོག་ཚུལ། 6 
མགོན་ཀླུ་སྒྲུབ་ཀྱིས། མི་དགེ་བ་ལས་སྡུག་བསྔལ་ཀུན། །དེ་ 
བཞིན་ངན་འགྲོ་ཐམས་ཅད་དོ། །དགེ་ལས་བདེ་འགྲོ་ཐམས་ 
ཅད་དང་། །སྐྱེ་བ་ཀུན་ཏུ་བདེ་བ་དག །ཅེས་གསུངས། དེ་ལྟར་ 
ན་རང་རེ་ལ་དགེ་བ་ནི་སྟོབས་ཆུང་ཞིང་མི་དགེ་བ་ནི་ཤིན་ཏུ་ 
སྙོབས་ཆེ་བས་འདི་གའི་ངང་ནས་འཆི་ན་ནི་ཕྱི་མར་ངན་འགྲོར་ 
སྐྱེ་བ་ཐག་ཆོད། ངན་སོང་དུ་སྐྱེས་ཚེ་དམྱལ་བ་པ་ལ་ཚ་གྲང་ 
བཅོ་བསྲེག་ལ་སོགས་པ་དང་། ཡི་དྭགས་ལ་བཀྲེས་སྐོམ་ངལ་ 
འཇིགས་ལ་སོགས་པ་དང་། དུད་འགྲོ་ལ་གླེན་ཞིང་གཏི་མུག་ 
པ་དང་། བཀོལ་སྦྱོད་ལ་སོགས་པའི་སྡུག་བསྔལ་བཟོད་གླགས་ 
མེད། དེ་ལྟ་བུའི་ངན་སོང་དུ་མི་འགྲོ་བའི་ཐབས་སུ་དཀོན་ 
མཆོག་གསུམ་ལ་སྙིང་ནས་སྐྱབས་བཅོལ། ལས་འབྲས་ཀྱི་བླང་ 
དོར་ལ་ཚུལ་བཞིན་དུ་འབད་དགོས། སྐྱབས་འགྲོའི་བསླབ་བྱའི་ 
གཙོ་བོ་ཡང་ལས་འབྲས་ལྭ་བླང་དོར་བྱེད་པ་འདི་ཡིན། ལས་ 
འབྲས་འདི་མ་བསྲུངས་ན་ངན་འགྲོར་སྐྱེ་བ་ཐག་ཆོད་ཆོད་པ་ 
རེད། དེ་ཡང་རང་ཅག་ཕལ་ཆེ་བ་འདི་ཆོས་རང་གིས་མ་ཤེས་ 


66 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


པ་གཅིག་པུས་ངན་སོང་དུ་སོང་བ་མིན་ཡང་། ཆོས་ཤེས་ཀྱང་ 
ལག་ཏུ་མ་བླངས་པ་དང་། ལས་འབྲས་ཁྱད་དུ་བསད་པས་ངན་ 
སོང་དུ་འགྲོ་བ་ཆེས་མང་བ་ཡིན། ལས་འབྲས་ཁྱད་དུ་བསད་ན་ 
མཁས་པ་དང་བཙུན་པ་ཇི་འདྲ་ཞིག་ཡིན་ཀྱང་ངན་སོང་དུ་འགྲོ ། 
ལས་འབྲས་འདི་ལ་ནན་ཏན་མ་བྱས་ན། མཁས་པ་སྡེ་སྣོད་ 
འཛིན་པ་དང་། གྲུབ་པ་ཐོབ་པའི་རྣལ་འབྱོར་པ་དང་། མངོན་ 
ཤེས་དང་རྫུ་འཕྲུལ་ལ་མངའ་བརྙེས་པ་ཡིན་ཀྱང་སྡུག་བསྔལ་ 
སྱོང་དགོས་པ། དཔེར་ན་དགེ་སློང་ལེགས་སྐང་གྱི་བློར་སྡེ་སྣོད་ 
བཅུ་གཉིས་དང་། ལྷས་བྱིན་གྱི་བློར་ཆོས་ཕུང་གཅིག་ཡོད་པས་ 
ཀྱང་མ་ཕན་པར་དམྱལ་བར་སྐྱེས་པ་དེ་ཆོས་ཤེས་ཀྱང་ཉམས་སུ་ 
མ་བླངས་པ་དང་། ལས་འབྲས་ཁྱད་དུ་བསད་པ་དང་། ལས་ 
འབྲས་ལ་དད་པ་མ་སྐྱེས་པ་ལས་བྱུང་བ་དང་འདྲ་སྟེ་དེ་ལྟ་བུའི་ 
སྔོན་བྲུང་གི་ལོ་རྒྱུས་ཆེས་མང་དུ་ཡོད་པ་ལས་ཤེས། དེས་ན་ 
འདིར་ལས་འབྲས་སྤྱིར་བསམ་པ་ལ་བཞི་ལས། རྒྱུ་དགེ་བ་ 
བྱས་པའི་འབྲས་བུ་བདེ་བ་ཁོ་ན་ལས་སྡུག་བསྔལ་མི་འབྲུང་། 

རྒྱུ་མི་དགེ་བ་བྱས་པའི་འབྲས་བུ་སྡུག་བསྔལ་ཁོ་ན་ལས་བདེ་བ་ 
མི་འབྱུང་བས་ལས་ངེས་པའི་ཚུལ། རྒྱུ་དགེ་སྡིག་གཉིས་ཆུང་ 
ངུ་ངེ་ལས་མ་བྱས་ཀྱང་། འབྲས་བུ་བདེ་སྡུག་གཉིས་ཀ་ཤིན་ཏུ་ 
སྟོབས་ཆེན་པོ་འབྲུང་བས་ལས་འཕེལ་ཆེ་བ། རྒྱུ་དགེ་སྡིག་ 
གཉིས་མ་བྱས་ན། འབྲས་བུ་བདེ་སྡུག་གང་ཡང་མི་སྱོང་བས་ 
ལས་མ་བྱས་པ་དང་མི་འཕྲད་པ། རྒྱུ་དགེ་སྡིག་གཉིས་ 
བསགས་པ་དེ་དགེ་བ་ཁོང་ཁྲོ་སོགས་ཀྱིས་མ་བཅོམ་ཞིང་། 
སྡིག་པ་གཉེན་བོས་མ་བཅོམ་ན་ལས་བྱས་པ་ཆུད་མི་ཟ་བ་ཡིན། 
དེ་ཡངདགེ་སྡིགགཉིས་ཀ་ཞིངགི་སྒོནས་སྟོབས་ཆེ་བ་དང་། 
དེ་བཞིན་དུ་བསམ་པ་དང་། དངོས་པོ་དང་། རྟེན་གྱི་སྒོ་ནས་ 
སྟོབས་ཆེ་བར་གསུངས་པ་རྣམས་ལ་ཡིད་ཆེས་ཀྱི་དད་པ་བརྟན་ 
པོ་སྐྱེད་དེ། ལས་འབྲས་ཕྲ་ཞིང་ཟབ་པའི་ཚུལ་རྣམས་ཞིབ་ཏུ་ 
བསམས་ནས་ལག་ལེན་བྱེད། ལག་ཏུ་ལེན་པ་ན་བསྲུང་ས་ནི་ 
ིདགེ་བཅ་སྤོང་གིསྟེང་ནས་བསྲུང་དགོས། འཇིག་རྟན་པའི་ 
ཡང་དག་པའི་ལྟ་བ་ཞེས་པའང་འདི་ཡིན། འདི་སེར་སྐྱ་ཚང་ 

མས་ཉམས་སུ་ལེན་དགོས་ཏེ། འཇིག་རྟེན་པ་ཞེས་པ་དེ་ཁྱིམ་པ་ 
སྐྱ་བོ་གཅིག་པུ་ལ་གསུངས་པ་མིན་ཅིང་། འཕགས་ལམ་མ་ 
ཐོབ་བར་དུ་ཚང་མ་སོ་སོ་སྐྱེ་བོ་ཡིན་པས་སོ་སྐྱེ་ཡིན་ན་འཇིག་ 
རྟེན་པ་ཡིན་པས་ཁྱབ། དེས་ན་ཆོས་ལག་ལེན་ལས་འབྲས་ནས་ 
བྱ་དགོས། དེ་ཡང་ལམ་གླི་འགོ་ བཤེས་གཉེན་བསྟེན་ཚུལ། 
ལམ་རིམ་གྱི་འགོ་དལ་འབྱོར། སྒོམ་གྱི་འགོ་ཀུན་སློང་། ཆོས་ 
ལག་ལེན་གྱི་འགོ་ལས་འབྲས་ནས་ཚུགས་པ་ཡིན་གསུངས། 
དེའི་ཕྱིར་རང་གི་སྒོ་གསུམ་ཉེས་པས་མ་གོས་པ་བྱེད། བརྒྱ་ལ་ 
གོས་ནའང་བཤགས་པས་འདག་པར་བྱེད་དགོས། སྤྱིར་ལས་ 
འབྲས་བསམས་པས་ཕྱི་མའི་སྣང་ཤས་ལྡོག་ནུས་ཀྱང་། གཙོ་བོ་ 
ནི་འཁོར་བའི་སྡུག་བསྔལ་བསམ་པ་འདི་ཡིན། ངེས་འབྱུང་ནི་ 
སྦྱིར་དམྱལ་བ་ཡང་སོས་པའི་སྡུག་བསྔལ་བསྒོམས་ནས་དེ་ལ་ 
ཡིད་སྐྲག་པ་སྐྱེས་པ་ན་ངེས་འབྱུང་གི་སྣེ་དང་པོ་སྐྱེ་ཡང་། ངེས་ 
འབྱུང་གི་རྩལ་ཡོངས་སུ་རྫོགས་པ་ནི་འཁོར་བའི་ཕུན་ཚོགས་ 
ལའང་ཞེན་པ་ལོག་པ་ན་རྫོགས་པ་ཡིན། འཁོར་བའི་སྡུག་ 

བསྔལ་བསམ་པ་ལ། སྤྱིར་བསམ་པ་དང་སོ་སོར་བསམ་པ་ 
གཉིས་ལས། འཇམ་དཔལ་ཞལ་ལུང་ལ་སོ་སོར་བསམ་པ་ 
སྔོན་དང་། སྤྱིར་བསམ་པ་རྗེས་སུ་གསུངས་ཤིང་། བདེ་མྱུར་ 
ལ་སྤྱིར་བསམ་པ་སྔོན་དང་། སོ་སོར་བསམ་པ་རྗེས་སུ་ 
གསུངས་པ་དེ་རེ་རེ་ལའང་གནད་རེ་ཡོད། ད་ལམ་ཞལ་ལུང་ 
ལྟར་ཞུ་ན། སྐྱབས་འགྲོ་དང་ལས་འབྲས་ཀྱི་བླང་དོར་ལ་འབད་ 
པས་ངན་སོང་ལས་ཐར་ཡང་། འཁོར་བ་འདི་ལས་གཏན་ནས་ 
ཐངབ་ཞིག་མླགུའ་ཉ་ཏན་སོ་འཛཱུཾ་ཀཱསཾ་ཏཱ། ཨརའ་ཏེ་ཞནེ་ 
འགྲོའི་ རྟེན་བཟང་ པོ་ཞིག་ཐོབ་ ཀྱང་སྡུག་བསྔལ་ ཁོ་ན་ལས་མ་ 
འདས་ཏེ། མི་ ལ་སྐྱེས་ ཀྱང་སྐྱེ་བའི་ སྡུག་བསྔལ། རྒ་བའི་ སྡུག་ 
བསྔལ། ན་བའི་སྡུག་བསྔལ། འཆི་བའི་སྡུག་བསྔལ། གཉེན་ 
སྡུག་པ་དང་བྲལ་བའི་སྡུག་བསྔལ། དགྲ་མི་སྡུག་པ་དང་ཕྲད་ 
པའི་སྡུག་བསྔལ། འདོད་པའི་དངོས་པོ་བཙལ་ཀྱང་མི་རྙེད་ 
པའི་སྡུག་བསྔལ་སོགས་དང་། ལྷ་མ་ཡིན་དུ་སྐྱེས་ན་འཐབ་རྩོད་ 
དང་། ཕྲག་དོག་གིས་ཡིད་གདུངས་པ་དང་། ལུས་བཅད་པ་ 


70 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


དང་དྲལ་བ་སོགས་ཀྱི་སྡུག་བསྔལ། ལྷར་སྐྱེས་ཀྱང་འདོད་ལྷ་ 
ལ་སྐྱེས་ན། འཆི་ལྟས་ཕོག་པ་དང་གནས་འོག་མར་ལྟུང་པ་ལ་ 
སོགས་པའི་སྡུག་བསྔལ་ཆེ་ཞིང་། ལྷ་རྣམས་ཀྱང་ཕལ་ཆེར་ཤི་ 
ནས་ངན་འགྲོར་འགྲོ་སྟེ་སྔོན་དགེ་བ་བསགས་པའི་ལས་བཟང་ 
པོ་ནི་ལྟའི་བདེ་སྐྱིད་དེས་འཛད། རྟེན་དེ་ལ་དགེ་བ་ནི་གསར་དུ་ 
མི་གསོག་ཅིང་། མི་དགེ་བ་ནི་ཆགས་སོགས་ཉོན་མོངས་པ་ 
སྙོབས་ཆེན་ཡོད་པས་དེས་ངན་སོང་དུ་འཕེན་པ་ཡིན། ཁམས་ 
གོང་མའི་ལྟར་སྐྱེས་ན་སྡུག་བསྔལ་མངོན་འགྱུར་བ་མེད་ཀྱང་ 
ཁྱབ་པ་འདུ་བྱེད་ཀྱི་སྡུག་བསྔལ་གྱི་རང་བཞིན་ཅན་ཡིན་པ་དང་། 
གནས་པ་ལ་རང་དབང་མེད་པས་ནམ་ཞིག་སྔར་གྱི་ལས་བཟང་ 
པོའི་འཕེན་པ་དེ་ཟད། ལས་ངན་པ་ཞིག་དང་ཕྲད་ནས་ངན་ 
འགྲོར་འགྲོ །དེ་ལྟར་ན་འཁོར་བའི་ཕུན་ཚོགས་ཇི་ལྟར་བྱུང་ 
ཡང་ཡིད་གཏན་མེད་པས་མཐོ་སྲིད་རྩེར་སྐྱིས་ཀྱང་དམའ་ 
དམྱལ་བའི་ཟངས་ཁ་ན་ཡོད་པ་དང་ཁྱད་མེད་པ་ཡིན། སྡུག་ 
བསྔལ་སྤྱིར་བསམ་པ་ལ་ལམ་རིམ་ཆེན་མོར་སྡུག་བསྔལ་བརྒྱད་ 


ཕྱི་མའི་སྣང་ཤས་ལྡོག་ཚུལ། 71 
བསམ་པ་དང་། དྲུག་བསམ་པ། གསུམ་བསམ་པ་རྣམས་ 
གསུངས་ཀྱང་དང་པོ་བརྒྱད་ནི་མི་ལ་སྦྱར། ཕྱི་མ་གསུམ་མཇུག་ 
བསྡུ་ལ་གསུངས་པས། དེས་ན་སྡུག་བསྔལ་དྲུག་བསམ་པ་ལ་ 
སྡུག་བསྔལ་དྲུག་ནི། ངེས་པ་མེད་པའི་ཉེས་པ། ངོམས་པ་མེད་ 
པའི་ཉེས་པ། ལུས་ཡང་ནས་ཡང་དུ་འདོར་བའི་ཉེས་པ། ཡང་ 
ཡང་ཉིང་མཚམས་སྦྱོར་བའི་ཉེས་པ། ཡང་ཡང་མཐོ་དམན་དུ་ 
འགྱུར་བའི་དེ། གྲོགས་མེད་པའི་དེ་བཅས་ལམ་རིམ་ལྟར་ཡིན། 
འཇིག་རྟེན་འདི་ན་འདོད་པས་མི་ངོམས་པ་འདི་ལས་སྐྱོན་ཆེ་བ་ 
མི་འདུག་ཅེས་རྒྱལ་པོ་ང་ལས་ནུས་ཀྱང་ཞལ་ཆེམས་སུ་མཛད། 
རང་རེ་རབ་བྱུང་རྣམས་ལ་ཀློག་པ་ཐོས་བསམ་དང་། སྤོང་བ་ 
བསམ་གཏན་ཏི་བྱ་བ་འདི་གཉིས་ལས་མེད། སྤོང་བ་ཞེས་ཚུལ་ 
ཁྲིམས་བསྲུང་བ་ལ་བྱ། འདི་གཉིས་ལས་མི་འདའ་བ་ཞིག་བྱུང་ 
ན་མཁས་པ་དང་གྲུབ་ཐོབ་གཉིས་ཀ་འཛོམས་པ་ཞིག་འོང་། 
འདི་གཉིས་མེད་ན་དོན་མང་བ། བྱ་བ་མང་བ་ལ་ཤོར་ནས་ཆོས་ 


གང་ཡང་མི་འབྱུང་། དེ་ཡང་འདོད་ཆུང་ཆོག་ཤེས་མ་བསྟེན་ 


72 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


པའི་སྐྱོན་རེད། འདིར་སྡུག་བསྔལ་གསུམ་གསུངས་པས། 
ཟག་བཅས་ཀྱི་ཚོར་བ་སྡུག་བསྔལ་ཐམས་ཅད་སྡུག་བསྔལ་ཀྱི་ 
སྡུག་བསྔལ་དང་། ཟག་བཅས་ཀྱི་ཚོར་བ་བདེ་བ་ཐམས་ཅད་ 
འགྱུར་བའི་སྡུག་བསྔལ་ཡིན། དེ་ནི་དཔེར་ན་ཚ་བས་གདུངས་ 
ཚེ་བསིལ་བ་དང་། གྲང་བས་གདུངས་ཚེ་དྲོ་བ་དང་འགྲོ་སྡོད་ 
སོགས་ལ་བདེ་བར་སྣང་ཡང་། དེ་བདེ་བ་རང་མཚན་པ་སྟེ་ངོ་ 
ོ་ཉིད་ཀི་དེ་བམཡིནཏེདེཡནན་ད་དུང་ཇི་ཙམ་བསྟེན་ཀྱང 
བདེ་བ་ཆེ་རུ་འགྲོ་དགོས་པ་ལ་དེ་མི་འགྲོ་བར་སླར་དེ་ལས་སྡུག་ 
བསྔལ་འབྱུང་བ་དེ་བདེ་བ་རང་མཚན་པ་མིན་པའི་རྟགས་རེད། 
འགྱུར་བའི་སྡུག་བསྔལ་ཡང་དེ་ལ་ཟེར། རིགས་དྲུག་གང་དུ་ 
སྐྱེས་ཀྱང་སོ་སོའི་ཉེར་ལེན་གྱི་ལུས་གྲུབ་ཙམ་ནས་དེ་དང་དེའི་ 
སྡུག་བསྔལ་རང་ཆས་སུ་ཡོད་པ་ནི་ཁྱབ་པ་འདུ་བྱེད་ཀྱི་སྡུག་ 
བསྔལ་ཡིན། ཉེར་ལེན་གྱི་ཕུང་པོ་འདི་གྲུབ་ཕྱིན་ཆད་ཚེ་འདིའི་ 
སྐྱི་རྒ་ན་འཆི་ལ་སོགས་པའི་སྡུག་བསྔལ་ཚང་མ་ཡོང་སའི་རྟེན་ 
བྱེད། ཚེ་འདི་ཕྱི་གཉིས་ཀར་སྡུག་བསྡལ་གྱི་སྡུག་བསྔལ་དང་། 


ངེས་འབྱུང་དེ་སྐྱེས་པའི་ཚད། 73 
འགྱུར་བའི་སྡུག་བསྔལ་གཉིས་འདྲེན་བྱེད་ཀྱི་སྣོད་ལྟ་བུར་བྱེད་ 
པས་ན། ཟག་བཅས་ཉེར་ལེན་གྱི་ཕུང་པོའི་སྐྱེ་བ་ལེན་མི་དགོས་ 
པ་ཞིག་མ་བྱུང་ན་ཚེར་མའི་མལ་དུ་ཉལ་བ་ལྟར་སྡུག་བསྔལ་ཁོ་ 
ན་ལས་མེད། འཁོར་བ་ལས་ཐར་ཞེས་པ་ཡང་ལུང་པ་གཅིག་ 
ནས་གཞན་ཞིག་ཏུ་ཐར་བ་ལྟ་བུ་ལ་མི་ཟེར་གྱི། འཁོར་བ་ནི་ཟག་ 
བཅས་ཉེར་ལེན་གྱི་ཕུང་པོའི་རྒྱུན་ནམ་ཆ་དེ་ལ་བྱ་བས། དེ་ 
བདག་མེད་རྟོགས་པའི་ཤེས་རབ་ཀྱིས་རྩ་བ་ནས་རྒྱུན་བཅད་པ་ 
ན་འཁོར་བ་ལས་ཐར་པ་ཞེས་ཟེར་བ་ཡིན། དེས་ཕྱི་མའི་སྣང་ 


ཤས་ལྡོག་ཚུལ་བཤད་ཟིན་ནས། 
ངེས་འབྱུང་དེ་སྐྱེས་པའི་ཚད། 


༈ གསུམ་པ་ངེས་འབྱུང་དེ་སྐྱེས་པའི་ཚད་ནི། དེ་ལྟར་ 


གོམས་པས་འཁོར་བའི་ཕུན་ཚོགས་ལ། །ཡིད་སྤོན་སྐད་ཅིག་ 
ཙམ་ཡང་མི་སྐྱེ་ཞིང་། །ཉིན་མཚན་ཀུན་ཏུ་ཐར་པ་དོན་གཉེར་བློ།། 


74 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


བྲུང་ན་དེ་ཚེ་ངེས་འབྱུང་སྐྱེས་པ་ལགས། །ཞེས་པས་བསྟན། 
དེ་ལྟར་མི་རྟག་པ་དང་། ངན་སོང་དང་། ལས་འབྲས་དང་། 
བདེ་འགྲོའི་སྡུག་བསྔལ་རྣམས་བསམས་པས། འཁོར་བ་འདི་ 
ལས་གཏན་ནས་ཐར་པ་ཞིག་མ་བྱུང་ཕྱིན་ལྷའི་བདེ་སྐྱིད་ཐོབ་ཀྱང་ 
སྡུག་བསྔལ་ཁོ་ན་ལས་སྙིང་པོ་མེད་པར་མཐོང་བ་མ་ཟད་ཚངས་ 
བ་བརྒྱ་བྱིན་དང་འཁོར་ལོས་སྒྱུར་བའི་རྒྱལ་བོའི་དཔལ་འབྱོར་ 
ལའང་ཡིད་སྨོན་སྐད་ཅིག་ཙམ་ཡང་མི་སྐྱེས་ཞིང་། ཉིན་མཚན་ 
ཀུན་ཏུ་ཞེས་པ་དཔེར་ན། སེམས་ཁྲལ་ཆེན་པོ་ཡོད་པའི་མི་དེས་ 
མཚན་མོ་གཉིད་ནམ་སད་རེས་ཀྱང་དེ་ལྟང་ལྷང་དྲན་པ་ལྟར་ནམ་ 
བསམས་ཀྱང་ངམ་ངམ་ཤུགས་ཀྱིས་ཐར་པ་དོན་གཉེར་གླི་བློ་ 
བཅོས་མ་མ་ཡིན་པ་སྐྱེས་པ་ནི་ངེས་འབྱུང་སྐྱེས་པའི་ཚད་ཡིན། 
ལམ་གཙོ་འདིར་དལ་འབྱོར་རྙེད་དཀའ་ནས་ངེས་འབྱུང་གི་བར་ 
གྱི་ཆུང་འབྲིང་གི་ལམ་རྣམས་ངེས་འབྱུང་གི་ཁོངས་སུ་བསྡུ་བ་ནི་ 
གཞུང་འདིའི་ཁྱད་ཆོས་རེད། ངེས་འབྱུང་ནི་སྟིང་རྗེ་ཆེན་པོའི་རྒྱུ་ 
ཐུན་མོང་མ་ཡིན་པ་ཡིན་པས་སྙིང་རྗེ་འདི་འོང་བ་ལ་སྔོན་དུ་ངེས་ 

འབྱུང་གི་བསམ་པ་བཅོས་མ་མ་ཡིན་བ་ཞིག་སྐྱེ་དགོས། རང་ 
སྡུག་བསྔལ་གྱིས་མནར་ཚུལ་བསམས་པས་བ་སྤུ་གཡོ་འགུལ་ 
མེད་པ་ཞིག་ལ་སེམས་ཅན་གཞན་སྡུག་བསྔལ་གྱིས་མནར་བ་ལ་ 
མི་བཟོད་པའི་སྙིང་རྗེ་འོང་ས་མེད་དེ། སྤྱོད་འཇུག་ལས། 
སེམས་ཅན་དེ་དགྲ་རམས་ལ་སྡོན། །རང་གི་དོན་དུ་འདི་འདྲའི་ 
སེམས། །རྨི་ལམ་དུ་ཡང་མ་རྨིས་ན། །གཞན་གྱི་དོན་དུ་ག་ལ་ 
སྐྱི །ཞེས་གསུངས། དེ་ཡང་རང་སྟེང་དུ་བསྒོམ་པ་ངེས་ 
འབྲུང་དང་། གཞན་སྙེང་དུ་བསྒོམ་པ་སྙིང་རྗེ་ཡིན། འདི་སྐྱེ་བ་ 
ལ་འཇམ་མགོན་ཙོང་ཁ་པའི་ལེགས་གསུང་བྱང་ཆུབ་ལམ་རིམ་ 
ལ་ཐོས་བསམ་གྱིས་ཞུགས་ཏེ་བློ་སྦྱང་དགོས། རང་ཅག་རྣམས་ 
ཆགས་སོགས་ཉོན་མོངས་པ་ཇེ་འཕེལ་དུ་འགྲོ་བ་འདི་སྐྱེས་བུ་ 
ཆུང་འབྲིང་གི་ལམ་ཙམ་ལའང་བློ་མ་སྦྱངས་པའི་སྐྱོན་ཡིན་པས། 
བློ་གྲོས་དང་ལྡན་པ་རྣམས་ཀྱིས་མངོན་ཤེས་དང་། རྫུ་འཕྲུལ། 
གནས་སྒོ་འབྱེད་ཟེར་བ་སོགས་བོན་དང་མུ་སྟེགས་པ་ལྟ་བུས་ 
ཀྱང་བྱ་བར་ནུས་པའི་ལོག་ཆོས་ལ་ཡིད་མི་ཕྱོགས་པར་བསྟན་ 


7° ལམ་གཙོའི་ཟིན་བྲིས་ལམ་བཟང་སྒོ་འབྱེད། 


པ་སྤྱིའི་གནད་ལུང་སྡེ་སྣོད་གསུམ་དང་། ལམ་བསླབ་པ་གསུམ་ 
གྱི་སྙིང་པོ་བསྡུས་པ་ནི་བྱང་ཆུབ་ལམ་རིམ་འདི་ཡིན་པས་འདི་ 
ལ་ཐོས་བསམ་སྒོམ་གསུམ་བྱ་དགོས། ལམ་གྱི་རིམ་པ་འདི་ལ་ 
ཞུགས་ན་ཞི་གནས་དང་ལམ་གཙོ་རྣམ་གསུམ། སྔགས་ཀྱི་རིམ་ 
པ་གཉིས་མན་ཆད་འཁྲུལ་མེད་ཅིག་རྙེད་དེ་འོང་བས་སངས་ 
རྒྱས་ཀྱི་གོ་འཕང་ཐོབ་པའི་རེ་བའང་འདི་ནས་བྱར་ཡོད། སྙིང་ 
རྗེ་ཆེན་པོ་མ་སྐྱེས་ན་བྱང་ཆུབ་ཀྱི་སེམས་རྒྱུད་ལ་སྐྱེ་ཐབས་མེད་ 
པས་སྟིང་རྗེ་ཆེན་པོ་རྒྱུད་ལ་སྐྱེ་བ་གལ་ཆེ་གསུངས། 


སེམས་བསྐྱེད་དགོས་བའི་རྒྱུ་མཚན། 
༈ གཉིས་པ་ལ་གསུམ། སེམས་བསྐྱེད་དགོས་པའི་རྒྱུ་ 
མཚན། སེམས་དེ་བསྐྱེད་པའི་ཚུལ། སེམས་དེ་སྐྱེས་པའི་ཚད་ 
དོ། །དང་པོ་ནི། ངེས་འབྱུང་དེ་ཡང་རྣམ་དག་སེམས་བསྐྱེད་ 
ཀྱིས། །ཟིན་པ་མེད་ན་བླ་མེད་བྱང་ཆུབ་ཀྱི། །ཕུན་ཚོགས་བདེ་ 
བའི་རྒྱུ་རུ་མི་འགྱུར་བས། །བློ་ལྡན་རྣམས་ཀྱིས་བྱང་ཆུབ་ 


སེམས་བསྐྱེད་དགོས་པའི་རྒྱུ་མཚན། 77 


སེམས་མཆོག་བསྐྱེད། །ཅེས་པས་བསྟན་ཏེ། དེ་ལྟ་བུའི་ངེས་ 
འབྱུང་གི་བསམ་པ་ཤུགས་དྲག་ཡོད་ཀྱང་། དགེ་བ་གང་བྱས་ 
ཐར་པའི་རྒྱུ་ལས་ཐམས་ཅད་མཁྱེན་པའི་རྒྱུར་མི་འགྲོ་སྟེ། ངེས་ 
འབྱུང་ནི་ཉན་རང་ལའང་ཡོད་པས་སོ། །དེས་ན་འཚང་རྒྱ་བ་ལ་ 
ཐོག་མར་ལམ་གཙོ་གསུམ་དང་། དེའི་ནང་ནས་ཀྱང་བྱང་ཆུབ་ 
ཀྱི་སེམས་འདི་སྐྱེ་དགོས། བྱང་ཆུབ་ཀྱི་སེམས་རིན་པོ་ཆེ་འདི་ 
མེད་ན་མངོན་ཤེས་དང་རྫུ་འཕྲུལ་སོགས་ཇི་ཙམ་ཡོད་ཀྱང་ཐེག་ 
ཆེན་པའི་གྲལ་དུ་མི་ཚུད་ཅིང་། སེམས་ཅན་ཐམས་ཅད་སྲིད་ 
ཞིའི་རྒུད་པ་མཐའ་དག་ལས་དགྲོལ་བའི་བྱང་ཆུབ་ཀྱི་རྒྱུར་ 
གཏན་ནས་མི་འགྲོ་བས་ཕུན་ཚོགས་བདེ་བའི་རྒྱུར་མི་འགྱུར། 
ཉན་རང་དགྲ་བཅོམ་པ་རྣམས་ལ་སྟོང་ཉིད་མངོན་སུམ་དུ་རྟོགས་ 
པ་སོགས་ཡོན་ཏན་གསེར་གླི་རི་ལྟ་བུ་ཡོད་ཀྱང་ལམ་དེས་ 
འཚང་མི་རྒྱ་བ་ནི་བྱང་ཆུབ་ཀྱི་སེམས་མེད་པས་ལན་པ་ཡིན། 
བྱང་ཆུབ་ཀྱི་སེམས་འདི་ཡོད་ན། སྤྱོད་འཇུག་དང་། འཇུག་པ། 
དཀོན་བརྩེགས་སོགས་ལས་གསུངས་པ་ལྟར་འགྲོ་བ་ལྷ་མི་དང་ 


78 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


བཅས་པས་ཕྱག་བྱ་བའི་འོས་སུ་འགྱུར་བ་དང་། ཉན་རང་ 
རིགས་ཀྱི་སྒོ་ནས་ཟིལ་གྱིས་གནོན་པ་དང་། གང་ཟག་དེས་དགེ་ 
བ་ཐ་ན་བྱ་རོག་ལ་ཟན་ཆང་གཅིག་སྦྱིན་པ་ཚུན་ཆད་ཐེག་པ་ཆེན་ 
པོའི་ཆོས་སུ་འགྲོ །སངས་རྒྱས་པའི་རྒྱུར་འགྲོ །རྒྱལ་སྲས་ཀྱི་ 
སྤྱོད་པར་འགྲོ །སེམས་འདི་ཡོད་པའི་གང་ཟག་དེ་ལ་ཕྱོགས་ 
བཅུའི་སངས་རྒྱས་རྣམས་ཀྱིས་སྲས་དང་འདྲ་བར་དགོངས། 
བྱང་ཆུབ་སེམས་དཔའ་ཆེན་བོ་རྣམས་ཀྱིས་ཀྱང་སྤྲུན་དང་འདྲ་ 
བར་དགོངས་པ་ཡིན། དེར་མ་ཟད་ཐེག་ཆེན་ལ་ཞུགས་མ་ 
ཞུགས་དང་། ཚེ་གཅིག་ལ་འཚང་རྒྱ་མི་རྒྱ་ཡང་བྱང་ཆུབ་ཀྱི་ 
སེམས་ཡོད་མེད་ལ་རག་ལས་པས་སངས་རྒྱས་ཀྱི་གོ་འཕང་ 
འདོད་ན་བྱང་ཆུབ་ཀྱི་སེམས་ལ་བློ་སྦྱོང་དགོས་པ་ཡིན་གསུངས། 


སེམས་དེ་བསྐྱེད་པའི་ཚུལ། 


༈ གཉིས་པ་སེམས་དེ་བསྐེདཔའིཚུལ་ནི། ཤུགས་དྲག་ 
ཆུ་བོ་བཞི་ཡི་རྒྱུན་གྱིས་ཁྱེར། །བཟློག་དཀའ་ལས་ཀྱི་འཆིང་བ་ 

དམ་པོས་བསྡམས། །བདག་འཛིན་ལྕགས་ཀྱི་དྲ་བའི་སྦྲབས་སུ་ 
ཚུད། །མ་རིག་མུན་པའི་སྨག་ཆེན་ཀུན་ནས་འཐིབས། །མུ་མེད་ 
སྲིད་པར་སྐྱི་ཞིང་སྐྱེ་བ་རུ། །སྡུག་བསྔལ་གསུམ་གྱིས་རྒྱུན་ཆད་ 
མེད་པར་མནར། །གནས་སྐབས་འདི་འདྲར་གྱུར་པའི་མ་ 
རྣམས་ཀྱི། །ངང་ཚུལ་བསམས་ནས་སེམས་མཆོག་བསྐྱེད་པར་ 
མཛོད། །ཅེས་པས་བསྟན། དེ་ཡང་སྦྱོད་འཇུག་ལས། སེམས་ 
ཅན་རྣམས་ཀྱི་ཀླད་ནད་ཙམ། །བསལ་ལོ་སྟམ་དུ་བསམ་ན་ 
ཡང་། །ཕན་འདོགས་བསམ་པ་དང་ལྡན་པས། །བསོད་ནམས་ 
དཔག་མེད་ལྡན་གྱུར་ན། །སེམས་ཅན་རེ་ 
དཔག་ཏུ་མེད་པ་བསལ་འདོད་ཅིང་། །རེ་རེའང་བདེ་བ་དཔག་ 
མེད་ལ། །འགོད་པར་འདོད་པ་སྨོས་ཅི་དགོས། །ཞེས་དང་། 
དཔའ་བྱིན་གྱིས་ཞུས་པའི་མདོ་ལས། བྱང་ཆུབ་སེམས་ཀྱི་ 
བསོད་ནམས་གང་། །དེ་ལ་གལ་ཏེ་གཟུགས་མཆིས་ན། །ནམ་ 
མཁའི་ཁམས་ནི་ཀུན་གང་སྟེ། །དེ་ནི་དེ་བས་ལྷག་པར་འགྱུར།། 
ཞེས་སོགས་བྱང་ཆུབ་ཀྱི་སེམས་བསྐྱེད་པའི་ཕན་ཡོན་མཐའ་ 


= 


རེའི་མི་བདེ་བ། ། 

ཡས་པར་གསུངས་པ་ལྟར་མ་སེམས་ཅན་རྣམས་སྡུག་བསྔལ་ 
ཤུགས་དྲག་པ་འདོད་པའི་ཆུ་བོ། ལྟ་བའི་ཆུ་བོ། སྲིད་པའི་ཆུ་ 
བོ། མ་རིག་པའི་ཆུ་བོ་སྟེ་རྒྱུ་དུས་ཀྱི་ཆུ་བོ་བཞི་དང་། སྐྱི་བ། 
རྒ་བ། ན་བ། འཆི་བ་སྟེ་འབྲས་དུས་ཀྱི་ཆུ་བོ་བཞིའི་རྒྱུན་གྱི་ 
ཕྱོགས་སུ་ཁྱེར་ཞིང་། ཆུ་བོའི་རྒྱུན་དེའི་ནང་དུ་ཁྱེར་ཡང་རྐང་ 
ལག་རྣམས་ཐག་པས་བསྡམས་པ་ལྟར་བཟློག་དཀའ་བ་ལས་ཀྱི་ 
ཞགས་པའམ་འཆིང་བས་དམ་པོར་བསྡམས། དེས་ཀྱང་མི་ 
ཚད་པ་སྡོམ་བྱེད་ཀྱི་ཐག་པ་དེ་འབྲེང་པ་དང་རྩིད་ཐག་ལྟ་བུ་མ་ 
ཡིན་པར་གཅོད་དཀའ་བའམ་ཐར་དཀའ་བ་ལྕགས་ཐག་གིས་ 
བསྡམས་པ་ལྟ་བུའི་བདག་འཛིན་ལྕགས་ཀྱི་དྲ་བའི་སྦུབས་སུ་ 
ཚུད། དེར་མ་ཟད་ཉིན་མོ་ཡིན་ན་གཞན་ལ་འབོད་པ་དང་རོགས་ 
སྦྲིལ་བ་ཚུན་ཆད་ཀྱི་རེ་བ་ཞིག་བྱ་རྒྱུ་ཡོད་ཀྱང་། དེ་ལྟར་མིན་ 
པར་མཚན་མོ་ནམ་གུང་མུན་པའི་སྨག་རུམ་ནང་ཆུ་བོའི་གཞུང་ 
དུ་ཁྱེར་བ་ལྟ་བུའི་མ་རིག་པའི་མུན་པའི་སྨག་ཆེན་གྱིས་ཀུན་ནས་ 
གཏིབས་ཤིང་། མཐའ་མེད་མུ་མེད་ཀྱི་སྲིད་པའི་རྒྱ་མཚོར་སྐྱེ་ 


སེམས་དེ་བསྐྱེད་པའི་ཚུལ། 81 


ཞིང་སྐྱེ་བ་ལ་སྡུག་བསྔལ་གྱི་སྡུག་བསྔལ། འགྱུར་བའི་སྡུག་ 
བསྔལ། ཁྱབ་པ་འདུ་བྱེད་ཀྱི་སྡུག་བསྔལ་གསུམ་གྱིས་རྒྱུན་ཆད་ 
མེད་པར་དུས་རྟག་ཏུ་མནར་ནས་སྡུག་བསྔལ་བཟོད་པར་དཀའ་ 
བའི་གནས་སྐབས་འདི་འདྲང་གྱུར་ཀྱང་། མ་རང་གི་ངོས་ནས་ 
ནི་བྲ་ཐབས་མེད་ལ། དེ་ལས་འདོན་པའི་ཁུར་བུ་རང་ལ་བབས་ 
ཤིང་། འདོན་པའི་ཐབས་ད་ལྟ་རང་ལ་ བསྒྲུབ་ ཏུ་ ཡོད་པས་ན། 
མ་རྣམས་ ཿསྲུག་ བསྔལ་གྱིས་མནར་བའི་ངང་ཚུལ་བསམས་ནས་ 
དེ་ལས་ སྲོལ་ ་བའི་ཁུར་འཁྱེར་བའི་ལྷག་བསམ་སོགས་ལ་རིམ་ 
གྱིས་བློ་སྦྱངས་ཏེ་བྱང་ཆུབ་ཀྱི་སེམས་ འནངོརཀླེ་ཝ ་ཐབས་ 
ལ་འབད་དགོས། དེ་སྐྱེ་བ་ལ་བསམ་ དགོས། བསམ་པ་ལ་ 
ཐོས་དགོས་པ་ཡིན། སེམས་ཅན་ཐམས་ཅད་བདེ་བ་དང་ལྡན་ 
འདོད་ལྟང་ལྷང་ཡོད་པ་བྱམས་པ་དང་། སྡུག་བསྔལ་དང་བྲལ་ 
འདོད་ལྟང་ལྷང་ཡོད་པ་སྙིང་རྗེ། དེ་ཡང་ཤིན་ཏུ་གཅེས་པའི་བུ་ 
གཅིག་པུ་ནད་ཀྱིས་ཟིན་པའི་མ་དེས་སྤྱོད་ལམ་ཐམས་ཅད་དུ་བུ་ 
དེ་ནད་ལས་སྲུར་དུ་གྲོལ་ཐབས་ཤིག་བྱུང་ན་ཅི་མ་རུང་སྟམ་པ་ 

རྒྱུན་ཆད་མེད་པར་ངམ་ངམ་ཤུགས་ཀྱིས་བློ་ལ་ལྟང་ལྟང་ཡོད་པ་ 
ལྟ་བུ་ནི་སྙིང་རྗེ་ཆེན་པོ་ སྐྱེས་པའི་ཚད་ཡིན། སངས་རྒྱས་ཀྱི་ 
བསྟན་པ་འདི་ལ་བྱང་ཆུབ་ཀྱི་སེམས་རིན་པོ་ཆེ་ལ་བློ་སྦྱོང་ཚུལ་ 
གྒྱུ་འབྲས་མན་ངཇག་བདུན་དང་། བདག་གཞན་མཉམ་བརྗེ་ 
གཉིས་ཡོད། དེ་གཉིས་གང་གི་སྒོ་ནས་བློ་ སྦྱང་ནའང་བྱང་ཆུབ་ 
ཀྱི་སེམས་ངེས་པར་སྐྱེ། དེ་སྦྱོང་བའི་ཐབས་ཚང་ལ་མ་ནོར་བ། 
ས་སྟེང་འདི་ན་འགྲན་ཟླ་དང་བྲལ་བ་ནི་འཇམ་མགོན་ཙོང་ཁ་པ་ 
ཆེན་པོའི་བསྟན་པའི་སྙིང་ཕོ་བྱང་ཆུབ་ལམ་གྱི་རིམ་པ་འདི་ཡིན་ 
པས་འདིའི་སྒོ་ནས་བྱང་ཆུབ་ཀྱི་སེམས་ལ་བློ་སྦྱང་དགོས། བྱང་ 
ཆུབ་ཀྱི་སེམས་སྦྱོང་ཚུལ་མདོར་བསྡུ་ན། ཐོག་མར་བཏང་ 
སྙོམས་དང་། དེ་ནས་མར་ཤེས་སོགས་ནས་རིམ་གྱིས་བསྒོམ། 
མར་ཤེས། དྲིན་དྲན། དྲིན་གཟོ་གསུམ་ནི་ཡིད་འོང་གི་བྱམས་ 
པའི་རྒྱུ་དང་། ཡིད་འོང་གི་བྱམས་པ་ནི་དེ་གསུམ་གྱི་འབྲས་བུ་ 
དང་། སྙིང་རྗེ་ཆེན་པོའི་རྒྱུ་ཡིན། བྱང་ཆུབ་ཀྱི་སེམས་ཤུགས་ 


>= £ 


དྲག་ཡོད་མེད་ཀྱང་སྙིང་རྗེ་ཆེན་བོ་ཤུགས་ཆེ་ཆུང་གིས་འབྲུང་བ་ 

ཡིན། སྙིང་རྗེ་མ་སྐྱེས་ན་སྐྱེ་བའི་ཐབས་བླ་མ་སྤྱན་རས་གཟིགས་ 
ཀྱི་རྣལ་འབྱོར་བསྒོམ། གསོལ་བ་འདེབས། སྤྱན་རས་གཟིཊ་ 
ཀྱིཐུགས་དའ་དང་སེསས་དབེར་སེད་དུབསེ་བའི་རྣལ་འྱྱོར་ 
ལ་འབད་ན་བྱིན་རླབས་ཞུགས་ཏེ་སྙིང་རྗེ་ ་ཆེན་ བོ་སྐྱི་བ་ ་ལ་ཁྱད་ཆེ་ 
བ་མན་ངག་ཡིན། ཟབ་གནད་གཞན་འགའ་རེ་ཡོད་ཀྱང་ཚོགས་ 
སུ་མི་འཆད་གསུངས། སྙིང་རྗེ་ཆེན་ བསྐུས པ་ན་གཞན་དོན་ 
ཁུར་དུ་འཁྱེར་བའི་ལྷག་བསམ་ སྐྱི དེ་ལས་བྱང་ཆུབ་ཀྱི་ 
སེམས་སྐྱེ་བ་ཡིན། དེ་ཡང་བཏང་སྟོམས་སྒོམ་པ་ལ་ཐོག་མར་ 
དྲག་གཉེན་གང་ཡང་མ་ཡིན་པའི་བར་མའི་སེམས་ཅན་ཞིག་ལ་ 
ཆགས་སྲང་གི་སེམས་སྙོམས། དེ་ནས་རང་གི་ཡིད་ལ་འབབ་ 
པའི་གཉེན་ཞིག་དང་། ཡིད་དུ་མི་འོང་བའི་དགྲ་གཉིས་མདུན་ 
དུ་བསམ་སྟེ། གཉེན་འདིས་ཀྱང་ཚེ་རབས་མང་པོར་དགྲར་ 
སྐྱེས་ཏེ་གནོད་པ་བྱས། དྲག་འདིས་ཀྱང་ཚེ་རབས་མང་པོར་ 
གཉེན་དུ་གྱུར་ནས་ཕན་བཏགས་ཚུལ་བསམ་སྟེ་ཆགས་སྡང་གི་ 


ྐ ༨ = ༨ 
སམས་སྙམས། ད་ནས་སམས་ཅན་ཐམས་ཅདྲ་ཀང་རང་རང་ 

གི་ངོས་ནས་བདེ་བ་འདོད་པའང་མཉམ། སྡུག་བསྔལ་མི་ 
འདོད་པའང་མཉམ། དེ་ཐམས་ཅད་རང་གི་དགྲ་གཉེན་གཉིས་ 
ཀ་ལན་གྲངས་མང་པོ་བྱས་པའང་མཉམ་ན། སུ་ལ་ནི་ཆགས་ 
པར་བྱ། སུ་ལ་ནི་སྡང་བར་བྱ་སྙམ་དུ་མཁའ་ཁྱབ་ཀྱི་སེམས་ཅན་ 
ཐམས་ཅད་ལ་སེམས་སྟོམས་པ་མ་སྐྱེས་ཀྱི་བར་དུ་བསམ་ 
དགོས། མར་ཤེས་སྒོམ་པ་ལ་རྣམ་འགྲེལ་ལས་གསུངས་པའི་ 
རིག་པའི་ཡ་མཐའ་ཐུག་མེད་དུ་ བ་པའི་རིགས་པ་འདི་སྦྱར་ན་ 
མར་ཤེས་སྐྱེ་བ་ལ་ཕན་ཆེ་བས་འདིར་མདོར་བསྡུ་ན། རང་གི་དེ་ 
རིང་གི་རིག་པ་འདི་ཁ་སང་གི་རིག་པའི་རིག་ རྒྱུན་དང་། ད་ 
ལོའི་རིག་པ་འདི་ལོ་སྔ་མའི་རིག་པའི་རིག་རྒྱུན་ཡིན་པ་བཞིན་ 
དུ། རང་གི་ཚེ་འདིའི་རིག་པ་འདི་ཚེ་སྔ་མའི་རིག་པའི་རིག་ 
རྒྱུན་དང་། ཚེ་སྔ་མའི་རིག་པ་དེ་ཡང་དེའི་ཚེ་སྔ་མ་སྔ་མའི་རིག་ 
རྒྱུན་ཡིན་པས་དེ་ག་ནང་བཞིན་ཕར་དེད་ན་འདི་ཕན་ཆད་དུ་མེད་ 
བྱ་བ་གཏན་ནས་མེད་པར་རིག་པའི་ཡ་མཐའ་ཐུག་མེད་དུ་ 
འགྲུབ་ཅིང་། དེ་བཞིན་དུ་རང་གི་འཁོར་བ་ལ་ཐོག་མའི་མཐར་ 

ཐུག་མེད་པས་སྐྱེ་བ་ལ་ཡ་མཐའ་མེད། ས་ཕྱོགས་འདིར་མ་ 
སྐྱེས་བྱ་བ་མེད། ས་ཕྱོགས་རེ་རེ་ལའང་གྲངས་མེད་པ་རེ་སྐྱེས། 
སེམས་ཅན་འདི་ལྟ་བུའི་ལུས་མ་བླངས་བྱ་བ་མེད། བླངས་པ་ 
རེ་རེའང་གྲངས་མེད་པ་རེ་བླངས། ཁྱི་གཅིག་པུའི་སྐྱེ་བ་བླངས་ 
པའང་གྲངག་ཀྱིས་མི་ཆོད། སེམས་ཅན་ཐམས་ཅད་ལ་དེ་ལྟར་ 
ཡིན། དེས་ན་སེམས་ཅན་འདེས་རང་གི་མ་མ་བྱས་བྲ་བ་གཅིག་ 
ཀྱང་མེད། སེམས་ཅན་རེ་རེས་ཀྱང་རང་གི་མ་གྲངས་མེད་པ་རེ་ 
བྱས་པ་ཤ་སྟག་ཡིན། མི་གཅིག་པུའི་རྟེན་ལ་རང་གི་མ་བྱས་ 
པའང་གྲངས་ཀྱིས་མི་ཆོད་པས། དེ་ལྟར་སེམས་ཅན་ཐམས་ 
ཅད་ཀྱིས་རང་གི་མ་གྲངས་མེད་པ་རེ་ཡང་དང་ཡང་བྱས་ཚུལ་ 
ལ་ངེས་ཤེས་ཤུགས་དྲག་མ་སྐྱེས་པར་ཡང་ནས་ཡང་དུ་བསྒོམ། 
དེ་ནས་དྲིན་དྲན་ཚུལ་ལ། རང་གི་ཚེ་འདིའི་མ་ལ་མཚོན་ན། 
རང་ཨ་མའི་མངལ་དུ་ཆགས་པ་ནས་བཟུང་སྟེ་བུ་ལ་གནོད་ 
ཀྱིས་དོགས་ནས་ཟས་སྦྱོད་ཁ་འཛེམ་པ་ཚུན་ཆད་ནད་པ་ནང་ 
བཞིན་གྱི་དཀའ་སྤྱད་ལྕུར་བླངས། མ་རང་གི་གཟུགས་པོ་ནད་ 

པ་ཉམ་ཐག་པའི་ལུས་ལྟར་གོམ་པ་ཆེ་བ་ཞིག་ཀྱང་འདོར་མ་ཕོད་ 
པར་ཟླ་བ་དགུ་དང་ཞག་བཅུའི་རིང་རང་ལ་ཨ་མའི་མངལ་དུ་ 
ཉར། ཕྱིར་སྐྱེས་པའི་ཚེའང་མ་རང་ལ་ན་ཚ་དང་སྡུག་བསྔལ་ 
ཚད་མེད་པས་གནོད་ཚབས་ཆེན་པོ་དེ་ཙམ་བྱུང་ཡང་། ད་དུང་ 
ཡིད་བཞིན་གྱི་ནོར་བུ་རིན་པོ་ཆེ་རྙེད་པ་ལྟར་དགའ་ཚོར་ཆེན་པོ་ 
བྲས། རང་དེ་དུས་ངུ་རྒྱུ་དང་ལག་པས་གཡབ་ཙམ་གཡབ་ཙམ་ 
བྱེད་པ་ལས་གཞན་གང་ཡང་མི་ཤེས། ཅི་ཡང་མི་ནུས་པའི་ 
ལྐུགས་པ། ཞ་བོ། བྱིའུ་ཕྲུག་ཁ་དམར་ལྟ་བུ་ཞིག་ལས་མེད་པ་ 
ལ་ཨ་མས་སོར་མོ་བཅུའི་རྩེ་ལ་གཡེངས། ཤའི་དྲོད་ལ་སྦྱར། 
བརྩེ་བའི་འཛུམ་གྱིས་བསུས། དགའ་བའི་མིག་གིས་བལྟས། 
སྣབས་ཁས་ཕྱིས། མི་གཙང་བ་ལག་པས་ཕྱིས། འོ་མའི་སྐྱོ་མ་ 
སོགས་ཁས་བླུད། གནོད་པ་གང་ནུས་ལས་བསྲུང་། ཕན་པ་ 
གང་ནུས་འགྲུབ། དེ་དག་གི་སྐབས་སུ་རང་གི་སྐྱིད་སྡུག་ 
ལེགས་ཉེས་ཚང་མ་ཐམས་ཅད་མ་དེའི་གདོང་ལ་བཀྟས་ཏེ་མ་དེ་ 
གཅིག་པུ་ལ་རེ་བ་བྱས་ནས་སྡོད་དགོས་པ་བྱུང་། རང་དེ་དུས་ 

ཨ་མས་དྲིན་གྱིས་མ་བསྐྱངས་ན་ཆུ་ཚོད་གཅིག་ཀྱང་མི་སྡོད་དེ། 
བྱ་དང་ཁྱི་སོགས་ཀྱིས་ཟ་འགྲོ་བ་སོགས་ལས། གསོན་པོར་ 
ཡོང་རྒྱུའི་རེ་བ་མེད། རང་ཨ་མས་ཉིན་རེ་ལ་ཡང་སྲོག་མགོ་ 
བརྒྱ་བརྒྱ་ཙམ་བཏོན་པའི་དྲིན་ཡོད། རང་ནར་སོན་ནས་ཀྱང་མ་ 
རང་གིས་སྡིག་སྡུག་གཏམ་ངན་ལ་མ་འཛེམས་པར་བསགས་ 
བསགས་ནས་མ་རང་གིས་ཀྱང་ལོངས་སྤྱད་མ་བྲ་བའི་རྒྱུ་ནོར་ 
གང་ཡོད་བུའི་ལག་ཏུ་བཞག །རང་ལ་ཆོས་བྱེད་པའི་སྐལ་བ་ 
ཡོད་ན་མ་རང་གིས་ནོར་རྫས་ལ་ཕངས་པ་མེད་པར་མཐུན་རྐྱེན་ 
སྦྱར་ཏེ་ཆོས་སྒོར་ཞུགས་པ་མན་ཆད་འཁོས་ཀ་གང་ཡོད་པས་ 
དྲིན་གྱིས་བསྐྱངས་པ་ལ་ཚད་མེད། ཚེ་འདིའི་མས་དྲིན་གྱིས་ 
བསྐྱངས་པ་ཡང་ཚེ་འདི་གཅིག་པུ་མ་ཡིན་པར། རང་གི་ཚེ་ 
རབས་སྔ་མ་མང་པོར་དྲིན་ཆེན་པོས་ཡང་ནས་ཡང་དུ་གྲངས་ 
མེད་པར་བསྐྱངས། ཚེ་འདིའི་མ་འདི་ཙམ་མ་ཟད་སེམས་ཅན་ 
ཐམས་ཅད་ཀྱང་ད་ལྟ་སྐྱེ་འཆི་འཕོས་པའི་དབང་གིས་ངོ་མ་ཤེས་ 
པ་མ་གཏོགས་ཚེ་རབས་སྔ་མ་རྣམས་སུ་རང་གི་མ་བྱས་པའི་ 

སྐབས་ཚེ་འདིའི་མས་ཇི་ལྟར་དྲིན་གྱིས་བསྐྱངས་པ་ལྟར་དྲིན་ 
ཆེན་པོའི་སྒོ་ནས་བསྐྱངས་པ་ཤ་སྟག་ཡིན་ཏེ། དཔེར་ན་ད་ལྟའི་ 
དུད་འགྲོ་ཁྱི་ལ་སོགས་པ་དང་། བྱ་བྱིའུ་ཚོས་རང་རང་གི་བུ་ལ་ 
སྙིང་བརྩེ་ལུགས་དང་། དྲིན་གྱིས་ཇི་ལྟར་བསྐྱང་ལུགས་ལ་ 
བལྟས་ཀྱང་ཤེས་པར་ནུས་གསུངས། དྲིན་གཟོ་བ་ནི། དེ་ལྟར་ 
རང་ལ་ཐོག་མ་མེད་པའི་དུས་ནས་ཡང་ཡང་དྲིན་གྱིས་བསྐྱངས་ 
བའི་མ་སེམས་ཅན་རྣམས་གོང་དུ་བཤད་པའི་ཆུ་བོ་བཞིའི་རྒྱུན་ 
གྱིས་འཁོར་བའི་རྒྱ་མཚོ་ཆེན་པོའི་ཀློང་དུ་ཁྱེར་ནས་སྡུག་བསྔལ་ 
གསུམ་ལ་སོགས་པས་རྒྱུན་ཆད་མེད་པར་མནར་ཏེ་ཤིན་ཏུ་ཉམ་ 
ཐག་པ་ལ། ད་ལྟ། བུ་རང་ལ་དེ་དག་འཁོར་བའི་རྒྱ་མཚོ་ལས་ 
ཐར་བའི་ཐབས་བྱ་རྒྱུ་ཡོད་བཞིན་དུ་ཅི་ཡང་མི་སེམས་པར་ 
བསྡད་ན་ཤིན་ཏུ་མ་རབས་ཁྲེལ་མེད་ཐ་ཆད་ཡིན་པས་ན། ད་ནི་ 
སེམས་ཅན་རང་རང་གི་ངོས་ནས་ཟས་གོས་གནས་མལ་རྙེད་པ་ 
སོགས་གནས་སྐབས་ཀྱི་འཁོར་བའི་བདེ་བ་དེ་ཙམ་མ་ཡིན་པར་ 
མཐར་ཐུག་གི་བདེ་བ་ལ་བཀོད་ན་དྲིན་གཟོའི་མཆོག་ཏུ་འགྱུར་ 

བས། དེས་ན་སེམས་ཅན་ཐམས་ཅད་བདེ་བ་ཐམས་ཅད་དང་ 
ལྡན་པ་དང་། སྡུག་བསྔལ་ཐམས་ཅད་དང་བྲལ་བ་ཞིག་བྱ་ 
དགོས་པར་འདུག་སྙམ་དུ་བསམ། དེ་ཡང་སེམས་ཅན་འདི་ 
དག་ལ་ཟག་མེད་ཀྱི་བདེ་བ་ཏ་ག་ལ་ཡོད་དེ། ཟག་བཅས་ཀྱི་ 
བདེ་བ་ཙམ་ཡང་མི་འདུག སེམས་ཅན་ཁོ་རང་ཚོས་བདེ་བ་ 
ཡིན་སྙམ་པ་འདི་རྣམས་ཀྱང་ངོ་བོ་འགྱུར་བའི་སྡུག་བསྔལ་ཤ་ 
སྙག་ཡིན། འདོད་རྒྱུ་བདེ་བ་འདོད་ཀྱང་བདེ་བའི་རྒྱུར་དགེ་བ་ 
སྒྲུབ་མི་ཤེས། མི་འདོད་རྒྱུ་སྡུག་བསྔལ་མི་འདོད་ཀྱང་། སྡུག་ 
བསྔལ་གྱི་རྒྱུ་སྡིག་པ་སྤོང་མི་ཤེས། བླང་དོར་གོ་ ལོག་ཏུ་སྤྱད་དེ་ 
སྡུག་བསྔལ་གྱིས་ཉམ་ཐག་པའི་མ་རྒན་སེམས་ཅན་འདི་དག་ 
ཐམས་ཅད་བདེ་བ་དང་བདེ་བའི་རྒྱུ་ཐམས་ཅད་དང་ལྡན་ན་ཅི་མ་ 
རུངང་། ལྡན་པར་གྱུར་ཅིག །ལྡན་པ་ཞིག་ང་རང་གིས་བྱེད། 
སེམས་ཅན་ཐམས་ཅད་སྡུག་བསྔལ་དང་སྡུག་བསྔལ་གྱི་རྒྱུ་ 
ཐམས་ཅད་དང་བྲལ་ན་ཅི་མ་རུང་། བྲལ་བར་གྱུར་ཅིག །བྲལ་ 
བ་ཞིག་ང་རང་གིས་བྱེད་སྙམ་དུ་ཡང་ཡང་བསྒོམས་པས་བྱམས་ 

པ་དང་སྙིང་རྗེ་ཤུགས་ཅན་བསྐྱེད། ཡང་ཁ་ཅིག་ལ། སེམས་ 
ཅན་ཐམས་ཅད་ཀྱི་ཁུར་རང་གིས་བྱེད་མི་དགོས་ཏེ། སེམས་ 
ཅན་འདྲེན་མཁན་སངས་རྒྱས་བྱང་སེམས་མང་པོ་ཡོད་སྙམ་པ་ 
ལྟ་བུ་འབྱུང་སྲིད་ཀྱང་དེ་ནི་ཤིན་ཏུ་མ་རབས་ཁྲེལ་མེད་ཐ་ཆད་ 
ཡིན་པས་དེ་འདྲ་བསམ་པ་གཏན་ནས་སི་རུང་སྟེ། དཔེར་ན་ཚེ་ 
འདིའི་རང་གི་མའི་བཀྲེས་སྐོམ་སོགས་ཀྱི་སྡུག་བསྔལ་སེལ་ 
བའི་ཐབས་བུ་གཞན་གྱིས་བྱས་ན་ཡང་། རང་ལ་དྲིན་གྱིས་ 
བསྐྱངས་བའི་དྲིན་ལན་གཟོ་བའི་ཁུར་དེ་རང་ཉིད་ལ་བབ་པ་ 
བཞིན་དུ། རང་ལ་སེམས་ཅན་ཐམས་ཅད་ཀྱིས་ཐོག་མ་མེད་པ་ 
ནས་མ་ལན་གྲངས་མང་པོ་བྱས་ཤིང་། དེ་དག་གི་སྐབས་ 
ཐམས་ཅད་དུ་ཚེ་འདིའི་མ་ལྟར་དྲིན་ཆེན་པོའི་སྒོ་ནས་བསྐྱངས་པ་ 
ཤ་སྟག་ཡིན་པས། དེའི་དྲིན་ལན་གཟོ་བ་ནི་སངས་རྒྱས་བྱང་ 
སེམས་གཞན་སུ་ལའང་ཁག་མི་འཁྲི་བར་རང་གཅིག་པུའི་ཁུར་ 
དུ་བབས་པས་ན། སེམས་ཅན་བདེ་བ་དང་ལྡན་པ་དང་སྡུག་ 
བསྔལ་དང་བྲལ་བར་བྱེད་མཁན་དེའང་གཞན་ལ་རག་མ་ལས་ 

པར་སེམས་ཅན་ཐམས་ཅད་བདེ་བ་ཐམས་ཅད་དང་ལྡན་པ་ཡང་ 
ང་རང་གཅིག་པུས་བྱེད། སྡུག་བསྔལ་ཐམས་ཅད་དང་བྲལ་བ་ 
ཡང་ང་རང་གཅིག་པུས་བྱེད། བླ་མ་སངས་རྒྱས་ཀྱི་གོ་འཕང་ 
ལའང་ང་རང་གཅིག་པུས་བཀོད་སྙམ་པའི་ལྷག་པའི་བསམ་པ་ 
ཤུགས་དྲག་ཏུ་བསྒོམ། དེ་ལྟ་བུའི་སེམས་བསྐྱེད་ནའང་ད་ལྟ་ནི་ 
རང་ལ་སེམས་ཅན་ཐམས་ཅད་ལྟ་ཞོག །སེམས་ཅན་གཅིག་ 
ཙམ་འདྲེན་པའི་ནུས་པ་ཡང་མི་འདུག །འོ་ན་དེ་ལྟ་བུའི་ནུས་པ་ 
དེ་སུ་ལ་ཡོད་ཅེ་ན། དེ་ནི་ཡང་དག་པར་རྫོགས་པའི་སངས་ 
རྒྱས་ཉག་གཅིག་ལ་ཡོད་པ་མ་གཏོགས་གཞན་སུ་ལའང་མེད། 
རང་གིས་ཀྱང་སངས་རྒྱས་ཀྱི་གོ་འཕང་དེ་ཐོབ་ན་དོན་གཉིས་ 
མཐར་ཕྱིན་ཏེ་སྐུ་གསུང་ཐུགས་ཀྱི་འོད་ཟེར་རེ་རེས་ཀྱང་སེམས་ 
ཅན་གྲངས་མེད་པའི་དོན་བྱ་བར་ནུས་པས། དེས་ན་སེམས་ཅན་ 
ཐམས་ཅད་ཀྱི་དོན་དུ་སངས་རྒྱས་ཀྱི་གོ་འཕང་དེ་ཉིད་དུས་སྱུར་ 
བ་ཉིད་དུ་ཐོབ་པ་ཞིག་ཅི་ནས་ཀྱང་བྱ་སྙམ་དུ་བྱང་ཆུབ་ཀྱི་སེམས་ 
བཅོས་མ་མ་ཡིན་པ་བསྐྱེད། བྱང་སེམས་སྦྱང་སྐབས་སངས་ 

རྒྱས་ཐོབ་ན་དེའི་ཞོར་དུ་རང་དོན་ཡང་འབད་མེད་དུ་འབྱུང་བར་ 
བསམ་ན་ཐེག་དམན་དུ་མི་ལྕུང་བའི་གནད་ཡོད་པར་རྗེའི་ལམ་ 
རིམ་དུ་གསུངས་ཡོད་གསུང་། རྒྱུ་འབྲས་མན་ངག་བདུན་གྱི་ 
དང་བོ་གསུམ་ནི་སྙིང་རྗེ་ཆེན་པོའི་གཞི་སྒྲུབ་པ་ཡིན། ཡིད་འོང་ 
གི་བྱམས་པ་ནི་དེ་གསུམ་གྱི་འབྲས་བུར་འོང་བས་དམིགས་པ་ 
ལོགས་སུ་སྐྱོང་ཚུལ་མེད་ཀྱང་། དེའི་ཚབ་ཏུ་སེམས་ཅན་ཐམས་ 
ཅད་བདེ་བ་དང་ལྡན་འདོད་ཀྱི་བྱམས་པ་བསྒོམ་དགོས། བྱམས་ 
བ་དེ་དང་། སྙིང་རྗེ། ལྷག་བསམ་གསུམ་ནི་གཞན་དོན་དོན་ 
གཉེར་གྱི་བློ་ཡིན། སེམས་བསྐྱེད་དངོས་ནི་དེ་དག་གི་འབྲས་ བུ་ 
ཡིན། ལམ་རིམ་ཡང་སྐྱེས་བུ་ཆུང་འབྲིང་གི་ལམ་ནི་སེམས་སྐྱེ་ 
བའི་སྔོན་འགྲོ་དང་། བྱང་ཆུབ་ཀྱི་སེམས་སྒོམ་ཚུལ་ནི་དངོས་ 
གཞི། མཇུག་སྤྱོད་པའི་སྐོར་རྣམས་དེའི་བསླབ་བྱ་ཡིན། བྱང་ 
ཆུབ་ཀྱི་སེམས་སྦྱོང་བའི་སྐབས་སུ་སེམས་བསྐྱེད་ཉེར་གཉིས་ 
དང་། སྨོན་འཇུག་སོགས་ཀྱི་ངོ་བོ་ཁུད་པར་རྣམས་ཤེས་པར་ 
བསཏེ་བླསྦྱངདགོས། བྱང་ཆུབཀྱིསེམས་རིནཔོ་ཆེའདི་ནི་ 

རྒྱལ་བའི་གསུང་རབ་ཐམས་ཅད་ཀྱི་སྙིང་པོ་དང་། རྒྱལ་སྲས་ 
བྱང་ཆུབ་སེམས་དཔའ་ཐམས་ཅད་ཀྱི་ཐུགས་དམ་གྱི་མཐིལ་ 
གཅིག་པུ་ཡིན་ཏེ། སྤྱོད་འཇུག་ལས། དམ་ཆོས་འོ་མ་བསྲུབས་ 
པ་ལས། །མར་གྱི་ཉིང་ཁུ་ཕྱུང་བ་ཡིན། །ཞེས་དང་། བསྐལ་པ་ 
དུ་མར་རབ་དགོངས་མཛད་པ་ཡི། །ཐུབ་དབང་རྣམས་ཀྱིས་ 
འདི་ཉིད་ཕན་པར་གཟིགས། ཞེས་དང་། འཇམ་མགོན་ཙོང་ཁ་ 
པ་ཆེན་པོས་ཀྱང་། སེམས་བསྐྱེད་ཐེག་མཆོག་ལམ་གྱི་གཞུང་ 
ཤིང་སྟེ། །ཞེས་པ་ནས། དེ་ལྟར་ཤེས་ནས་རྒྱལ་སྲས་དཔའ་བོ་ 
རྣམས། །རིན་ཆེན་སེམས་མཆོག་ཐུགས་དམ་མཐེལ་དུ་མཛད།། 
ཅེས་གསུངས། རྗེ་ཐམས་ཅད་མཁྲེན་པས་བྱང་ཆུབ་ཀྱི་སེམས་ 
རིན་པོ་ཆེ་འདི་ཁོ་ན་མ་གཏོགས་གཞན་གང་ལའང་ཐུགས་དམ་ 
གྱི་མཐེལ་དུ་མ་གསུངས་པས། རང་ཅག་ཀྱང་ཐེག་པ་ཆེན་པོ་བ་ 
ཞིག་བྱེད་འདོད་ན་བྱང་ཆུབ་ཀྱི་སེམས་ལ་ཉམས་ལེན་གྱི་མཐེལ་ 
དུ་བྱ་དགོས། དེང་སང་ཐུགས་དམ་གྱི་མཐེལ་གང་ལ་བྱེད་ཅེས་ 
དྲིས་ན་ཡི་དམ་ཞིག་ལ་བྱེད་ཟེར་བ་ལས། བྱང་ཆུབ་ཀྱི་སེམས་ 


94 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


ལ་བྱེད་ཟེར་མཁན་ཕར་ཞོག །བྱང་སེམས་འདི་ལ་ཐུགས་དམ་ 
གྱི་མཐིལ་དུ་བྱེད་དགོས་པར་ཤེས་མཁན་ཡང་དཀོན་པར་འདུག 
ཁ་ཤས་ཀྱིས་ཐུགས་དམ་གྱི་མཐིལ་དེ་བསངས་དང་། གསེར་ 
སྐྱེམས་དང་། ཁ་མཆུ་ནག་པོ་ཞི་བར་བྱེད་པའི་གཟུངས། ཉེས་ 
པ་ཀུན་སེལ། ལུག་གཟུངས། རྟ་གཟུངས། ནོར་གཟུངས། 
བར་ཆད་ལམ་སེལ། རྒྱ་ནག་སྐག་བཟློག མི་ཁ་དགྲ་བསྒྱར་ 
སོགས་ལ་བྱེད། དེ་ལ་བལྟོས་ན་ཡི་དམ་གྱི་མཐེལ་དུ་བྱེད་ཟེར་ 
བ་དེ་ཡང་དགའ་རབ་ཡིན། ཡང་ལུང་པ་ཁ་ཅིག་ཏུ། མནའ་ 
བཤགས་རིན་ཆེན་ཕྲེང་བ་དང་། སྡིག་བཤགས་གསེང་གྱི་སྤུ་ 
གྲི ཁྱི་མདོ། སྤྱང་མདོ། ཝ་མདོ། དྲེད་མདོ། སྦྲུལ་མདོ་ཟེར་ 
བ་སོགས་གང་དྲན་དྲན་བྱས་པ་ལྟ་བུ་དེ་འདྲ་དར་སྲོལ་འདུག་ 
ཀྱང་། དེ་ཚོ་ལ་ཁུངས་རྣམ་དག་ཡོད་པ་གཏན་ནས་མ་མཐོང་ 
ཞིང་། གལ་ཏེ་སྡིག་བཤགས་སུ་བཏོན་རྒྱུ་ཞིག་ངེས་པར་དགོས་ 
ནའང་དཔེ་ཆ་བརྫུན་མ། ངལ་བ་དོན་མེད་དེ་འདྲས་ལག་མི་ 

ཐར་པ་ཆེན་པོའི་མདོ། མདོ་སྡེ་བསྐལ་བཟང་ལ་སོགས་པ་རྒྱལ་ 
བས་མདོ་རྒྱུད་རྣམས་སུ་མང་དུ་གསུངས་པའི་ཚད་ལྡན་ཁུངས་ 
དག་དེ་འདྲ་ལ་ཀློག་འདོན་བྱེད་དགོས་གསུངས། ཡང་འགའ་ 
ཤས་ཀྱི་སེམས་ལ། བྱང་ཆུབ་ཀྱི་སེམས་ལོས་ཡོད། ཆོ་གའི་ 
འགོར་སངས་རྒྱས་ཆོས་ཚོགས་མ་བཏོན་ནས་སེམས་ཅན་ 
ཐམས་ཅད་ཀྱི་དོན་དུ་སངས་རྒྱས་ཐོབ་པར་ཤོག་ཅིག་སྟམ་པ་དེ་ 
ཡིན་བསམ་ཡང་དེ་ནི་བྱང་ཆུབ་ཀྱི་སེམས་ལ་ཡིད་སྨོན་བྱས་པ་ 
ཙམ་དང་། སྨོན་ལམ་བཏབ་པ་ཙམ་ལས་དངོས་མ་ཡིན་ཏེ། དེ་ 
ཡིན་ན་དགེ་སྦྱོང་བྱེད་ཁུལ་བྱས་པ་གཞན་དང་གཞན་ལས་ཀྱང་ 
བྱང་ཆུབ་ཀྱི་སེམས་ལས་སླ་ཤོས་སུ་སྣང་བའི་ཕྱིར་རོ། །དེ་ལྟར་ 
ན་བྱང་ཆུབ་ཀྱི་སེམས་ནི་གོང་དུ་བཤད་པ་ལྟར་བློ་རིམ་གྱིས་ 
སྦྱངས་ཏེ་སྐྱེ་དགོས་པ་ཡིན་གསུངས། 

༈ གསུམ་པ་སེམས་དེ་སྐྱེས་པའི་ཚད་ནི། སྒོམ་རིམ་ 
དང་པོ་ལས་གསུངས་པ་ལམ་རིམ་ཆེ་ཆུང་སོགས་ལས་ཞིབ་ཏུ་ 
གསལ་ཞིང་། མདོར་བསྡུ་ན། ཤིན་ཏུ་གཅེས་པའི་བུ་མེ་དོང་དུ་ 
ལྕུང་བའི་མ་དེས། བུ་ཡིས་སྡུག་བསྔལ་མྱོང་བ་ལ་སྐད་ཅིག་ 
ཀྱང་མི་བཟོད་པར་བུ་མེ་དོང་ནས་འདོན་པ་ལ་ཤིན་ཏུ་རིངས་པ་ 
ལྟར། མ་རྒན་སེམས་ཅན་རྣམས་འཁོར་བ་དང་ངན་སོང་གི་ 
སྡུག་བསྔལ་བཟོད་གླགས་མེད་པས་མནར་བ་ལ་སྐད་ཅིག་ཀྱང་ 
མི་བཟོད་པར། སེམས་ཅན་ཐམས་ཅད་ཀྱི་དོན་དུ་རྫོགས་པའི་ 
སངས་རྒྱས་ཀྱི་གོ་འཕང་སྱུར་བ་ཉིད་དུ་ཐོབ་འདོད་ཀྱི་བློ་བཅོས་ 
མ་མ་ཡིན་པ་ཞིག་སྐྱེས་ན་བྱང་ཆུབ་ཀྱི་སེམས་སྐྱེས་པའི་ཚད་ 
ཡིན་གསུངས། 

༈ གསུམ་པ་ཡང་དག་པའི་ལྟ་བ་བཤད་པ་ལ་ལྔ་ལས། 
དང་པོ་ལྟ་བ་བསྒོམ་དགོས་པའི་རྒྱུ་མཚན་ནི། གནས་ལུགས་ 
རྟོགས་པའི་ཤེས་རབ་མི་ལྡན་ན། ངེས་འབྱུང་བྱང་ཆུབ་སེམས་ 
ལ་གོམས་བྱས་ཀྱང་། སྲིད་པའི་རྩ་བ་གཅོད་པར་མི་ནུས་པས།། 
དེ་ཕྱིར་རྟེན་འབྲེལ་རྟོགས་པའི་ཐབས་ལ་འབད། །ཅེས་པ་ 
འདིས་ བསྟན། དེ་ཡང་ཟབ་མོ་དེ་ཁོ་ན་ཉིད་ ཀྱི་ལྟ་བའམ་གནས་ 
ལུགས་དོན་དམ་བདེན་པ་རྟོགས་པའི་ཤེས་རབ་དང་མི་ལྡན་ན། 
ངེས་འབྱུང་བྱང་ཆུབ་སེམས་སོགས་ཐབས་ཀྱི་ཆ་ལ་ཇི་ཙམ་ 
འབད་ཀྱང་བདག་འཛིན་གྱི་དངོས་གཉེན་དུ་མི་འགྲོ་བས་སྲིད་ 
པའི་རྩ་བ་བདག་འཛིན་གཅོད་པར་མི་ནུས། དེར་མ་ཟད་ཟབ་ 
མོའི་ལྟ་བ་མེད་ན་ངེས་འབྱུང་དང་བྱང་སེམས་གཉིས་རྐྱང་པས་ 
ནི་ཐེག་ཆེན་ཚོགས་ལམ་མན་ཆད་ལས། དེ་ཡན་ཆད་རྣམས་ 
འཐོབ་པར་མི་ནུས་པ་དང་། ཐེག་དམན་ཡིན་ན་ཐེག་དམན་གྱི་ 
སྦྱོར་ལམ་ཡང་མི་འཐོབ། དེ་གཉིས་ཀྱིས་ཟིན་པའི་སྟེང་དུ་ཟབ་ 

མོའི་ལྟ་བ་ཞིག་རྟོགས་ན་ཐེག་ཆེན་སྦྱོར་ལམ་ཡན་གྱི་ས་ལམ་ 
རྣམས་ཀྱང་འཐོབ་ནུས་པ་དང་། ཐར་པ་དང་ཐམས་ཅད་མཁྱེན་ 
པའི་རྒྱུར་འགྲོ་བ་ལ་ཁྱད་ཞུགས་པ་ཡིན། རང་ཅག་གིས་འགྲོ་ 
བ་སྒྲོལ་བར་ཁས་བླངས་པ་ལ་སྒྲོལ་བའི་ཐབས་ཤིག་མེད་ན་ 
བསམ་པ་བཟང་བ་ཙམ་ཞིག་ལས་མི་ཡོང་བས་ཐོག་མར་འཁོར་ 
བའི་རྩ་བ་གཅོད་བྱེད་ཟབ་མོའི་ལྟ་བ་ཕུ་ཐག་ཆོད་པ་ཞིག་ཨེ་རྙེད་ 
བལྟ་དགོས། ལས་འབྲས་ངེས་པའི་འཇིག་རྟེན་པའི་ཡང་དག་ 
པའི་ལྟ་བ་ཙམ་གྱིས་མི་ཕན། དེ་ཡང་མཐར་གཏུགས་ན་བདག་ 
མེད་པར་རྟོགས་པའི་ལྟ་བ་འདི་ལ་ཐུག །བདག་མེད་རྟོགས་ 
པའི་ལྟ་བ་འདི་མེད་པར་ཕྱི་རོལ་པ་ཁ་ཅིག་ཏིང་ངེ་འཛིན་ 
བསྒོམས་ཏེ་བསམ་གཟུགས་བརྒྱད་ཀ་ཐོབ་ནའང་ཉོན་མོངས་ 
སྤོང་བ་ལྟ་ཅི། ཉོན་མོངས་པ་ཁ་བྲི་བ་ཙམ་ཡང་མ་བྱུང་སྟེ། 
མདོ་ཏིང་ངེ་འཛིན་གྱི་རྒྱལ་པོས། འཇིག་རྟེན་དག་ནི་ཏིང་འཛིན་ 
སྒོམ་བྱེད་ཀྱང་། །དེས་ནི་བདག་ཏུ་འདུ་ཤེས་འཇིག་མི་བྱེད། ། 
ེས་ནི་ཉོན་མོངས་ཕྱིར་ཞིང་རབ་འཁྲུག་སྟེ།།ལྷགསྱདཀིསནི 

ཏིང་འཛིན་འདིར་བསྒོམས་བཞིན། །ཞེས་གསུངས་པ་རེད། 
དེའི་ཕྱིར་འཁོར་བའི་རྩ་བ་བདག་འཛིན་གཅོད་པ་ལ་ངེས་པར་ 
བདག་མེད་པའི་ལྟ་བ་དགོས་ཏེ། དེ་ཉིད་ལས། གལ་ཏེ་ཆོས་ 
ལ་བདག་མེད་སོ་སོར་རྟོག །སོ་སོར་དེ་བརྟགས་གལ་ཏེ་སྒོམ་ 
པ་ནི། །དེ་ནི་མྱ་ངན་འདས་ཐོབ་འབྲས་བུའི་རྒྱུ། །རྒྱུ་གཞན་གང་ 
ཡིན་དེས་ནི་ཞིར་མི་འགྱུར། །ཅེས་གསུངས་པ་ལྟར་ཐར་པ་ཐོབ་ 
པ་ལ་བདག་ཏུ་འཛིན་པ་རྩ་བ་ནས་སྤང་དགོས། དེ་སྤོང་བ་ལ་ 
བདག་འཛིན་དང་འཛིན་སྙངས་དངོས་འགལ་དུ་གྱུར་བའི་ལམ་ 
བདག་མེད་བསྒོམ་དགོས། བདག་མེད་བསྒོམ་པ་འདི་མེད་ན་ 
སྦྱིན་པ་གཏོང་བ་དང་ཚུལ་ཁྲིམས་བསྲུང་བ་སོགས་ཇི་འདྲ་ཞིག་ 
ལ་འབད་ཀྱང་ཐར་པ་འཐོབ་པར་མི་ནུས་ཏེ། བཞི་བརྒྱ་པ་ལས། 
ཞི་སྒོ་གཉིས་པ་ཡོད་མ་ཡིན། །ཞེས་གསུངས། དེས་ན་འཁོར་ 
བ་ལས་ཐར་པ་ལ་བདག་མེད་རྟོགས་པའི་ཤེས་རབ་འདི་མེད་ 
ཐབས་མེད་པ་ཡིན། དེ་གཅིག་པུས་ཀྱང་མི་ཆོག་པར་ཐབས་ 
སྙིང་རྗེ་ཡང་མེད་ཐབས་མེད་པས་ཐབས་ཤེས་ཡ་མ་བྲལ་བ་ཞིག་ 

ངེས་པར་དགོས། དྲི་མ་མེད་པར་གྲགས་པས་བསྟན་པའི་མདོ་ 
ལས། ཐབས་ཀྱིས་མ་ཟིན་པའི་ཤེས་རབ་ནི་འཆིང་བའོ། ། 
ཐབས་ཀྱིས་ཟིན་པའི་ཤེས་རབ་ནི་ཐར་པའོ། །ཤེས་རབ་ཀྱིས་མ་ 
ཟིན་པའི་ཐབས་ནི་འཆིང་བའོ། །ཤེས་རབ་ཀྱིས་ཟིན་པའི་ཐབས་ 
ནི་ཐར་པའོ། །ཞེས་གསུངས་པ་ལྟར། འབྲས་བུ་ཆོས་གཟུགས་ 
ཀྱི་སྐུ་གཉིས་ཐོབ་པ་ལའང་ཐབས་ཤེས་ཡ་མ་བྲལ་བའི་སྒོ་ནས་ 
ཚོགས་གཉིས་ཟུང་འབྲེལ་དུ་བསགས་པ་ངེས་པར་དགོས་ཏེ། 
དཔལ་མགོན་འཕགས་པ་ཀླུ་སྒྲུབ་ཀྱིས། དགེ་བ་འདི་ཡིས་སྐྱེ་བོ་ 
ཀུན། །བསོད་ནམས་ཡེ་ཤེས་ཚོགས་རྫོགས་ཤིང་། །བསོད་ 
ནམས་ཡེ་ཤེས་ལས་བྱུང་བའི། །དམ་པ་གཉིས་ནི་ཐོབ་པར་ 
ཤོག །ཅེས་དང་། དཔལ་ལྡན་ཟླ་བས་ཀྱང་། ཀུན་རྫོབ་དེ་ཉིད་ 
གཤོག་ཡངས་དཀར་པོ་རྒྱས་གྱུར་པ། །ངང་པའི་རྒྱལ་པོ་དེ་ནི་ 
སྐྱི་བོའི་ངང་པ་ཡིས། །མདུན་དུ་བདར་ནས་དགེ་བའི་རླུང་གི་ 
ཤུགས་སྟོབས་ཀྱིས། །རྒྱལ་བའི་ཡོན་ཏན་རྒྱ་མཚོའི་ཕ་རོལ་ 
མཆོག་ཏུ་འགྲོ །ཞེས་ཀུན་རྫོབ་ནི་ཐབས་བྱང་ཆུབ་ཀྱི་སེམས་ 

དང་། དེ་ཉིད་ཅེས་པ་ཤེས་རབ་ཡང་དག་པའི་ལྟ་བ་སྟེ། དཔེར་ 
ན་བྱ་གཤོག་པ་གཉིས་ལྡན་ནམ་མཁའ་ལ་ཐོགས་མེད་དུ་འགྲོ་བ་ 
ལྟར། རྒྱལ་བའི་ཡོན་ཏན་ཡོངས་སུ་རྫོགས་པའི་ཕ་རོལ་ཏུ་ 
བགྲོད་པ་ལ་བྱང་ཆུབ་ཀྱི་སེམས་དང་ཡང་དག་པའི་ལྟ་བའི་ 
ཐབས་ཤེས་གཉིས་ཡ་མ་བྲལ་བ་དགོས་པ་ལས། ཐབས་ཤེས་ 
ཡ་བྲལ་བྱ་གཤོག་ཆག་ལྟ་བུས་བགྲོད་པར་མི་ནུས་གསུངས། 
འོ་ན་ལྟ་བ་དེ་ཇི་འདྲ་བྱས་ནས་བསྒོམ་སྙམ་ན། དེ་ཡང་གང་བྱུང་ 
གིས་མི་ཆོག་པར་བཅོམ་ལྡན་འདས་ཀྱི་བཀའ་ཚད་མ་ངེས་དོན་ 
སྟོན་པའི་མདོ་སྡེ་ཞིག་གི་རྗེས་སུ་འབྲང་དགོས། སྤྱིར་དྲང་ངེས་ 
ཀྱི་དནལངསདོན་ནི་མཐར་ཐུགགིདནདེ་ག་རང་དུ་གནས་བ་ 
དང་། དྲང་དོན་ནི་དོན་དེ་མཐར་ཐུག་གི་དོན་ལ་མི་གནས་པ་ལ་ 
བྱེད། དྲང་ངེས་ཀྱི་མདོ་ཡང་དོན་དམ་བདེན་པ་བསྟན་བྱའི་གཙོ་ 
བོར་བྱས་ནས་བསྟན་པ་ངེས་དོན་གྱི་མདོ་དང་། དེ་ལས་གཞན་ 
པའི་མདོ་རྣམས་དྲང་དོན་གྱི་མདོ་ཡིན། དྲང་ངེས་ཀྱི་མདོའི་ 
དགོངས་པའང་པྫི་ཏ་སུ་རུང་རུང་གིས་འགྲེལ་པར་མི་ནུས་ 

པས། ངེས་དོན་གྱི་དགོངས་པ་འགྲེལ་བར་རྒྱལ་བ་རང་ཉིད་ 
ཀྱིས་ལུང་ བསྟན་པ་ལྟར་མགོན་པོ་ ོ་ཀུསྒྲབ་ ཀྱིས་བློ་གྲོས་མི་ཟད་ 
བའི་མདོ་ལ་བརྟེན་ཏེ་རྩ་བ་ཤེས་རབ་སོགས་དབུ་མ་རིགས་ 
ཚོགས་ ཀྱི་སྒོ་ནས་ངེས་དོན་ཟབ་མོའི་( ལྟ་བ་རྒྱལ་བའི་དགོངས་པ་ 
ལྟར་སྲོལ་ཕྱེ་བར་མཛད། དེའི་རྗེས་སུ་སློབ་དཔོན་སངས་ རྒྱས་ 
བསྐྱངས་ཀྱིས་ བྡྷ་པཱལི ཏ་དང་། འཕགས་པ་ལྟས་དབུ་མ་ ་བཞི་ 
བརྒྱ་པ་སོགས་མཛད། ལྷག་པར་སློབ་དཔོན་ཟླ་བ་གྲགས་པས་ 
འཕགས་པ ཀླུ་སྒྲུབ་ ཀྱི་དགོངས་པ་བཞིན་ དུ་རྩ་ཤེའི་ འི་ཚིག་ལ་ 
འཇུག་པ་ཚིག་གསལ་དང་། དོན་ལ་འཇུག་པ་དབུ་མ་ལ་འཇུག་ 
པ་སོགས་མཛད། དེ་དག་གི་དགོངས་པ་ཕྱིན་ཅི་མ་ལོག་པར་ 
འཁྲུལ་བའི་དྲི་མ་ཅུང་ཟད་ཀྱང་མེད་པར་བོད་གངས་ཅན་གྱི་ 
ལྗོངས་འདིར་གསལ་བར་མཛད་པ་ནི་འཇམ་མགོན་ཙོང་ཁ་པ་ 
ཆན་པོཁོན་མ་གཏོགས་གནཊ་སུ་ཡང་སོ་བྱུང་ཐས། རང་ཅག་ 
རྣམས་འཕགས་མཆོག་ ཀླུ་སྒྲུབ ཡབ་སྲས་ཀྱི་ལུགས་བཟང་། རྗེ་ 
ཐམས་ཅད་མཁྱེན་པའི་ལེགས་བཤད་རྨད་ དུ་བྱུང་ ་བའི་གཞུང་ 

ཆེན་མོ་རྣམས་ལ་བརྟེན་དགོས་ཏེ ། འཇུག་པ་ལས། སློབ་ 
དཔན་ཀླུ་སྲབ་ ལུགས་ཀྱི་ལམ་ལས་ནི། །ཕྱི་རོ° ཆོགགྲུ་ ་ལ་ཞི་བའི་ 
ཐབས་མེད་དོ། །དེ་དག་ཀུན་རྫོབ་དེ་ཉིད་བདེན་ལས་ཉམས། ། 
བདེན་ལས་ཉམས་པས་ཐར་པ་གྲུབ་ཡོད་མིན། །ཞེས་དང་། 
མཉམ་མེད་ཇོ་བོ་ཆེན་པོས་ ཀྱང་། །ཀླུ་ ཀླུསྲུབསློང སློབ་མ་ཟླ་གྲགས་ 
ཡིན། །དེ་ལས་ བརྒྱུད་ ་པའི་མན་ངག་གིས། །ཆོས་ཉིད་བདེན་པ་ 
རྟོགས་པར་ འགྱུར། །ཞེས་གསུངས། དེས་ན་ཟབ་མོའི་ལྟ་བ་ 
འདི་མདོ་སྔགས་གཉིས་ཀ་ལ་མེད་ཐབས་མེད་པ་ཡིན། སྤྱིར་རྒྱ་ 
གར་འཕགས་པའི་ཡུལ་དུ་གྲུབ་མཐའ་སྨྲ་བ་བཞི་བྱུང་བ་ལས། 
རང་སྡེ་བྱེ་སྨྲ་གནས་མ་བུ་པས་རྟག་གཅིག་རང་དབང་ཅན་གྱི་ 
བདག་དེ་དགག་བྱར་འདོད། བྱེ་བྲག་སྨྲ་བ་གཞན་དང་མདོ་སྡེ་ 
པས་རང་རྐྱ་ཐུབ་པའི་རྫས་ཡོད་ཀྱིས་གྲུབ་པ་དེ་དགག་བྱར་ 
འདོད། སེམས་ཙམ་པས་གཟུང་འཛིན་རྫས་གཞན་གྱིས་གྲུབ་པ་ 
དེ་དགག་བྱར་འདོད། རང་རྒྱུད་པས་བློ་གནོད་མེད་ལ་སྣང་ 
བའི་དབང་གིས་བཞག་ཙམ་མ་ཡིན་པར་ཡུལ་རང་གི་ཐུན་མོང་ 

མ་ཡིན་པའི་གདོད་ལུགས་སུ་གྲུབ་པ་དེ་དགག་བྱར་འདོད། 
ཐལ་འགྱུར་བས་ནི། རྟོག་པས་ཕར་བཏགས་ཙམ་མིན་པར་ 
ཡུལ་ཁོ་རང་གི་སྟེང་ནས་ཚུར་གྲུབ་པ་དེ་དགག་བྱར་འདོད་པ་ 
ཡིན། ལམ་གཙོ་འདིར་འཇམ་མགོན་ཙོང་ཁ་པ་ཆེན་པོས། དེ་ 
ཕྱིར་རྟེན་འབྲེལ་རྟོགས་པའི་ཐབས་ལ་འབད། ཅེས་རྟེན་འབྲེལ་ 
རྟོགས་པའི་ཐབས་ལ་འབད་གསུངས་པ་ལས། སྟོང་ཉིད་ 
རྟོགས་པའི་ཐབས་ལ་འབད་མ་གསུངས་པ་འདི་དགོངས་པ་ 
ཤིན་ཏུ་ཆ་སྟ།རྟེན་འབྲེལའཇོག་ཚུལ་ལ་དངོསསྨྲབས་ནི། རྒྱུ 
རྐྱེན་ལ་བརྟེན་ནས་འབྱུང་བའི་རྒྱུ་མཚན་གྱིས་རྟེན་འབྲེལ་འཇོག་ 
པ་ལས། རྟག་པ་ལ་རྟེན་འབྲེལ་མི་འཇོག །རང་རྒྱུད་པས་དེ་ 
ལས་འཇོག་ཚུལ་ཅུང་དྲག་པ་རང་གི་ཆ་ཤས་ལ་བརྟེན་ནས་གྲུབ་ 
པ་རྟེན་འབྲེལ་གྱི་དོན་དུ་འཇོག་པས་རྟག་མི་རྟག་གཉིས་གའི་ 
སྙེང་དུ་རྟེན་འབྲེལ་འཇོག །དབུ་མ་ཐལ་འགྱུར་བས་ནི། འཇོག་ 
བྱེད་དེ་དག་ལས་ཕྲ་བ་གདགས་གཞི་དང་འདོགས་བྱེད་རྟོག་པ་ 
ཚད་མ་གཉིས་ལ་བརྟེན་ནས་བཏགས་ཆོས་དེ་འབྱུང་བ་ལ་རྟེན་ 

འབྲེལ་གྱི་དོན་དུ་འཇོག་པས། རྟེན་འབྲེལ་ཕྲ་མོ་ནི་སྟོང་ཉིད་ 
རྟོགས་པའི་ཐབས་མ་ཡིན་ཀྱང་། གྲུབ་མཐའ་ཐུན་མོང་དུ་ཁས་ 
ལེན་པའི་རྒྱུ་འབྲས་ཀྱི་རྟེན་འབྲེལ་འདི་ཐོག་མར་བསྟན་ན་ཆད་ 
ལྟ་ལས་བསྲུང་བ་དང་། སྟོང་ཉིད་རྟོགས་པའི་ཐབས་སུ་འགྱུར་ 
བས་ན། སྟོང་ཉིད་རྟོགས་པའི་ཐབས་སུ་ཐོག་མར་རྟེན་འབྲེལ་ 
ནས་ཁྲིད་པ་འདི་གནད་ཤིན་ཏུ་ཆེ་བ་ཡིན་གསུངས། 


ལྟ་བ་གཏན་ལ་འབེབ་ཚུལ། 
༈ གཉིས་པ་ལྟ་བ་གཏན་ལ་འབེབ་ཚུལ་ནི། གང་ཞིག་ 
འཁོར་འདས་ཆོས་རྣམས་ཐམས་ཅད་ཀྱི། །རྒྱུ་འབྲས་ནམ་ཡང་ 
བསླུ་བ་མེད་མཐོང་ཞིང་། །དམིགས་པའི་གཏད་སོ་གང་ཡིན་ 
ཀུན་ཞིག་པ། །དེ་ནི་སངས་རྒྱས་དགྱེས་པའི་ལམ་ལ་ཞུགས། ། 
ཞེས་པས་བསྟན། དེ་ཡང་གང་ཞིག་སོགས་ཀྱིས་སྟོང་གཞི་ཆོས་ 
ཅན་དང་། རྒྱུ་འབྲས་སོགས་ཀྱིས་རྟེན་འབྲེལ་གྱི་གཏན་ཚིགས་ 
དང་། དམིགས་པའི་སོགས་ཀྱིས་བསྒྲུབ་བྱ་བསྟན། །ཆོས་ 


106 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


ཐམས་ཅད་ཅེས་གཟུགས་ནས་རྣམ་མཁྲེན་གྱི་བར་གྱི་ཆོས་ 
ཐམས་ཅད་རང་གི་ཆ་ཤས་ལ་བརྟེན་ནས་གྲུབ་པས་ན་ཐ་སྙད་དུ་ 
རྒྱུ་འབྲས་བསླུ་བ་མེད་པ་དང་། དགག་བྱ་རང་བཞིན་གྱིས་གྲུབ་ 
པའི་དམིགས་གཏད་ཞིག་ནས་བདེན་པར་གྲུབ་པའམ། རང་ 
བཞིན་གྱིས་གྲུབ་པའི་དངོས་པོ་ཅུང་ཟད་ཙམ་ཡང་མེད་པར་ 
རྟོགས་པ་དེ་རྒྱལ་བ་དགྱེས་པའི་ལམ་ཡིན། རང་ཅག་འཁོར་བ་ 
འཁོར་བྱེད་ཀྱི་རྩ་བ་བདག་འཛིན་མ་རིག་པ་འདི་ལ་ཐུག །དེ་ 
གཅོད་པ་ལ་བདག་མེད་རྟོགས་པའི་ཤེས་རབ་བསྐྱེད་དགོས། 
བདག་མེད་གཏན་ལ་འབེབ་ལུགས་རྒྱས་པར་ནེ་ལམ་རིམ་ལས་ 
གསུངས་པ་ལྟར་གནད་བཞིའི་དཔྱད་པ་སོགས་དང་སྦྱར་ན་ 
ལེགས་ཀྱང་། འདིར་རྟེན་འབྲེལ་གྱི་གཏན་ཚིགས་ལ་བརྟེན་ནས་ 
ལྟ་བའི་གནད་འགག་མདོར་བསྡུས་ཙམ་ཞུས་ན། དེ་ཡང་ཆོས་ 
ཐམས་ཅད་གདགས་གཞི་དང་འདོགས་བྱེད་ལ་བརྟེན་ནས་བྱུང་ 
བ་ལས། དེ་ལ་མ་ལྟོས་པར་རང་ངོས་ནས་གྲུབ་པ་རྡུལ་ཙམ་ 
ཡང་མེད་པས། དེ་ཡང་ལུས་སེམས་གཉིས་ཚོགས་ཀྱི་སྟེང་དུ་ 

ཕར་བཏགས་པ་ཙམ་ལ་བརྟེན་ནས་བྱུང་བ་ལས། ལུས་སེམས་ 
གཉིས་ཚོགས་པའི་སྟེང་དུ་ཕར་བཏགས་པ་ལ་མ་ལྟོས་པར་དེ་ 
ཁོ་རང་གི་ངོས་ནས་ཚུར་གྲུབ་པ་མེད། ལུས་སེམས་གཉིས་རེ་ 
རེ་ནས་ཀྱང་རང་རང་གི་ངོས་ནས་ཚུར་གྲུབ་པ་མེད། འདི་ལ་ 
རྟགས་བཀོད་ན། འཁོར་འདས་ཀྱི་ཆོས་རྣམས་ཆོས་ཅན། 
བདེན་འཛིན་གྱི་དམིགས་པའི་གཏད་སོ་རང་གི་ངོ་བོས་གྲུབ་པ་ 
ཅུང་ཟད་ཙམ་ཡང་མེད་དེ། རྟེན་འབྲེལ་ཡིན་པའི་ཕྱིར། དེ་ཡང་ 
རྟེན་འབྲེལ་ཞེས་གཞན་ལ་བརྟེན་ནས་འབྲེལ་བའམ་གཞན་ལ་ 
བརྟེན་ནས་འབྱུང་ན་རང་ངོས་ནས་གྲུབ་ཐབས་མེད་པ་དཔེར་ན། 
དགོན་པའི་དབུ་མཛད་དང་ཡུལ་གྱི་དཔོན་པོ་སོགས་བསྐོ་བ་ན། 
དབུ་མཛད་དུ་འོས་པའི་དབུ་མཛད་ཀྱི་གདགས་གཞི་ཚད་མའི་ 
མི་ཞིག་ལ། མཁན་པོ་ལྟ་བུས་འདི་དབུ་མཛད་ཡིན་ནོ་ཞེས་མིང་ 
བརྡས་ཕར་མ་བཏགས་བར་དུ་དབུ་མཛད་ཀྱི་གདགས་གཞི་ 
ཚོགས་ཀྱང་དབུ་མཛད་དུ་གྲུབ་མི་ཐུབ། མིང་བརྡས་ཕར་མ་ 
བཏགས་པར་དང་པོ་ནས་དབུ་མཛད་རང་སྟེང་ནས་གྲུབ་གྲུབ་པ་ 

ཞིག་ཡོད་ན་ཨ་མའི་ཁོག་པ་ལ་ཡོད་དུས་ནས་གང་ཟག་དེ་དབུ་ 
མཛད་ཡིན་དགོས་པ་དང་། ཨ་མའི་མངལ་ནས་སྐྱེ་དུས་ཀྱང་ 
དབུ་མཛད་སྐྱེས་སོང་ཟེར་དགོས་པ་ལ། དེ་ལྟར་མི་ཟེར་བར་ 
རྐྱིན་གཞན་ལ་བརྟེན་ནས་དབུ་མཛད་དུ་གྲུབ་དགོས་ཏེ། 
གདགས་གཞི་དབུ་མཛད་འོས་པའི་གྲྭ་པ་ཞིག་ལ་འདོགས་ 
མཁན་ཚད་མ་ཞིག་གིས་འདི་དབུ་མཛད་ཡིན་ཞེས་ཕར་མ་ 
བཏགས་པར་དབུ་མཛད་མི་ཟེར་ཞིང་། ཁོ་རང་གིས་ཀྱང་དབུ་ 
མཛད་ཡིན་སྙམ་པ་མེད་ཀྱང་། ཁྱོད་དབུ་མཛད་ཡིན་ནོ་ཞེས་ 
རྟོག་པས་ཕར་བཏགས་ཙམ་ནས་བཟུང་དབུ་མཛད་དང་དབུ་ 
མཛད་ཟེར་ཞིང་། ཁོ་རང་གིས་ཀྱང་ང་དབུ་མཛད་ཡིན་སྙམ་པ་ 
དེ་བྱུང་བ་རེད། རྟ་ལྟ་བུ་ཡང་རྟ་ཁོ་རང་གི་ཕུང་པོ་དང་ཤེས་པ་ 
གཉིས་འཛོམས་ཏེ་རྒྱུ་རྐྱེན་ཚོགས་པའི་སྟེང་དུ་རྟ་ཞེས་ཕར་ 
བཏགས་པ་ཙམ་ཡིན། ཁང་པ་ཡང་གདགས་གཞི་ཚོགས་པ་ལ་ 
བརྟེན་ནས་བཏགས་པ་ཙམ་རེད། དེ་བཞིན་དུ་ཆོས་ཐམས་ཅད་ 
རང་རང་གི་གདགས་གཞི་ཚོགས་པ་ལ་བརྟེན་ནས་ཆོས་དེ་དང་ 

དེ་ཞེས་ཕར་མིང་བརྡས་བཞག་པ་ཙམ་ལས། གདགས་གཞི་ལ་ 
མ་བལྟོས་པར་ཡུལ་ཁོ་རང་གི་ངོས་ནས་ཚུར་གྲུབ་པ་རྡུལ་ཕྲན་ 
ཙམ་ཡང་མེད། འོ་ན་ཆོས་ཐམས་ཅད་ཕར་བཏགས་ཙམ་ཡིན་ 
ན་གསེར་ལ་རག་དང་། ཀ་བ་ལ་བུམ་པ་ལྟ་བུ་བཏགས་ན་དེར་ 
གྲུབ་ཆོག་གམ་སྙམ་ན། དེ་མི་ཆོག་སྟེ་ཕར་བཏགས་ཙམ་ཡིན་ 
ཀྱང་དེ་བཏགས་པ་ལ་གདགས་གཞི་ཚད་མ་ཞིག་དགོས། 
བཏགས་པ་དེའང་ཁྱད་ཆོས་གསུམ་ལྡན་ཞིག་དགོས། ཁུད་ 
ཆོས་གསུམ་ནི། ཐ་སྙད་པའི་ཤེ ས་པ་ལ་གྲགས་པ་ཡིན་པ་ 
དང་། དེ་ལ་ཐ་སྙད་པའི་ཚད་མ་གཞན་གྱིས་མི་གནོད་པ། དོན་ 
དམ་དབྱོད་བྱེད་ཀྱི་རིགས་པས་ཀྱང་མི་གནོད་པ་སྟེ་དེ་གསུམ་ 
དང་ལྡན་དགོས། ཐ་སྟད་པའི་ཚད་མ་གཞན་གྱིས་གནོད་ཚུལ་ 
ཡང་རྒྱང་རིང་པོའི་ཐོ་ཡོར་ལྟ་བུ་ལ་གཞན་ཞིག་གིས་ཕ་གི་མི་ 
ཞིག་ཡིན་ཞེས་ སྨྲས་པས་དེ་ དེ་ཡིད་ཆེས་ཀྱང་། ཐོ་ཡོར་དངོས་སུ་ 
ངེས་པའི་མི་ཞིག་གིས་དེ་ཐོ་ཡོར་ཡིན་པར་སྨྲས་པ་ན། སྔ་མའི་ 
ཐོ་ཡོར་མིར་བཟུང་བ་དེ་གཏན་ཡལ་དུ་འགྲོ་བ་ནི་གདགས་གཞི་ 

ཚད་མ་མིན་པའི་རྟགས་རེད། དེར་མ་ཟད། རི་བོང་རཱ་ཡོད་ 
ཅེས་ཕར་བཏགས་ཀྱང་གདགས་གཞི་ཚད་མ་མིན་པས་དེར་ 
གྲུབ་ཏུ་མེད། དེ་ལྟར་ན་ཐ་སྙད་ཀྱི་བློ་ཚད་མས་གདགས་གཞི་ 
ཡང་དེ་དང་དེའི་ཚོགས་པ་ཚད་མ་དངོས་སུ་ཡོད་པ་ཞིག་ལ་ 
བཏགས་དགོས། དེས་ན་ཡུལ་གྱི་དཔོན་པོ་ཡང་འོས་པའི་མི་ 
གདགས་གཞི་ཚད་མ་ཞིག་ལ་བཏགས་པ་ལས། མོ་རང་མའི་ 
བུ་གླེན་ལྐུགས་ལྟ་བུ་ལ་དཔོན་དུ་མི་བསྐོ་བ་ཡིན། དེ་ཐམས་ཅད་ 
རང་ངོས་ནས་གྲུབ་ན་གདགས་གཞིའི་ཚོགས་པ་ལ་བཞྟོས་མི་ 
དགོས་པར་རང་རང་གི་ངོས་ནས་ཚུར་གྲུབ་པ་ཞིག་དགོས་ཀྱང་། 
དེ་ལྟར་མིན་པར་གདགས་གཞི་ཚོགས་པ་ལ་བལྟོས་ནས་གྲུབ་ 
དགོས་པས་ན་རང་ངོས་ནས་མ་གྲུབ་པ་དང་། རང་བཞིན་གྱིས་ 
མ་གྲུབ་པ། བདེན་པར་མ་གྲུབ་པ་རེད། དཔེར་ན་ཡུལ་གྱི་རྒན་ 
པོ་ཡང་ཕར་བཏགས་ནས་གྲུབ་པ་ལས། ཁོ་རང་གི་ངོས་ནས་ 
ཚུར་གྲུབ་པ་མེད་ཀྱང་། རང་ཚོས་རྒན་པོ་ཁོ་རང་གི་ངོས་ནས་ 
ཚུར་གྲུབ་པ་ལྟར་སྣང་ཞིང་ཞེན་པ་ལྟར་གྲུབ་པ་དེ་དགག་བྱ་ཡིན། 

དེ་བཞིན་དུ་ང་དེ་ཡང་ལུས་སེམས་གཉིས་ཀྱི་ངོས་ནས་ཚུར་གྲུབ་ 
པ་མེད་པར། གདགས་གཞི་ཚོགས་པ་ལ་སྒྲ་རྟོག་གིས་ཐ་སྙད་ 
ཙམ་དུ་ཕར་བཏགས་ཙམ་གྱིས་སྣང་རྒྱུ་ཡོད་ཙམ་ཞིག་ཡོད། 
བཏགས་ལུགས་ཀྱང་ཕར་ངོས་ནས་གདགས་གཞི་དེ་གྲུབ། 
ཚུར་ངོས་ནས་འདོཊ་བྱེད་རྟོག་པ་དང་སྒྲ་གཉིས་ཀྱིས་བཏགས་ 
ཙམ་པ་དེ་ཡིན། ཁང་པ་ལྟ་བུར་མཚོན་ན། ཁང་པ་གསར་པ་ 
བཟོ་དབྱིབས་བཀོད་པ་ལེགས་པ་འདྲ་འདྲ་གསུམ་གསར་དུ་ 
བཟོས་ཡོད་ན་དེ་གསུམ་སོ་སོར་མིང་མ་བཏགས་པའི་སྔ་རོལ་ 
ཏུ་དང་པོ་ནས་གཟིམ་ཆུང་སོགས་སུ་མ་གྲུབ་ཀྱང་། ཁང་པའི་ 
བདག་པོ་དེས་འདི་གཟིམ་ཆུང་ཡིན། འདི་རུང་ཁང་ཡིན་ཞེས་ 
པ་ལྟ་བུ་མིང་གིས་ཕར་བཏགས་པ་ན་གཞི་ནས་འདི་གཟིམ་ཆུང་ 
ངོ་། །འདི་རུང་ཁང་ངོ་སྟམ་པ་སོགས་དེ་དང་དེ་སོ་སོར་གྲུབ། 
གདགས་གཞི་ཁང་པ་གསུམ་ཚོགས་ཀྱང་འདོགས་བྱེད་ཀྱིས་ 
ཕར་མ་བཏགས་ན་མི་གྲུབ་པས་ཁང་པ་དེ་ཡང་མིང་དང་རྟོག་ 
པས་བཏགས་པ་ཙམ་ཡིན། དེས་ན་ཁང་པ་ཙམ་མ་ཡིན་པར་ 

ཆོས་གང་དང་གང་ཡང་གདགས་གཞི་ལ་མི་བྱེད་པར་བཏགས་ 
ཆོས་དེ་ལ་བྱ་དགོས། དེ་བཞིན་དུ་ཐ་སྙད་པའི་ང་དེ་རྟོག་པས་ 
ཕར་བཏགས་ཙམ་ཡིན་ཀྱང་། ངེད་ཚོ་ལ་ཕར་བཏགས་ཙམ་ 
མིན་པར་ང་ཁོ་རང་གི་ངོས་ནས་ཚུར་དགའ་སྡུག་སོགས་ཐམས་ 
ཅད་ཤུགས་ཅན་སྱོང་མཁན་གྱི་ལིང་ལིང་པོ་ཞིག་ཤར། དེ་འཛིན་ 
མཁན་གྱི་བློ་དེ་བདེན་འཛིན་ལྷན་སྐྱེས་སམ། འཇིག་ལྟ་ལྷན་ 
སྐྱེས་ཡིན། དེ་ལྟར་འཛིན་པའི་ང་ཚུགས་ཐུབ་ལིང་ངེ་བ་དེ་ 
དགག་བྱའི་བདག་ཡིན། འདི་ལ་དཔལ་ལྡན་ཟླ་བ་གྲགས་པས་ 
ཀྱང་། དེ་ལ་བདག་ཅེས་བྱ་བ་ནི་གང་ཞིག་དངོས་པོ་རྣམས་ཀྱི་ 
གཞན་ལ་རག་མ་ལས་པའི་ངོ་བོ་རང་བཞིན་ཏེ་དེ་མེད་པ་ནི་ 
བདག་མེད་པའོ། །ཞེས་གསུངས། ཐ་སྙད་པའི་ང་ནི་གདགས་ 
གཞི་དང་འདོགས་བྱེད་ལ་བརྟེན་ནས་ཕར་བཏགས་པ་ཙམ་ཡིན་ 
ཏེ། འཇིགས་བྱེད་སྐབས་ཆོས་ཐམས་ཅད་བརྟེན་ནས་བཏགས་ 
པ་ཡིན་པའི་ཕྱིར། ཞེས་དང་། བདེ་མཆོག་ལས་ཀུན་རྟོག་གིས་ 
བཏགས་པ་ཙམ་གྱི་སྒྱུ་མ་ལྟ་བུའོ། །ཞེས་གསུངས་པ་སོགས་ 

ཀྱང་དོན་འདི་ལ་དགོངས་པ་རེད། ཞིབ་ཏུ་བྱས་ན་སྣང་ཚུལ་ལ་ 
མ་དཔྱད་པར་ཞེན་ཚུལ་ལ་དཔྱད་དགོས་པས་དགག་བྱ་ཡང་ 
སྣང་ཡུལ་མི་བཀག་པར། ཞེན་ཡུལ་བཀག་དགོས། འདི་དག་ 
ལ་རྩ་ཚིག་ལྟ་བུ། རྟོག་པས་ཕར་བཏགས་ཡིན་པ། གདགས་ 
གཞི་དང་འདོགས་བྱེད་ལ་བརྟེན་དགོས་པ། རྐྱེན་གཞན་ལ་ 
བརྟེན་ནས་བྱུང་བ། རང་ངོས་ནས་མ་གྲུབ་པ་རྣམས་ངེས་ 
དགོས། དགག་བྱའི་ཞེན་ཡུལ་ཡང་ཞེན་ཡུལ་དེ་ཡོད་མེད་ 
བརྟག་པའི་སྐབས་སུ་ཕར་བཏགས་པའི་ང་དེ་མིན་པའི་ང་ཁོ་ 
རང་གི་ངོས་ནས་ཚུར་གྲུབ་པ་ལྟ་བུ་ཞིག་འཆར་བས། ང་དེ་ 
ལུས་སེམས་ལ་བརྟེན་ནས་བཏགས་པ་ཙམ་མ་ཡིན་པར། ལུས་ 
སེམས་གཉིས་ཀྱི་སྟེང་ནས་ཚུར་གྲུབ་པ་དེ་ཞེན་ཡུལ་ཡིན། 
དཔེར་ན་ཐག་ཁྲ་ལ་མུན་པ་བབས་པ་མཐོང་བ་ན་དང་པོར་ཐག་ 
ཁྲ་ལ་སྦྲུལ་ལོ་སྟམ་དུ་ཕར་བཏགས། དེ་རྗེས་ཕར་བཏགས་པ་ 
དེ་བརྗེད་ནས་ཐག་ཁྲའི་ངོས་ནས་སྦྲུལ་ཚུར་གྲུབ་པར་སྣང་བ་དེ་ 
དགག་བྱ་མ་ཡིན། དེ་ལྟར་སྣང་བ་ལྟར་དུ་གྲུབ་པར་འཛིན་པའི་ 

ཞིན་ཡུལ་དེ་དགག་བྱ་ཡིན་པ་བཞིན་དུ། ང་ལ་དཔྱད་པ་བྱེད་ 
པའི་ཚེ་ཡང་རང་གི་མིང་ནས་འབོད་མཁན་ལྟ་བུ་བྱུང་བ་ན་ང་ལ་ 
བོས་སྙམ་དུ་དང་པོར་ཐ་སྙད་པའི་ང་དེ་ཤར། དེ་རྗེས་ཁྱོད་རྐུན་ 
མ་ཡིན་ལྟ་བུ་ཟེར་ན། ང་དེ་ཤུགས་ཆེ་རུ་སོང་སྟེ་ངས་རྐུན་མ་མ་ 
བྱས་པར་ང་ལ་བསྟོན་འཛུགས། ངས་ནད་མི་ཐེག་སྙམ་དུ་ང་ 
དང་ང་ཞེས་ཚུགས་ཐུབ་ལེང་ངེ་བའི་ང་དེ་ཤར་བས། དེ་ལྟར་ང་ 
ཐ་སྙད་དུ་སྣང་ཙམ་དེ་ཡང་མི་བཀག །ང་ཚུགས་ཐུབ་བདེན་ 
གྲུབ་ཏུ་སྣང་བ་དེ་ཡང་མི་བཀག །ཚུགས་ཐུབ་བདེན་གྲུབ་ཏུ་ 
སྣང་བའི་ང་དེ་ཡང་མི་དགག་པར། ང་ཚུགས་ཐུབ་ཏུ་གྲུབ་ 
པའམ། ང་རང་བཞིན་གྱིས་གྲུབ་པའམ། རང་བཞིན་གྱིས་གྲུབ་ 
པའི་ང་དེ་བཀག་ནས། ལུས་སེམས་གཉིས་ལ་མ་བརྟེན་པར་ང་ 
ཁོ་རང་གི་ངོས་ནས་གྲུབ་པ་ལིང་ལིང་པོ་དེ་མེད་པར་སྟོང་ཆམ་ 
གྱིས་སོང་བ་ན་དབུ་མའི་ལྟ་བ་དང་པོར་རྙེད་པར་གསུངས་པས། 
དེས་རྒྱལ་བ་དགྱེས་པའི་ལམ་རྙེད་པ་ཡིན། དེ་ལྟར་བསྐྱངས་ཏེ་ 
བཏགས་དོན་བཙལ་ན་ཆོས་ཐམས་ཅད་ངོ་བོས་གྲུབ་པ་རྡུལ་ 


ལྟ་བ་གཏན་ལ་འབེབ་ཚུལ། ཟར 


ཙམ་ཡང་མི་རྙེད་ཀྱང་། ཐ་སྙད་དུ་སྣང་རྒྱུ་ཡོད་ཙམ་གྱི་རྒྱུ་ 
འབྲས་བྱ་བྱེད་ཚང་མ་བསྟོན་མེད་དུ་འཐད་དེ། དཔེར་ན། ཁང་ 
པ་བདེན་པར་གྲུབ་པ་རྡུལ་ཙམ་མེད་ཀྱང་ཁང་པའི་རྒྱུ་རྐྱེན་ཚོཌ་ 
ཏེ་མིང་དང་རྟོག་པས་བཏགས་ཙམ་དུ་གྲུབ་པ་ན་ཁང་པའི་བྱ་ 
བྱེད་ཐམས་ཅད་བསླུ་མེད་དུ་ནུས་པ་དང་། མེ་ལོང་ནང་གི་བྱད་ 
བཞིན་གྱི་གཟུགས་བརྙན་བློ་ལ་སྣང་བ་ཙམ་དང་སྒྲས་བརྗོད་པ་ 
ཙམ་ལས་འདི་ཡིན་ཞེས་ངོས་བཟུང་བྲལ་ཡང་གཟུགས་བརྙན་ 
སྣང་བ་ཙམ་དེའི་སྟེང་དུ་ནག་ནོག་ཡོད་མེད་སོགས་རྒྱུ་འབྲས་ཀྱི་ 
བྱ་བཞག་ཐམས་ཅད་འཐད་པ་བཞིན་ནོ། །དེའི་ཕྱིར་ཐ་སྙད་དུ་ 
ཡོད་པས་ཡོད་གོ་ཆོད་ཅིང་། དོན་དམ་དུ་མེད་པས་མེད་གོ་མི་ 
ཆོད་པ་ཡིན། རྟེན་འབྱུང་གི་དོན་འདི་ལེགས་པར་ཤེས་ན་ལས་ 
འབྲས་ལ་ངེས་པ་ཤུགས་དྲག་པོ་རྙེད་དེ་ལས་འབྲས་ལ་རྩིས་ཆེ་ 
རུ་འགྲོ །དེ་ཡིན་ཏེ། རྒྱུ་དགེ་སྡིག་ལས་འབྲས་བུ་བདེ་སྡུག་སོ་ 
སོར་མ་འཆོལ་བར་འབྱུང་བ་རྟེན་འབྲེལ་ལས་བྱུང་ཞིང་། རྟེན་ 
འབྲེལ་གྱི་དོན་རང་བཞིན་མེད་པར་ཤེས་པ་ན་ཐ་སྙད་ཙམ་དུ་རྟེན་ 


116 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


འབྱུང་རྒྱུ་འབྲས་བསླུ་མེད་དུ་འཐད་པར་ཤུགས་ཀྱིས་གོ་སྟེ་ 
འཁོར་འདས་ཀྱི་ལས་འབྲས་ལ་ངེས་པ་གཏིང་ནས་རྙེད་པ་ཞིག་ 
འོང་། དེ་ཡང་ཚོགས་པ་གཞན་ལ་བརྟེན་པས་ན་རང་བཞིན་ 
གྱིས་མ་གྲུབ་པ་དང་། རང་བཞིན་གྱིས་མ་གྲུབ་པས་ན་རྒྱུ་ 
འབྲས་འཐད་པ་འདི་བྱུང་བ་ཡིན། རྒྱུ་འབྲས་ཀྱི་བྱ་བྱེད་ཐམས་ 
ཅད་འཐད་པ་ལ་བརྟེན་ནས་ས་བོན་སྲུ་གུ་དང་། མྱུ་གུ་འབྲས་ 
བུར་འགྱུར་བ་སོགས་བྱུང་བ་རེད། གཞན་དུ་ན་ནས་རང་བཞིན་ 
གྱིས་གྲུབ་ན་ནས་སྱུ་གུ་འགྱུར་བ་སོགས་དང་། གཞོན་ནུ་རང་ 
བཞིན་གྱིས་གྲུབ་ན་གཞོན་ནུ་རྒན་པོར་འགྱུར་བ་སོགས་མི་ 
འབྱུང་ལ། བདེ་འགྲོ་རང་བཞིན་གྱིས་གྲུབ་ན་བདེ་འགྲོ་བ་ 
དམྱལ་བར་འགྲོ་བ་མི་སྲིད་ཅིང་། སེམས་ཅན་རང་བཞིན་གྱིས་ 
གྲུབ་ན་སེམས་ཅན་སངས་རྒྱས་པར་མི་སྲིད་པ་སོགས་ཀྱི་སྐྱོན་ 
མང་། དེས་ན་རྒྱུ་འབྲས་རྟེན་འབྱུང་དང་། རང་བཞིན་གྱིས་ 
མེད་པ་གཉིས་གཅིག་གྲོགས་སུ་གཅིག་འགྲོ་བ་འདི་དབུ་མ་ཐལ་ 
འགྱུར་བའི་ཁྱད་ཆོས་ཐུན་མོང་མ་ཡིན་པ་ཡིན་གསུངས། 


ལྟ་བའི་དཔྱད་བ་མ་རྫོགས་བའི་ཚད། 
༈ གསུམ་པ་ལྟ་བའི་དཔྱད་པ་མ་རྫོགས་པའི་ཚད་ནི། ། 
སྣང་བ་རྟེན་འབྲེལ་བསླུ་བ་མེད་པ་དང་། །སྟོང་པ་ཁས་ལེན་ 
བྲལ་བའི་གོ་བ་གཉིས། ཇི་སྲིད་སོ་སོར་སྣང་བ་དེ་སྲིད་དུ། ། 
ད་དུང་ཐུབ་པའི་དགོངས་པ་རྟོགས་པ་མེད། །ཅེས་པས་བསྟན། 
དེ་ལྟར་བསྒོམས་པས་ལྟ་བའི་དཔྱད་པ་རྫོགས་ན་རྟེན་འབྲེལ་དང་ 
སྟོང་པ་གཉིས་གཅིག་གྲོགས་གཅིག་ཏུ་འཆར་བ་ཞིག་དགོས་ 
ཀྱང་། དེ་ནི་རྒྱ་གར་བ་ཁ་ཅིག་དང་བོད་སྔ་མ་ཚོ་ལྟར་རང་བཞིན་ 
མེད་པ་གོ་མདོག་མདོག་བྱས་ཀྱང་རྟེན་འབྲེལ་འཇོག་ལུགས་མ་ 
ཤེས་པ་ལྟ་བུ། སྣང་བ་རྟེན་ཅིང་འབྲེལ་འབྱུང་དང། སྟོང་པ་ 
རང་བཞིན་གྱིས་མེད་པ་གཉིས་ཕྱོགས་རེ་ཙམ་དུ་ཤེས་ཀྱང་དེ་ 
གཉིས་གཞི་གཅིག་གི་སྟེང་དུ་འགལ་འདུར་སོང་སྟེ། རྒྱུ་ལས་ 
འབྲས་བུ་མི་འཆོལ་བར་འབྱུང་བའི་རྟེན་འབྲེལ་བསླུ་བ་མེད་པ་ 
དང་། ཆོས་ཐམས་ཅད་རང་གི་ངོ་བོས་གྲུབ་པ་རྡུལ་ཙམ་ཡང་ 
མེད་པའི་སྟོང་པ་ཁས་ལེན་དང་བྲལ་བའི་གོ་བ་གཉིས་པོ་དེ་དུས་ 

ནམ་ཞིག་བར་ཕན་ཚུན་ཚ་གྲང་ལྟར་སོ་སོར་འགལ་བར་སྣང་བ་ 
དེ་སྲིད་དུ་ད་དུང་ཐུབ་པའི་དགོངས་པའི་དོན་མཐར་ཐུག་པ་དེ་ 
ཕྱིན་ཅི་མ་ལོག་པར་མ་རྟོགས་ཞེས་པ་ཡིན་གསུངས། 


ལྟ་བའི་དཔྱད་པ་རྫོགས་པའི་ཚད། 
༈ བཞི་པ་ལྟ་བའི་དཔྱད་པ་རྫོགས་པའི་ཚད་ནི། ནམ་ 
ཞིག་རེས་འཇོག་མེད་པར་ཅིག་ཅར་དུ། །རྟེན་འབྲེལ་མི་བསླུར་ 
མཐོང་བ་ཙམ་ཉིད་ནས། །ངེས་ཤེས་ཡུལ་གྱི་འཛིན་སངས་ཀུན་ 
འཇིག་ན། །དེ་ཚེ་ལྟ་བའི་དཔྱད་པ་རྫོགས་པ་ལགས། །ཞེས་ 
པའི་བསྟན། དེ་ཡང་ནམ་ཞིག་རེས་འཇོག་མེད་པ་ཞེས་ཆོས་ 
ཐམས་ཅད་ལ་མིང་རྐྱང་བཏགས་ཡོད་ཙམ་གླིས་དགེ་སྡིག་བྱ་ 
བྱེད་ཐམས་ཅད་འཐད་པ་དང་། བཏགས་དོན་བཙལ་བའི་ཚེ་ན་ 
ཆོས་དེ་དང་དེ་རང་བཞིན་གྱིས་གྲུབ་པ་རྡུལ་ཙམ་ཡང་མེད་པའི་ 
སྟོང་པ་གཉིས་རེས་འཇོག་མིན་པར་ཅིག་ཅར་དུ་འཇོག་ཐུབ་པ་ 
བྲུང་ན་སྟོང་པ་དང་རྟེན་འབྱུང་གཉིས་གཞི་གཅིག་ལ་འགལ་མེད་ 


ཐལ་འགྱུར་ཐུན་མོང་མ་ཡིན་པའི་ཁྱད་ཆོས། 119 


དུ་འཇོག་ཤེས་ཤིང་། གདགས་གཞིའི་ཚོགས་པ་ལ་བརྟེན་ནས་ 
རྟོག་པས་ཕར་བཏགས་ཙམ་གྱི་རྟེན་འབྱུང་བསླུ་བ་མེད་པར་ 
མཐོང་བ་ཙམ་ཉིད་ནས་བདེན་འཛིན་གྱི་འཛིན་སྙངས་གཏན་མེད་ 
དུ་རྟོགས་ཏེ་སྟོང་པ་རྟེན་འབྱུང་དང་། རྟེན་འབྱུང་སྙོང་པར་ཤར་ 
བ་ཞིག་ཡོང་། དམ་པ་འགའི་ཞལ་ནས། རྟེན་འབྲེལ་གྱི་གནད་ 
ཤེས་ན་སྟོང་ཉིད་ཀྱི་དོན་ལྷང་ལ་འབུད་གསུངས་པ་ཡང་འདི་ལ་ 
དགོངས་པ་རེད། དེ་ལྟར་བྱུང་ན་རྟེན་འབྲེལ་གྱི་དོན་བདེན་པར་ 
མེད་པར་རྟོགས་ལ། བདེན་པར་མེད་པའི་དོན་དེས་རྟེན་འབྲེལ་ 
བསླུ་བ་མེད་པ་ལ་ངེས་པ་ཤུགས་དྲག་འདྲེན་ཐུབ་པས་དེ་ནི་དབུ་ 
མ་ཐལ་འགྱུར་བའི་ལྟ་བའི་དཔྱད་པ་རྫོགས་པ་ཡིན་ཞིང་། ཀླུ 
སྒྲུབ་ྱི་དགོའས་ཐ་ཟུན་མོའ་མ་ཡིརྐ་ཐའང་༩དི་ཡིན་གསུངས། 


ཐལ་འགྱུར་ཐུན་མོང་མ་ཡིན་པའི་ཁྱད་ཆོས། 
༈ ལྔ་པ་ཐལ་འགྱུར་ཐུན་མོང་མ་ཡིན་པའི་ཁྱད་ཆོས་ནི། 


གཞན་ཡང་སྣང་བས་ཡོད་མཐའ་སེལ་བ་དང་། །སྟོང་པས་མེད་ 

མཐའ་སེལ་ཞིང་སྟོང་པ་ཉིད། །རྒྱུ་དང་འབྲས་བུར་འཆར་བའི་ 
ཚུལ་ཤེས་ན། །མཐར་འཛིན་ལྟ་བས་འཕྲོག་པར་མི་འགྱུར་ངོ།། 
ཞེས་པས་བསྟན་ཏེ། ཐལ་འགྱུར་བ་མིན་པ་ཚོས་སྣང་བས་མེད་ 
མཐའ་དང་། སྟོང་པས་ཡོད་མཐའ་སེལ་བར་བཞེད་ཀྱང་། 
ཐལ་འགྱུར་བའི་ལུགས་ལ་ཆོས་གང་དང་གང་ཡིན་ཀྱང་སྣང་བ་ 
ཙམ་ལས་བདེན་པར་མ་གྲུབ་པས་དོན་དམ་དུ་ཡོད་པའི་ཡོད་ 
མཐའ་དང་། སྣང་བ་ཙམ་དེ་རང་གི་ངོས་ནས་མ་གྲུབ་པ་ལ་ 
བརྟེན་ནས་སྟོང་པས་ཐ་སྙད་དུ་མེད་པའི་མེད་མཐའ་སེལ་བ་ 
ཡིན། རྟེན་འབྲེལ་ཡིན་ཕྱིན་ཆད་རང་བཞིན་གྱིས་མ་གྲུབ་པའམ་ 
རང་ཚུགས་མ་ཐུབ་པ་ལས་གཞན་དུ་འགྲོ་ས་མེད་དེ། གདགས་ 
གཞིའི་ཚོགས་པ་ལ་བརྟེན་ནས་འབྱུང་དགོས་པའི་ཕྱིར། དཔེར་ 
ན། མྲི་རྒན་འཁོག་གིས་རང་ཁེར་ལངས་མ་ཐུབ་པར་གཞན་ལ་ 
བརྟེན་ནས་ལྔང་དགོས་པ་ནི་རང་གིས་ཚུགས་མ་ཐུབ་པ་ཡིན་པ་ 
ལྟར་རྐྱེན་གཞན་ཞིག་ལ་བརྟེན་དགོས་ཚད་རང་བཞིན་གྱིས་ 
ཚུགས་མ་ཐུབ་པ་ཡིན། སྤྱིར་བདག་མེད་པའི་དོན་གཏན་ལ་ 

འབེབ་པའི་རིགས་པ་མང་དུ་ཡོད་ཀྱང་། རིགས་པའི་རྒྱལ་པོ་ 
ལྟ་བུ་ནི་རྟེན་འབྲེལ་གྱི་རིགས་པ་འདི་ཡིན། དེ་ཡང་། སྱུ་གུ་ 
ཆོས་ཅན། བདེན་པར་མ་གྲུབ་སྟེ། རྟེན་འབྲེལ་ཡིན་པའི་ཕྱིར། 
ཅེས་རྟགས་བཀོད་ན། འདི་ལ་ཕྱི་རོལ་པས་ནི་ཆོས་ཐམས་ཅད་ 
སྤྱི་གཙོ་བོའི་རྣམ་འགྱུར་དུ་འདོད་དེ་རྟགས་མ་གྲུབ་ཀྱི་ལན་བྱེད། 
བོད་སྔ་རབས་པ་ཕལ་ཆེ་བས་གཏན་མེད་དུ་འདོད་པས་ཆད་ 
མཐར་ལྷུང་། སེམས་ཙམ་པ་མན་གྱི་རང་སྡེ་དངོས་སྨྲ་ཐམས་ 
ཅད་ཀྱིས་རང་བཞིན་གྱིས་མ་གྲུབ་ན་རྟེན་འབྲེལ་འཇོག་མ་ཤེས་ 
པས་རྟག་མཐར་ལྕུང་། རང་རྒྱུད་པས་རྟེན་འབྱུང་ཁས་ལེན་ཀྱང་ 
རྟེན་འབྲེལ་ཡིན་ན་རང་གི་མཚན་ཉིད་ཀྱིས་མ་གྲུབ་པའི་ཁྱབ་པ་ 
མི་བཞེད་པས་དེ་ཡང་རྟག་མཐར་སོང་། མཁས་པ་དབུ་མ་པས་ 
ཞི་རང་བཞིན་གྱིས་མེད་ཀྱང་གཏན་ནས་མེད་པ་མ་ཡིན་པ་དང་། 
ཐ་སྙད་ཙམ་དུ་ཡོད་ཀྱང་རང་བཞིན་གྱིས་ཡོད་པ་མ་ཡིན་པའི་ 
དབྱེ་བ་བཞིར་ཕྱེ། དངོས་བ ཀྱི་འབྱུབ་གུཧ་ོན་སེན་ 


^... 

བདེན་པར་མེད་དེ། རྟེན་འབྲེལ་ཡིན་པའི་ཕྱིར། ཞེས་པ་འདེས་ 
རྟག་ཆད་ཀྱི་མཐའ་གཉིས་ཀ་སེལ་ཞིང་། དེ་ཡང་དང་པོས་རྟག་ 
མཐའ་དང་། གཉིས་པས་ཆད་མཐའ་སེལ་བ་ཡིན། ཅོ་ནེ་བླ་མ་ 
རིན་པོ་ཆེས་འདི་གཉིས་རེ་རེས་ཀྱང་རྟག་ཆད་ཀྱི་མཐའ་གཉིས་ 
ཀ་སེལ་བར་གསུངས་ཀྱིན་ཡོད། དེ་སེལ་ལུགས་ཀྱང་བདེན་ 
པར་མེད་དེ་ཞེས་པའི་ཚིག་ཟིན་གྱིས་རྟག་མཐའ་དང་། བདེན་ 
པར་མེད་པའི་ཤུགས་ལ་སྤྱིར་མེད་པ་མ་ཡིན་པར་བསྟན་པས་ 
ཆད་མཐའ་སེལ། རྟེན་འབྲེལ་ཡིན་པའི་ཕྱིར་ཞེས་པའང་འདིས་ 
མཚོན་ནུས་པར་གསུངས། དེས་ན་དཔལ་ལྡན་ཟླ་བས་ཀྱང་། ། 
ད་ཕྱིར་རྟེན་འབྲུང་རིགས་པ་འདི་ཡིས་ནི། །ལྟ་ངན་དྲ་བ་མཐའ་ 
དག་གཅོད་པར་བྱེད། །ཅེས་གསུངས་པ་རེད། དེ་ལྟར་ཆོས་ 
ཐམས་ཅད་བདེན་པར་མེད་པ་དང་རྟེན་འབྲེལ་ཡིན་པའི་རྟག་ 
ཆད་ཀྱིས་མཐའ་གཉིས་ཀ་སེལ་བས་ན། རྩ་ཤེ་ལས། གང་ལ་ 
སྷོང་པ་ཉིད་རུང་བ། །དེ་ལ་ཐམས་ཅད་རུང་བར་འགྱུར། །ཅེས་ 


དང་། མདོ་ལས་ཀྱང་། གཟུགས་སྟོང་པའོ། །སྟོང་པ་ཉིད་ 

གཟུགས་སོ། །ཞེས་སོགས་གསུངས། འདི་ཡང་རྟེན་འབྲུང་ 
སྟོང་པ་དང་། སྟོང་པ་རྟེན་འབྱུང་གི་དོན་དུ་གསུངས་པ་ཡིན། 
ེབཞིན་དུང་སྟང་པའོ།།སྟངཔཉིདངའོ། །ཞེས་སྦྱངན་གོ་ 
བདེ་བར་འདུག མདོར་བསྡུ་ན། རང་བཞིན་གྱིས་སྟོང་པ་ལ་རྒྱུ་ 
འབྲས་ཐམས་ཅད་འཐད། མཐའ་གཉིས་ལ་མ་ལྕུང་བ་ཞིག་བྱུང་ 
ན་ལྟ་བའི་གོལ་ས་གཞན་མི་འབྲུང་གསུངས། བཞི་པ་ངེས་པ་ 
ཉུནརྣུསབྷྲརབྲ་ཝཿགྐུམ་ཁཿ་ཞྐཏརྲས་ཁ་ནཾ། དེ་ལྟར་ལམ་ 
གྱི་གཙོ་བོ་རྣམ་གསུམ་གྱི། །གནད་རྣམས་རང་གིས་ཇི་བཞིན་ 
རྟོགས་པའི་ཚེ། །དབེན་པ་བསྟེན་ཏེ་བརྩོན་འགྲུས་སྟོབས་བསྐྱེད་ 
ནས། །གཏན་གྱི་འདུན་མ་སྱུར་དུ་སྒྲུབས་ཤིག་བུ། །ཞེས་པས་ 
བསྟན་ཏེ། དེ་ལྟར་ལམ་གྱི་གཙོ་བོ་རྣམ་གསུམ་གྱི་གནད་རྣམས་ 
ཐོས་བྱུང་གིས་རྟོགས་ནས། བསམ་བྱུང་གི་བློས་ངེས་ཤེས་རྙེད་ 
པའི་མཚམས་སུ་ཚེ་འདིའི་འཁྲི་བ་བཅད། འདོད་ཆུང་ཆོག་ 
ཤེས་དང་། དོན་ཉུང་བྱ་ཉུང་ལ་གནས་ཏེ་དབེན་པའི་གནས་སུ་ 
བརྩོན་འགྲུས་ཀྱི་སྟོབས་བསྐྱེད་ནས་ཚེ་རབས་གཏན་གྱི་འདུན་མ་ 


124 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


ཕྱི་བཤོལ་གྱི་དབང་དུ་མི་གཏོང་བར་མྱུར་དུ་སྒྲུབས་ཤིག་བུ་ 
ཞེས་རང་ཅག་རྗེས་འཇུག་རྣམས་ལ་ཐུགས་བརྩེ་བ་ཆེན་པོས་ 
གཅེས་པར་གདམས་པ་ཡིན། རྗེའི་གསུང་འདི་ཙམ་ལ་ཡང་ 
གནད་ཆེན་པོ་ཡོད་དེ། དབེན་པ་ཞེས་པ་ཕྱིའི་སྡོད་སའི་གནས་ 
འདུ་འཛི་དབེན་པ་དང་། ནང་གི་སེམས་ཆོས་བརྒྱད་དང་རྣམ་ 
རྟོག་མང་པོས་རྒྱལ་ཁམས་བསྐོར་བ་དེ་ཚོ་ལས་དབེན་པའི་དོན། 
བརྩོན་འགྲུས་ཀྱང་མི་དགེ་བ་ལ་འབད་པ་ཆེན་པོ་བྱེད་པ་བརྩོན་ 
འགྲུས་སུ་མི་འགྲོ །དགེ་བ་ལ་སྤྲོ་བཞིན་ཏུ་བརྩོན་པ་དགོས། 
གཏན་གྱི་འདུན་མ་ནི་འདི་ནས་སངས་རྒྱས་པའི་བར་གྱི་དོན་ལ་ 
བྱ་བས། དེ་ བ་པ་ཡང་ཚེ་ལ་ངེས་པ་མེད་པས་སྱུར་དུ་ 
འབུངས་ཤིག་ཅེས་གསུངས་པ་རེད། བརྩོན་འགྲུས་ཀྱི་སྟོབས་ 
བསྐྱེད་ལུགས་ཀྱང་རང་རེ་རྣམས་ཀྱིས་དེ་རིང་མཚམས་བསྙེན་ 
སྒྲུབ་ལྟ་བུའི་འགོ་བཙུགས་ན་དོ་ནུབ་ཙམ་ནས་ལྷའི་ཞལ་ 
གཟིགས་ལུང་བསྟན་མི་ལྟས་ཚུན་ཆད་ཀྱི་སྒྲུབ་རྟགས་ཐོན་རྒྱུའི་ 


རེ་བ་བྱེད་པ་དེ་འདྲས་ཆོས་མི་ཡོང་བས་དེ་ལྟ་བུ་མ་ཡིན་པར། 


ཐལ་འགྱུར་ཐུན་མོང་མ་ཡིན་པའི་ཁྱད་ཆོས། 125 


སྙོན་པ་ཐུགས་རྗེ་ཅན་གྱིས་ཀྱང་སངས་རྒྱས་ཀྱི་གོ་འཕང་བསྐལ་ 
བ་གྲངས་མེད་གསུམ་དུ་བསྒྲུབས་པར་གསུངས་ན་ངས་སྐྱེ་བ་ 
འབུམ་བྲག་ཙམ་དུ་བསྒྲུབས་དཀོས་ཁབྱུང་ཡང་བསྒུབས་ནུས་ 
སྙམ་པར་བྱས་ཏེ། བྱང་ཆུབ་ལམ་གླི་རིམ་པ་ལ་ཐོས་བསམ་ 
སྒོམ་གསུམ་ཡུན་བསྲིངས་ཏེ་ལམ་གྱི་གཙོ་བོརྣམ་གསུམ་གྱི་ 
ཉམས་རྟོགས་བཟང་པོ་རབ་ཞག་སྐྱེད། འབྲིང་ཟླ་སྐྱེད། ཐ་མར་ 
ལོ་སྐྱེད་ཐོན་པ་ཞིག་ཨེ་ཡོང་བལྟ་དགོས། བཀའ་གདམས་པའི་ 
དགེ་བཤེས་དོལ་པས་ཀྱང་། ལམ་རིམ་ལམ་རིམ་ཞེས་པ་ 
དེའང་ཚིག་གསུམ་ཡིན། མིག་རྒྱང་བསྲིང་། བློ་རྒྱ་བསྐྱེད། 
ཁོང་གསང་ལྷོད། ཅེས་གསུངས་པ་ལྟར་མིག་རྒྱང་བསྲིང་སྟེ་ 
སངས་རྒྱས་ཀྱི་སར་འགྲོ་བའི་འདུན་པ་དང་། བློ་རྒྱ་བསྐྱེད་དེ་ 
ངས་སངས་རྒྱས་ཀྱི་གོ་འཕང་དེ་སྐྱེས་བུ་གསུམ་དང་། སྔགས་ 
བསྐྱེད་རྫོགས་ཀྱི་ལམ་ལ་རིམ་གྱིས་སྦྱངས་ཏེ་ངེས་པར་ཐོབ་པར་ 
བྱ་དགོས་བསམ་པར་བྱེད། དེ་ཡང་འཇིག་རྟེན་ལ་མི་ཚེ་ལོ་ 
གཅིག་ལས་མི་སྡོད་པ་ཞིག་ཡིན་ཡང་ཤེས་རྒྱུད་ངང་རིང་པོས་ 


126 ལམ་གཙོའི་ཟིན་བྲིས་ལམ་བཟང་སྒོ་འབྱེད། 
ལོ་བརྱ་ཙམ་སྡོད་རྩེསཀྱིགྲབས་བྱེད། ཆོས་ལ་ངེད་ཚོ་ཤེས་ 
རྒྱུད་ངང་ཐུང་ཐུང་བྱས་ཏེ། ཐོས་བསམ་སྒོམ་གསུམ་དང་། མ་ 
མཐར་ཁ་ཏོན་བླཟས་བརྗོད་ཕྲན་བུ་རེ་བྱེད་ཁུལ་བྱས་པ་ཚུན་ཆད་ 
གང་ཉུང་ཤོས། གང་ལས་སླ་ཤོས་ཤིག་ལ་འདམ་ག་བཏང་ནས་ 
ངས་འདི་ཙམ་མ་གཏོགས་ག་ནས་ནུས་སྟམ་དུ་ཤེས་རྒྱུད་ངང་ 
ཐུང་ཐུང་བྱེད་ཀྱང་། དེ་ལྟར་མིན་པར་རང་གིས་བྱས་ན་སངས་ 
རྒྱས་ཀྱི་གོ་འཕང་ཡང་ངེས་པར་འཐོབ་ནུས་ཏེ། 
སྤྱོད་འཇུག་ལས། བདག་གིས་བྱང་ཆུབ་ག་ལ་ཞེས། ། 
སྒྱིད་ལུག་པར་ནི་མི་བྱ་སྟེ། །འདི་ལྟར་དེ་བཞིན་གཤེགས་པ་ནི།། 
བདེན་པ་གསུང་བས་བདེན་འདི་གསུངས། །སྦྲང་བུ་ཤ་སྦྲང་ 
ཐུང་ཐ་དང་། །དེ་བཞིན་སྲིན་བུར་གང་གྱུར་བ། །དེས་ཀྱང་ 
བརྩོན་པའི་སྟོབས་བསྐྱེད་ན། །བྱང་ཆུབ་ཐོབ་དཀའ་བླ་མེད་ 
འཐོབ། །བདག་ལྟ་རིགས་ཀྱི་མིར་སྐྱེས་ལ། །ཕན་དང་གནོད་པ་ 
ངོ་ཤེས་ནས། །བྱང་ཆུབ་སྤྱོད་པ་མ་བཏང་ན། །བདག་གིས་བྱང་ 
ཆུབ་ཅིས་མི་འཐོབ། །ཅེས་གསུངས། དེས་ན་འཇིག་རྟེན་ལ་བློ་ 


བཤད་པ་མཐར་ཕྱིན་པ་མཇུག་གི་བྱ་བ། 327 
རྒྱ་གང་ཆུང་དང་། ཆོས་ལྷ་བློ་རྒྱགང་ཆེ་ཆེ་བྱས་ཏེ་ཆོས་བསྒྲུབ་ 
དགོས། ཁོང་གསང་ལྟོད་ཅེས་པ་སྐབས་རེར་བརྩོན་པ་ཤུགས་ 
དྲག་བསྐྱེད། སྐབས་རེར་སྐྱིད་ཉལ་བག་ཡངས་བྱས་ཏེ་ཆོས་ 
བསྒྱུར་གཅིག་བྱེད་པ་དེ་འདྲ་མིན་པར། དགེ་སྦྱོར་ལ་བརྩོན་ 
རྒྱུན་ལྟར་བསྐྱངས་པས་དལ་བའི་རྟེན་ལ་སྙིང་པོ་རབ་ཏུ་ལོན་པ་ 
ཞིག་ཅི་ནས་ཀྱང་མཛད་དགོས་པ་ཡིན་གསུངས། 


གསུམ་བ་བཤད་བ་མཐར་བྱིན་བ་མཇུག་གི་བྱ་བ། 
རྣ གསུམ་པ་བཤད་པ་མཐརང་ཕྱིན་པ་མཇུག་གི་བྱ་བ་ནི། 
ཞེས་པ་འདི་ནི་མང་དུ་ཐོས་པའི་དགེ་སློང་བློ་བཟང་གྲགས་པའི་ 
དཔལ་གྱིས་ཚ་ཁོ་དཔོན་པོ་ངག་དབང་གྲགས་པ་ལ་གདམས་ 
པའོ། །ཞེས་པའི་མཛད་བྱང་གིས་བསྟན་པ་ཡིན། དེ་ལྟར་ལམ་ 
གྱི་གཙོ་བོ་རྣམ་གསུམ་ལ་ཐོས་བསམ་གྲི་ངེས་ཤེས་དཔྱིས་ཕྱིན་ 
པའི་འོག་ཏུ། རྟོགས་པ་དོན་དུ་གཉེར་བ་དག་གིས་བསྒོམ་སྟེ་ 


128 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


དམིགས་པ་སྐྱོང་བར་འདོད་ན། གཞུང་འདིའི་ཐོག་མར། རྗེ་ 
བཙུན་བླ་མ་རྣམས་ལ་ཕྱག་འཚལ་ལོ། །ཞེས་པས་སྔོན་འགྲོ་ 
ཚོགས་ཞིང་གསལ་འདེབས་དང་། བསགས་སྦྱང་སོགས་བྱ་ 
དགོས་པར་དོན་གྱིས་བསྟན་པ་ལྟར་སྦྱོར་ཆོས་སོགས་བདེ་སྱུར་ 
ལྟར་དང་། ཀུན་སློང་གི་དམིགས་སྐོར་དུའང་ལམ་གྱི་ལུས་ 
ཡོངས་རྫོགས་གསལ་འདེབས་དགོས། ཀུན་སློང་ཁུད་པར་ཅན་ 
བྱང་ཆུབ་ཀྱི་སེམས་ཀྱིས་ཟིན་པའི་སྒོ་ནས་དལ་འབྱོར་དོན་ཆེན་ 
རྙེད་དཀའ་སོགས་བསམས་པས་དེ་དག་ཆུང་འབྲིང་གི་ལམ་ 
དངོས་སུ་མི་འགྱུར་བར་ཐུན་མོང་བར་འགྱུར་བའི་ཁུད་པར་ཐོན་ 
པ་འོང་། སྐྱབས་ཡུལ་བདེ་མྱུར་ལྟར་རམ་འདིའི་ཚོགས་ཞིང་ 
ལྟར་གང་བྱེད་ཀྱང་ཆོག བདུད་རྩི་འོད་ཟེར་ལ་འཁྲིལ་ཏེ་ 
འབེབས་པའི་ལུགས་དང་། འོད་ཀྱི་སྦུ་གུ་ལས་འབེབས་པའི་ 
ལུགས་གཉིས་ཡོད། སྡིག་སྒྲིབ་རྣམས་རྩ་བ་སྙིང་དབུས་ཀྱི་ 
བདག་གཅེས་འཛིན་ལས་བྱུང་བ་མཚོན་ཕྱིར་སྙིང་གར་ནག་ཕུང་ 
ངེར་ཡོད་པར་བསམ་པ་ཡིན། དེ་དག་བདུད་རྩིས་དེད་བས་ས་ 


བཤད་པ་མཐར་ཕྱིན་པ་མཇུག་གི་བྱ་བ། 2 
འོག་ནས་འཆི་བདག་ཕག་མོ་ནག་པོའི་རྣམ་པར་རང་སྲོག་ལ་ 
རྔམས་སྙབས་ཀྱིས་འོངས་པའི་ཁར་སོང་བས་ཁོ་ཚིམས་ནས་ 
ནམ་ཡང་མི་འཚེ་བར་བྱས་སོང་བསམ་པ་གནད་ཆེ། སྐྱབས་ 
འགྲོའི་རྒྱུ་གཉིས་བཅོས་མ་ཙམ་དུ་སོང་ན་སྐྱབས་འགྲོ་ཡང་དེ་ 
དང་འདྲ། དེ་གཉིས་མཚན་ཉིད་པ་ཞིག་བྱུང་ན་སྐྱབས་ འགྲོ་ཡང་ 
མཚན་ཉིད་པ་ཞིག་འབྲུང་། སེམས་བསྐྱེད་འབྲས་བུ་ལམ་བྱེད་ 
ཀྱི་སྐབས་བཅུད་ཀྱི་སྡིག་སྒྲིབ་སྦྱངས་བས་སྣོད་ཀྱི་སྐྱོན་རྣམས་ 

ཀྱཉན།་བྱག་འུཐ་མེནཉེན བྱ་ཉང་ཐཝམ་གྲོབ་ འདི་ 
གནད་ཆེ་བ་ རྒྱུད་ སྡེ་ཆེན་པོའི་དཀྱིལ་འཁོར་རྒྱལ་མཆོག་དང་ 
ཁུངས་འདྲ་བ་ ཡིན། ཚད་མེ མེད་ སྐབས་ཚངས་པའི་གནས་པ་ 
བཞི་ཙམ་མིན་པར་སྙིང་རྗེ་ཆེན་པོ། བྱམས་པ་ཆེན་པོ་སོགས་ཀྱི་ 
ཁུད་པར་ཡོད་ཚུལ་ཡང་ཤེས་དགོས། བཏང་སྟོམས་སྔོན་དུ་ 
བྱེད་པ་རྒྱུ་འབྲས་མན་ངག་བདུན་གྱི་སྐབས་ལྟར་གནད་ཆེ། 
ཁྱད་པར་གྱི་སེམས་བསྐྱེད་འདི་སེམས་བསྐྱེད་དངོས་མིན་ཡང་ 
སེམས་བསྐྱེད་སྤེལ་བ་ལ་ཁྱད་ཆེ་བ་ཡོད། ཚོགས་ཞིང་སྐབས། 


130 ལམ་གཙོའི་ཟིན་བྲིས་ལམ་བཟང་སྒོ་འབྱེད། 


དཔག་བསམ་གྱི་ཤིང་ནི་རང་གི་བསོད་ནམས་དང་ཚོགས་ཞིང་ 
རྣམས་ཀྱི་ཐུགས་བསྐྱེད་ཟུང་འབྲེལ་ལས་བྱུང་བ་རེ་ད། སྐུ་ 
མདོག་དཀར་པོར་བྱེད་པ་སྒྲིབ་གཉིས་དག་པའི་ཁྱད་པར་མཚོན། 
གཡོན་གྱི་གླེགས་བམ་སྟོང་ཕྲག་བརྒྱད་པར་གསལ་དགོས་པ་ 
གདུལ་བྱ་དབང་པོ་རྣོ་རྟུལ་གྱི་ཁྱད་པར་དང་དགོས་པ་ཡོངས་ 
འཛིན་རྡོ་རྗེ་འཆང་གི་གསུང་རྒྱུན་ཡིན་པར་གསུངས་གསུངས། 
གླེགས་བམ་གྱིས་རང་སྒྲ་སྒྲོགས་ཚུལ་ལའང་ངེས་འབྲུང་དང་ 
སེམས་བསྐྱེད་ཚུལ་སོགས་རང་གིས་གང་ཉམས་སུ་ལེན་པ་ 
དེའི་སྒྲ་སྒྲོགས་པར་བསམ་དགོས། སེམས་དཔའ་སུམ་ 
བརྩེགས་ཀྱི་གནད་ཀྱང་གསུངས། ཉམས་ལེན་བྱིན་བརྒྱུད་ 
སྐབས་མཁྱེན་སྲིད་མ་ལྟར་ལ། རྡོ་རྗེ་འཆང་མ་གཏོགས་གཞན་ 
ཐམས་ཅད་འཇམ་དབྱངས་ཀྱི་རྣམ་པར་བསམ། བླ་མཆོད་ 
སྐབས་ཀྱི་ཉམས་ལེན་བྱིན་བརྒྱུད་ཀྱང་ཕྱག་ཆེན་དང་འབྲེལ་མ་ 
འབྲེལ་གྱི་ཁུད་པར་ཡོད། ཡི་དམ་སོགས་བད་སྲུར་ལྟར་ཡིན་ 
པས་མདུན་ཕྱོགས་བླ་མེད། གཡས་ཕྱོགས་རྣལ་འབྱོར་རྒྱུད། 


བཤད་པ་མཐར་ཕྱིན་པ་མཇུག་གི་བྱ་བ། ཐེ 


རྒྱབ་ཕྱོགས་སྤྱོད་རྒྱུད། གཡོན་ཕྱོགས་བྱ་རྒྱུད་དམ། ཡང་ན་ 
མདུན་དུ་གསང་འདུས། གཡས་སུ་འཇིགས་བྱེད། གཡོན་དུ་ 
བདེ་མཆོག རྒྱབ་ཕྱོགས་སུ་ཀྱི་རྡོར་སོགས་དང་། དེའི་ཕྱིར་ 
རིམ་བཞིན་རྣལ་འབྱོར་རྒྱུད། སྤྱོད་རྒྱུད། བྱ་རྒྱུད་སོགས་ 
གསལ་འདེབས། ཁྲུས་ཁང་ཕྱོགས་བཞིར་བསྐྱེད་པ་དང་། 
ཤར་ཕྱོགས་སུ་བསྐྱེད་པ། ལྷོ་ཕྱོགས་སུ་བསྐྱེད་པ་སྟེ་ལུགས་ 
གསུམ་ཡོད། ཚོགས་ཞིང་རེ་རེའི་སྤྱན་སྔང་རང་ལུས་གསུམ་ 
གསུམ་དུ་སྤྲོས། འདི་སོགས་རང་ལུས་མང་པོར་སྤྲོ་བ་ས་ཐོབ་ 
པའི་སྐབས་རང་ལུས་མང་པོར་ ལ་ནས་འགྲོ་དོན་བྱེད་པའི་ 
སྨིན་བྱེད་དུའང་འགྲོ །གསོལ་འདེབས་སྐབས་སུ་འདིར་མཁྱེན་ 
སྲིད་མ་གཙོ་བོར་བྱེད་དགོས། གཙོ་བོའི་སྐུ་ལ་ལུས་དཀྱིལ་བླ་ 
མཆོད་ལྟར་བཀོད་ཀྱང་ཆོག །སྦྱོར་དངོས་མཇུག་གསུམ་གཞན་ 
རྣམས་ཀྱང་ཚང་མ་ལམ་ཁྲིད་ལས་བྱུང་བ་ལྟར་འདིར་སྦྱར་ཞིང་། 
མཇུག་ཏུ། དགེ་འདིས་མཚོན་ནས་དུས་གསུམ་དང་འབྲེལ་ 
བའི། །ཞེས་སོགས་ཀྱི་སྨོན་ལམ་ཡང་བགྲིས་ན་ལེགས། དེ་ 


132 ལམ་གཙོའི་ཟིན་བྲིས་ལམ་བཟང་སྒོ་འབྱེད། 
ལྟར་ལམ་གྱི་གཙོ་བོ་རྣམ་གསུམ་འདིའི་ཁྲིད་ཀྱང་བྱང་ཆུབ་ 
སེམས་ཀྱི་མངའ་བདག་མགོན་པོ་གསེར་གླིང་པ་དང་ཞལ་མི་ 
གཉིས་པ་བདག་གི་སྐྱབས་མགོན་བླ་མ་རིན་པོ་ཆེའི་ཞལ་སྔ་ནས་ 
དང་། སྐྱབས་རྗེ་སྒྲུབ་ཁང་རྡོ་རྗེ་འཆང་མཚན་བརྗོད་པར་དཀའ་ 
བ་བློ་བཟང་ངག་དབང་བསྟན་འཛིན་རྒྱ་མཚོ་དཔལ་བཟང་པོ་ 
སོགས་མཁས་གྲུབ་དམ་པ་མང་པོའི་དྲུང་ནས་རྩ་འགྲེལ་གཉིས་ 
ཀའི་ཐོག་ནས་ཡང་ཡང་ཐོབ་པ་ལས། ད་རེས་འདིར་ལམ་ 
གཙོའི་རྩ་ཚིག་འདིའི་སྟེང་ནས་ཟབ་ཁྲིད་མདོར་བསྡུས་ཙམ་ཕུལ་ 
ཟིན་པ་ཡིན་པས། གང་ཞུས་པ་དེ་དག་ཚང་མས་ཕྱག་ལེན་ལ་ 
ཐེབས་པ་ཞིག་ཅིས་ཀྱང་ནས་བཀའ་དྲིན་སྐྱོང་བར་མཛོད། 
བདག་གིས་ཇི་སྟེད་སོགས་བཅས་དགྱེས་བཞིན་དུ་བཀའ་དྲིན་ 
སྩལ་ཏོ།། 

འདིར་སྨོན་པ། རྒྱལ་བའི་དགོངས་ཟབ་མགོན་པོ་ 
བྱམས་པ་དང་། །འཇམ་དབྱངས་ལས་འོངས་ཚུལ་གཉིས་ 
བསྟན་པའི་སྲོལ། །འཛིན་ལ་དུས་གསུམ་རྒྱལ་བའི་འཕྲིན་ལས་ 

ནི། །རྒྱ་མཚོ་རབ་འབྱམས་སྤྲོ་དང་སྡུད་མཛད་རྒྱལ། །མཉམ་ 
མེད་སྟོབས་བཅུའི་དཔལ་གྱི་ཐུགས་གསང་མཛོད། །གང་ལ་ 
བརྟེན་པ་མཁྱེན་གཏེར་སྨྲ་བའི་ལྟ། །བློ་བཟང་གྲགས་སྙན་རབ་ 
འབར་ཞལ་སྒོ་ལས། །སྒྲུགས་པའི་དམ་ཆོས་རིན་ཆེན་སྲིད་ 
འདིར་ལྷམ། །རྒྱལ་བའི་ཡབ་ཀྱིས་རྒྱལ་སྲས་བྱིས་པའི་སྐུར། ། 
ཉེར་བསྟན་བརྒྱད་ཁྲིའི་གསུང་གསང་དྭངས་མའི་ཁུ། །སྙིང་ 
པོར་བསྡུས་ལ་ལམ་གཙོ་རྣམ་གསུམ་ཞེས། །དྲི་མེད་བསྟན་ 
པའི་མཁའ་ལ་ཉི་ལྟར་གྲགས། །ཟབ་ཟབ་ཕྱོགས་རེའི་ཚིག་ 
གིས་མཚོན་མིན་པའི། །ཡོངས་རྫོགས་ལམ་བཟང་དོན་གྱི་ 
བརྒྱུད་པ་ཡི། །ཉམས་རྟོགས་གདམས་པའི་གཏེར་བརྒྱ་རྡོལ་ 
བའི་སྒྲས། །སྲིད་ཞིའི་ཁོང་ཀུན་དགེ་བའི་སྙན་པ་འཛིན། ། 
མཁས་བྱའི་གནས་ལ་མི་འཇིགས་དཔའ་བོ་ཡིས། །མདོ་རྒྱུད་ 
ཚད་ མའི་ གཞུང་བཟང་གནམ་རུ་ ཆེར། །འཛམ་ གླིང་ མཁས་ 
སྲོལ་རིགས་པའི་ཉག་ཕྲན་དག །སྦྱོར་བས་ལོག་སྨྲའི་སྟིང་ལ་ 
འབིག་པར་མཛོད། །སྲིད་པའི་བདེ་ལ་སྲེད་པས་འཁྲུད་པའི་ 

དཔལ། །གཏན་བདེའི་གཤེད་མ་གཏན་གྱི་མཛའ་གྲོགས་སུ། ། 
བརྫུ་བའི་འདི་སྣང་བྱ་བ་ཀུན་བཏང་ནས། །ཚེ་ལྷག་དོན་ལྡན་ 
བྱེད་པར་ནམ་ཞིག་འགྱུར། །འདི་དང་ཕྱི་མར་སྐྲུ་གཉིས་སྒྲུབ་ 
བའི་ཐབས། །འཕྲལ་དང་ཡུན་གྱི་རྒྱུ་ཚོགས་མི་དམན་ཞིང་། ། 
རང་དང་གཞན་ཡང་ལམ་བཟང་བགྲོད་པའི་མིག །མཁས་དང་ 
གྲུབ་པའི་རྗེས་སུ་གཏོད་ན་མཛེས། །འདི་ལྟ་བདག་འདྲའི་ཁུར་ 
དུ་བཟོད་མིན་ཡང་། །འདི་འབད་དམ་པའི་ལེགས་བཤད་རི་ 
མོར་འཕོས། །འདི་ཡི་ཚིག་དོན་སུག་པས་ཉེན་པ་སོགས། ། 
འདི་ལ་ནོངས་མཆིས་བླ་མའི་སྤྱན་སྔར་འཆགས། །དེ་སླད་འདི་ 
བསྒྲུབ་ཀྱིས་མཚོན་རྣམ་དཀར་མཐུས། །རང་གཞན་ཡོངས་ཀྱི་ 
བློ་ཁ་ཆོས་ལ་ཕྱོགས། །ཚེ་འདིའི་འཁྲི་བ་ཆོད་ནས་དལ་འབྱོར་ 
ལ། །སྙིང་བོ་མཆོག་ཏུ་ལོན་པའི་རྒྱུར་གྱུར་ཅིག །ཅེས་པ་འདི་ 
ནི། རྗེ་བླ་མ་བཀའ་དྲིན་གསུམ་ལྡན་ཁྱབ་བདག་འཁོར་ལོའི་ 
མགོན་པོ་རྡོ་རྗེ་འཆང་ཕ་བོང་ཁ་པ་དཔལ་བཟང་པོའི་ཞལ་སྔ་ 
ནས། ལམ་གྱི་གཙོ་བོ་རྣམ་གསུམ་རྩ་ཚིག་གི་སྟེང་ནས་ཟབ་ 


བཤད་པ་མཐར་ཕྱིན་པ་མཇུག་གི་བྱ་བ། 135 


ཁྲིད་ལན་མང་དུ་ནོས་སྐབས་ཀྱི་ཟིན་བྲིས་ཁ་འཐོར་སྔ་ཕྱི་ཁག་ལྔ་ 
ཙམ་ཡོད་པ་རྣམས། ཕ་བླ་མ་བཀའ་དྲིན་འཁོར་མེད་ཆེན་པོའི་ 
ཞབས་རྡུལ་སྤྱི་བོར་ལེན་པའི་བཀའ་འབངས་ཡོངས་ཀྱི་ཐ་ཤལ་ 
བན་གཟུགས་ཆོས་མེ ད་ནད་པ་འདན་གྲྭ་སུ་དྷཱི་བཛྲས། རྣམ་ 
འདྲེན་དམ་པ་གང་དེས་ཡུན་རིང་མོའི་བར་དུ་བྱིན་གླིས་ 
བརླབས་ཤིང་། དུས་ཕྱིས་རྗེ་དེ་ཉིད་ཀྱི་སྐུ་རུས་རིང་བསྲེལ་རིན་ 
པོ་ཆེ་བྱིན་རླབས་ཀྱི་གཟི་འོད་འབར་བ་དངོས་སུ་བཞུགས་པའི་ 
དབེན་པའི་གནས་མཆོག་བཀྲ་ཤིས་ཆོས་གླིང་དུ་བསྒྲིགས་པ་ 
འགྲོ་དོན་འཕེལ། ། 

༈ ལམ་གཙོའི་ཟིན་བྲིས་གསང་བའི་ལྡེ་མིག་ནི། 
མཆོང 'བརྗོད་ཀྱིས་རྩ་བ་བཤེས་གཉེན་བསྟེན་ཚུལ་དང་སྦྱོར་བའི་ 
ཆོས་དྲུག་བསྟན། རྒྱལ་བའི་གསུང་རབ་ཀུན་གྱི་སྙིང་པོའི་དོན།། 
ཞེས་སོགས་ལམ་གྱི་གཙོ་བོ་གསུམ་ལ་སོ་སོར་སྦྱོར་ཚུལ་དང་ 

ན་མོང་དུ་སྦྱོར་ཚུལ་གཉིས། བཤད་ཚེ་གོ་རིམ་ཡོད་ཀྱང་ 
བསྒོམ་ཚེ་གཅིག་གིས་གཅིག་ཟིན་དགོས་པ་རྗེས་མ་གཉིས་གའི་ 

མཚམས་སྦྱར་གྱིས་ཤེས་ཏེ། དེ་མ་བྱས་ན་དང་པོའི་ངེས་འབྱུང་ 
དེ་ཐེག་ཆེན་གྱི་ལམ་དུ་མི་འགྲོ །ཕྱི་མའི་སྣང་ཤས་ལྡོག་ཚུལ།། 
ཆོས་སྒྲུབ་འདོད་ཙམ་རེ་ཀུན་ལ་ཡོད་ཀྱང་ཕྱི་བཤོལ་གྱིས་བསླུས་ 
པས་དལ་འབྱོར་དང་མི་རྟག་པ་སྦྲེལ་ནས་གསུངས། འཁོར་ 
བའི་སྡུག་བསྔལ་ཐམས་ཅད་ལས་མི་དགེ་བ་ལས་བྲུང་བས་ 
འཁོར་བའི་ཉེས་དམིགས་དང་ལས་འབྲས་སྦྲེལ་ནས་གསུངས། 
ཇོ་བོའི་ལུགས་དང་ཞི་ལྷའི་ལུགས་བསྲེས་པའི་སེམས་སྒོམ་ 
ཚུལ་གསུངས་ཏེ། མ་རྣམས་ཞེས་པའི་རྣམས་ཀྱི་སྒྲས་སེམས་ 
སྙོམས་པ་དང་། མ་ཞེས་པས་མར་ཤེས་ཚིག་སྔ་མའི་སྙིང་རྗེ་ 
དང་། ངང་ཚུལ་ལ་སྔར་ཕན་བཏགས་པའི་ངང་ཚུལ་མར་ཤེས་ 
ཀྱི་དྲིན་བསམ་ལུགས་དང་། སླར་ཕན་འདོགས་པ་མཉམ་བརྗེ་ 
དྲིན་དྲན་ལུགས་གཉིས་ཀྱི་ཕྱི་མ་འཕྲུལ་ཆེ་སྟེ། ཞིང་བཟང་པོ་ལ་ 
ནས་བཏབ་མ་ཐུབ་ཀྱི་སེམས་ཁྲལ་མ་གཏོགས་འདི་ལ་མང་བ་ 
བཏབ་ཅེས་དྲིན་དུ་བརྩི་བ་མེད་པ་ལྟར་སེམས་ཅན་གྱི་དོན་བསྒྲུབ་ 
ཀྱང་ཡུས་མི་འབྱུང་བ་ཡིན། རྒྱུ་ལས་བྱུང་བའི་རྟེན་འབྲེལ་ལས་ 


བཤད་པ་མཐང་ཕྱིན་པ་མཇུག་གི་བྱ་བ། 137 
ཀྱང་། ལུགས་འདིར་མདུང་ཁྱིམ་གྱི་ཚུལ་དུ་རྒྱུ་མང་འབྲས་བུ་ 
ལ་བརྟེན་པས་ལྟོས་ནས་བཏགས་པའི་རྟེན་འབྲེལ་གཙོ་བོར་ 
མཛད་དེ་བཏགས་པའི་ཚུལ་ཡང་། སྔར་བཀྲ་ཤིས་མི་ཟེར་བའི་ 
མི་གཅིག་ལ་རང་གིས་བཀྲ་ཤིས་ཞེས་གདགས་ནས་ཞག་ཤས་ 
སོང་བ་ན་དེ་ལ་ཕར་བཏགས་པའི་བློ་མེད་པར་དེའི་ངོས་ནས་ 
བཀྲ་ཤིས་གྲུབ་པ་འདྲ་བ་ཞིག་སྐྱེ་བའི་ངང་ཚུལ་ཕྲ་མོ་འདི་ 
རྟོགས་དཀའ་སྟེ། གླེགས་བམ་ལས་ངེས་ངེས་འདྲ་བ་ན་གྲུབ་ 
མཐའ་འོག་མ་ཚོའི་བདག་མེད་བཤད་པའི་དོན་བློ་ངོར་ཨེ་ 
འདུག་མས་ནས་བཀྟས་ཏེ་མི་འདུག་ན་ལྟ་བའི་ཕྱོགས་ན་མེད་ 
དོ། །དོན་དམ་རྟོགས་པའི་ཤེས་རབ་མེད་ན་གཞན་གཉིས་ཀྱིས་ 
མི་ཐར་བ་བཤད་ནས་དངོས་ལ་རྟེན་འབྲེལ་གསུངས་པ་འདི་གོ་ 
ན་གོ་ལ། མིན་ན་གནས་ལུགས་རྟོགས་པའི་སྐབས་མེད་པ་ལ་ 
དགོངས་ཤིང་སྣང་བས་ཡོད་མཐའ་སེལ་བས་ཀྱང་ཡིན་ཏེ། 
དེས་མེད་མཐའ་སེལ་བ་མཐོང་བ་ལ་མི་སྐུར་བའི་རྒྱང་ཕན་ཡང་ 


འདད་ན་འདིནི་ཐུན་མོང་མ་ཡིན་ནོ།། 


138 ལམ་གཙོའི་ཟིན་བྲིས་ལམ་བཟང་སྒོ་འབྱེད། 
ཚིག་ཉུང་ཡང་ཡོངས་འཛིན་རིན་པོ་ཆེའི་གསུང་གི་ཉིང་ 
ཁུ་བསྡུས་པ་ཡིན་པས་གཅེས་པར་ཟུངས་ཤིག། །། 


དབར་བྱང་སྨོན་ཚིག 
༈ རྣམ་གྲོལ་ཞི་བའི་རྒྱ་མཚོར་རོ་གཅིག་ཏུ། ། 
གཞོལ་བའི་མཐའ་ཡས་ཆོས་ཚུལ་དལ་འབབས་ཀླུང་། ། 
ཚིག་གི་གཟེགས་མ་རེས་ཀྱང་དུག་གསུམ་གྱི། ། 
དྲི་མ་ཡོངས་འཁྲུད་ལེགས་བཤད་བདུད་རྩི་འདི། ། 


དཔར་དུ་བསྐྲན་པའི་རྣམ་དཀར་ཕུང་པོའི་མཐུས། ། 
བ་འོ ི་སོ་ལོ་སོ་་ྲག་ 

ཡང་དག་ཆོས་ཀྱི་སྒོ་མོ་སྟོང་ཕྲག་བརྒྱ། ། 

གདངས་ཉེ་རྒྱུད་ལྔའི་འགྲོ་ བ་མ་ལུས་པ། ། 

ངེས་ལེགས་ནོར་བུའི་མཛོད་ལ་དབང་འབྱོར་ཤོག ། 

ཅེས་འཛམ་གླིང་ཡངས་པའི་ཁྱོན་ལ་འཚེ་མེད་ཞི་བའི་ལམ་སྟོན་རྣམ་འདྲེནཤུཀ་སངགེའི་རིང་ལུགས་སྒོ་ 
ཀུན་ནས་རྒྱས་པ་སོགས་འབྲལ་ཡུན་ལེགས་ཚོགས་དུ་མའི་ཆེད་དུ་དམིགས། ནང་བསྟན་གྲུབ་མཐའ་རིས་མེད་ཀྱི་ 
གསུང་ངབ་དག་དཔར་དུ་བསྐྲན་དངབསྐྲུན་འགྱུར་གང་ལའང་སྦྱར་ཆོག་པའི་དགེ་བསྔའི་སྤནཚིགཏུཤཀིདགེ་སྦྱང 
ཆོས་སྨྲ་བ་ངག་དབང་, བློ་བཟང་བསྟན་འཛིན་རྒྱ་མཚོས་སྦྱར་ ་བའོ།། །། 


རྗེ་ཙོང་ཁ་པ་ཆེན་པོས། 
དེ་ལྟར་ལམ་གྱི་གཙོ་བོ་རྣམ་གསུམ་གྱི། ། 

གནད་རྣམས་རང་གིས་ཇི་བཞེན་རྟོགས་པའི་ཆེ། ། 

དབེན་པ་བསྟེན་ཏེ་བརྩོན་འགྲུས་སྟོབས་བསྐྱེད་ནས། ། 
གཏན་གྱི་འདུན་མ་མྱུར་སྒྲབས་ཤིག་བུ། ། 


དཔྱོད་ལྡན་སེར་སྨད་སྤོ་འབོར་དགེ་ལེགས་འབགས་མཆོག་ 
ལགས་དགེ་བཤེས་ལྷ་རམས་པའི་དམ་འཇོག་དང་འབྲེལ་སྤྱི་ 
འབུལ་མཚོན་བྱེད་དུ། ༧སྒྱ་བས་རྡེ་ཕ་བོང་ཁས་མཛད་པའི་ 
ལམ་གཙོ་རྣམགསུམབྱ་ཟནདྲེས་ལམ་བཟང་སྒོ་འབྱེདདཔེ་དབ་ 
གྲངས་ལྔ་བརྒྱ་དབར་བསྒྲན་གྱི་སྦྱིན་བདག་གནངབར་སྙིང་ཐག་ 
སྫ ། ་ 

